
संदेश 


राजभाशा संचालनालय आपल्या प्रकाशन येवजणे खाला 
श्रीमती शकुंतला भरणे हांणी बरयल्लें 'स्वरप्रभाकर पंडित प्रभाकर कारेकार' 
हें कोंकणी पुस्तक उजवाडायता ही गजाल खुबूच खोशयेची. गोंय ही 
कलाकारांची भूय! हे मातयेंत जल्मल्ल्या कितल्याश्याच कलाकारांनी 
संवसारभर नामना जोडलीं. संगीताच्या मळार आपलें खाशेलें योगदान 
दिवपी एक व्यक्तिमत्व म्हणल्यार पं. प्रभाकर कारेकार. तांच्या जिविताचेर 
आधारीत हें चरित्रात्मक स्वरुपाचे बरप श्रीमती शकुंतला भरणे हाणीं बरयलां. 
हें पुस्तक गोंयच्या संगीत मळावेल्या अभ्यासकांक बन्याक पडटलें. 


लेखिकेक हांव परबी भेटयता! 
श्री. मिलींद नाईक 
राजभाशा मंत्री 
गोंय सरकार 
तारीख : 04 फेब्रुवारी 2015, राजभास दीस' 
थळ : पणजी 
राभाशेचो भोवमान 
हो राष्ट्राचोच भोवमान! 

प्रकाशकाचें मनोगत 


स्वरप्रभाकर पंडित प्रभाकर कारेकार हें श्रीमती शकुंतला भरणे हांणी 
बरयल्लें कोंकणी पुस्तक उजवाडाक हाडपाक राजभाशा संचालनालयाक 
खोस भोगता. 


संगिताच्या मळार गोंयचें नांव संवसारभर पर्जळीत करपी ऋषीतुल्य 
गायक पं. प्रभाकर कारेकार हांचो जिवीत प्रवास ह्या पुस्तक रुपांत मांडपाचो 
एक बरो यत्न लेखिकेन केला. कवयित्री, गायिका, निवेदक अश्या साबार 
मळार लेखिकेन आपली कुशलताय दाखयल्या. चरित्रात्मक स्वरुपाचो 
हो शब्दप्रवास मांडपाचो गोंयच्या संगीत मळावेलो आगळो-वेगळो यत्न 
आसा. तें कश्टाचें काम लेखिकेन केलां. 

संगीत क्षेत्रात संशोधनाचो वावर करपी विद्यार्थ्यांक एक संदर्भग्रंथ 
म्हण हाचो उपेग जावं येता. संगीत ह्या विशयाचेर आधारीत हें पुस्तक 
कोंकणी भाशा आनी साहित्यात निश्‍चितपणान भर घालतलें अशी आमकां 
आस्त आसा. 

राजभाशा प्रकाशन येवजणेखाला नेमिल्ल्या मुल्यांकन समितीच्यो 
डॉ. किरण बुडकुले, श्री. परेश प्रभू आनी श्री. नारायण महाले तशेंच, 
पुस्तकाक आकर्शक मुखपृश्ठ तयार करून दिवपी रिया ग्राफिक्स आनी 
छापणावळीचो वावर करपी रुतू ऑफसेट चे श्री. हिरू नायक हांचेय आमी 
उपकारी आसात. 


डॉ. प्रकाश वजरीकार 
राजभाशा सचालक 


तारीख : 04 फेब्रुवारी 2015, “राजभास दीस” 
थळ : पणजी 


स्वरप्रभाकर पं. प्रभाकर कारेकार / 1५ 


मांडावळ 


स्वरप्रभाकर उदेवचे पयलीं... 

आरंभाचो आलाप 

प्रभाकराचें भुरगेपण 

मुंबय पलायन 

पं. सुरेश हळदणकारांगेर बस्तान 

प्रभाकरान गाणें हेंच ध्येय मानलें 

प्रभाकराक अभिषेकीबुवां कडेन नदर मेळळी 
प्रभाकराच्या जिवितांतली पयली मैफल 

मैफलीचो आनद नाटकांत ना! 

भाऊसायब बांदोडकाराचें प्रभाकराक उत्तेजन 
प्रभाकराची पयली रिकॉर्ड : उमेद आनी विरजण 
दिलीपकुमाराचो सांगात : एक फिल्मी योगायोग 
पडित सी. आर. व्यासाचे सान्नीध्य : भक्कम बैठक 
“गुरु शिटकायता कुरवांनी... 

खर्ज मेहनत कशी करची? प्रभाकाराची पद्धत 
आपलो आवाज; आवाजाचेर हुकुमत 

विद्या विनयेन शोभते प॑. प्रभाकरान आपणायल्लो मत्र 
पं. कारेकारान बुजुर्गाचें गाणें श्रवण केलें 

बुजुर्गाचे बोल 

वाद्या उलोवंक लागतात 


अनुस्वार गेल्यार नाक गेलें 

स्वरप्रभाकर उदेवचे पयलीं... 


जिणेंत केन्ना केन्नाय खूब अजापां घडटात. चिंतूंक नाशिल्ल्यो गजाली 
ध्यानी-मनी नासतना अचळय घडूंक लागतात. 

गायिका जावपाचो हावेस हांवें भुरगेपणासावन आपणायिल्लो खरो पुणून 
प्रभाकर कारेकार सारख्या एका म्हान कलाकाराचे चरित्र हांव बरोवपाक 
पावतलें हें मात सपनांत पासून चितूक नाशिष्ठे. 

पयलीं फिल्मी गिता, भावगितां बी आवडटालीं. मागीर ती आवड वाडत 
गेली. हीं सादीं पदां गावंक कळटलीं जाल्यार पासून संगीत शिकचें पडटा हें 
जेन्ना कळ्ळें तेन्ना संगीत शाळेंत वचून रीतसर शिक्षण सुरू केलें. शास्त्रीय 
संगीत म्हाका चुकून पासून शिकपाचें नाशि्लें. पुणून जेन्ना त्या सुरांनी, 
रागांनी घुस्पलें तेन्नासावन ह्या शास्त्रशुद्ध संगीताचीच गोडी लागली. तेंच 
शिकप म्हळ्यार जिणेचें खरें सार्थक अशें मनापासून दिसपाक लागलें. ते 
नदरेन शिकत गेलें. जितलें शिकता तितलें आनीक आनीक खोल वचपाक 
लागलें. 

फाटलीं पांच-स वर्सा हांव ह्या पं. प्रभाकर कारेकारांच्या चरित्र लेखनांत 
पुराय बुडून गेल्ले . 

भुरगेपणासावन आयज मेरेन पं. प्रभाकर कारेकारांच्यो अनेक मैफली 
रसीक वर्गांत बसून आयकल्यो. त्यो मैफली आयकतना नकळटां पं. 
कारेकाराच्या जाग्यार हावें म्हाका बसोवन पळयिष्ठे. पं. कारेकारांची प्रसन्न 
नुरा, आत्मविशवासान स्वर लावपाची तरा, सहजतायेन हांसत खेळत 
साथी-कलाकारांक रिझयत आपल्या रसिकांचें मनोरंजन करपी ती अवस्था 
सामकी मन-भुलोवणी! गायता आसतना अश्यो सगळ्यो गजाली म्हजेकडेनय 
येवच्यो अशें प्रामाणिकपणान म्हाका दिसपाक लागिल्ें. 

सूर सुरान लागप, ही एक भोव कठीण गजाल. सूर जाग्यार लागप तोय बी 
एका धपक्याक ही तर आनीकय कठीण गजाल. अशी ही कठिणांत कठीण 
गजाल रंगमाचयेर सहजतायेन पेलप आनी प्रसन्न मुखान मैफल जिखप! 
रसिकांक सामके आपले करून घेवप ही कला ज्या कलाकाराक सादल्या 
तो बऱ्यांत-बरो, लोकप्रिय असो कलाकार जावंक पावला. पं. कारेकार हे 
बाबतींत सामके यशस्वी गायक कलाकार हें कोणूच न्हयकारूक शकचोना. 

गुरु-जनांनी म्हाका गाणें शिकयलें. सुरांकडेन प्रामाणिक रावपाक 
शिकयलें. पुणून ताचेपरस वेगळ्यो स्वतःच्यो अश्यो कांय गजाली आपल्या 
जाणविकायेन कलाकारान जोडच्यो पडटात त्यो हांवें पं. कारेकारांच्यो मैफली 
मुखार दवरूनच जोडल्यो म्हणपाक हरकत ना. तांचेकडेन, गाणें शिकपाक 
पावलें ना. पुणून खंय तरी गुरुच्या जाग्यारच तांकां पळोवप जालें. 

आवाज जरी गायनाचो आसलो, गाणें जरी गुरु मुखांतल्यानच आत्मसात 
करप अशें आसलें तरी पुणून संगिताच्या क्षेत्रातलीं पुस्तकां वाचूनय काय 
गजाली शिकप जातातच ते नदरेंतल्यान मोठ्या गावप्यांचीं चरित्रां हावें 
वाचून काडलीं. पं. भीमसेन जोशींचे 'स्वर-भास्कर', पं. सवाई गधर्वाचें 
चरित्र सवाई गंधर्व आणि गंधर्व संगीत , मरहुम अब्दूल करीम खाँसाहेबांचें 
चरित्र, विदुषी हिराबाईचे 'गान-हिरा' हें चरित्र, विदुषी मोगुबाई कुर्डीकाराचें 
'गान-तपस्विनी' पं. कुमार गधर्वाचें तर सांगितीक जिणेचेर कितलेंशेंच 
वाचपाक मेळळें. खास करून कुमार गंधर्व मुक्काम वाशी. हें मुंबय-वाशी 
हांगा जाल्ल्या कार्यशाळेचेर आदारीत पुस्तक वाचलें. हाचेभायर खास करून 
बाल गंधर्व, कुमार गंधर्व आनी छोटा गंधर्व हांच्या जिवीत कार्याचेरय थोडो 
भोव अभ्यास केलो. विदुषी किशोरीताई आमोणकार हांच्या सान्नीध्यांत 
रावपाचो योग आयलो. संगीत समिक्षक श्री. दत्ता मारूलकर तांचे जिणेचेर 
पुस्तक बरोवचे आदीं तांच्या सांगातांत बसून तांच्या संगीत प्रवासाचेर 
परामर्श घेतना जाल्ल्यो बैठकी म्हाका लागींच्यान अणभवपाक मेळळ्यो. 
म्हज्यो गुरु विदुषी गंगुबाई हानगल हांच्या नित्यजीणेचोय परामर्श घेवपाक 
मेळळो. वेगवेगळ्या कलाकारांच्यो मुलाखती घेवपाच्यो संदी घेतल्यो. 
तांतूंत पं. जितेंद्र अभिषेकी, पं. राम नारायण, पं. ब्रिज नारायण, उ. 
जाकीर हुसेन, अजित कडकडे, ख्यातनाम पार्श्वगायिका अनुराधा पौडवाल 
आदि कलाकारां मुलाखती घेतना वाचन, सहवास आनी गायन ह्या तिनूय 


स्वरप्रभाकर पं. प्रभाकर कारेकार / VII 


गजालींकडेन एक ओड निर्माण जाली. कलाकारांचे कलेचेर भाळून वता 
आसतना नकळत त्या कलाकारांविशीं मनापासून एक आत्मीयता, माया, 
आपलेपण निर्माण जावंक लागलें. एका कलाकाराक मनीस म्हणून पळयता 
आसतना ताच्या कलेचेर, ताच्या मनीसपणाचो कितलो प्रभाव आसा तेंय 
पळोवप जालें. कला आनी कलाकार हांचो मेळ घालतना कलाकाराच्या 
मुखामळार फांकिल्लें तेज आनी चैतन्यय पळोवप जालें. संगीत कला ही 
साधना केलेबगर लाभना. ही साधना करतां करतां कलाकाराकच एक देवत्व 
प्राप्त जावंक लागता तेय खय तरी भितर म्हज्या अंतरंगीं दिसपाक लागलें. ह्या 
सगळ्या गजालींतल्यान गोंय आनी गोंयची माती हाचीय अप्रुपाय दिसपाक 
लागली. तांची अपुरबाय करतना कोंकणी भाशेचें म्होंवाळ गेयत्व काळजाक 
भावपाक लागलें. कोंकणी भाशेंत अशें भारदस्त कितें तरी जावचें अशें 
दिसपाक लागलें. ह्या सगळ्या गजालींतल्यान पं. प्रभाकर कारेकार हाच्या 
साध्या, नितळ, निर्मळ सभावाविशीं एके तरेची आपुलकी निर्माण जाली. 

पं. कारेकारांच्यो गोंयांत जाल्ल्यो कितल्योश्योच मैफली आयकुपाक 
हांव मुजरत वतालें. म्हका जाय म्हणून वतालें. गायिका जावपाचो हावेस 
बाळगितना ताचें गाणें ही म्हजी तेन्नाची म्हत्वाची गरजय आशिल्ली. स्वतः प. 
कारेकारान कांय गितांक चाली लायल्यात. काय नवे रागय निर्माण केल्यात, 
तेय मैफीलींत आयकुपाची संद म्हाका तेन्ना मेळिल्ली. तांणी स्वतः निर्मिल्लो 
राग “मंगल कंस' एक देख म्हणून स्वरलिपी सकट वाचकांचे सोयीखातीर 
परिशिश्टांत दिला. 

एक कलाकार म्हणून घडटना पं. कारेकार हांची मैफल म्हाका मदत 
करताली. खरें म्हळ्यार म्हाका ही गोडी लागिल्ली ती लागिल्लीच. नकळत 
ही म्हजे हजेरीची गोडी पं. कारेकारांकय एक कलाकार म्हणून लागिल्ली. ही 
गजाल म्हाका जेन्ना कळळी तेन्ना, मनापासून आनंद जालो. एक बच्यांत बरें 
रसीक प्रेक्षक म्हणून यशस्वी कलाकाराची प्रशस्ती मेळप हें म्हजेखातीर 
तरी व्हड इनाम कशें थारलें. गोंयांत आयोजित जाल्ल्या सगळ्या मैफलींच्या 
आयोजकांकडल्यान पं. कारेकारांचो म्हाका रकाद येतालो. हावें मैफलीक 
आवर्जून हजर रावचें म्हणून आयोजक आमंत्रण दिताले. सम्राट संगीत 
संमेलना निमतान तांची लागिंच्यान वळख जाल्ली. त्या निमतान गाण्याच्या 
प्रामाणिकपणाबद्दल तांकां लागिंच्यान नियाळपाकय मेळटालें. 

एका कलाकाराचें जीवन-कार्य सादर करप, तेंय बी बरोवन, हें सोपें 
काम न्हय हाचो पुराय अणभव घेतलो. मनसोक्तपणान मैफल आळोवपी 
गवय जसो रसिकांक रिझयता तशें हांवय बी म्हज्या गान-कलेसकट पं. 
कारेकारांच्या गान-कारकिदीत एकरूप जालें. घडये चरित्र-लेखन करतना 
हांव एक शिकावू विद्यार्थी कशें पं. कारेकारांच्या रियाजांत घुस्पून उरलें. 
कलाकार घडपा खातीर आवाजाचेर कितले पैलू पाडचे पडटात हाचो 
अदमास घेवपाकच म्हाका दिसता हांवें म्हजी चड शक्त वापरली. 

खरें म्हळ्यार आतामेरेन जांणी-जाणी कलाकारांचें चरित्र-लेखन केलां. 
ते एक तर संगीत-समीक्षक आसतात वा संगीत-प्रेमी लेखक आसतात. 
म्हण्टकच चरित्र-लेखन करतना तांणी आपली अशी लेखन शैली 
आपणायल्या. अशे तरेची ही समीक्षाशैली म्हाका जमूंना जायत. पुणून एक 
गायिका म्हणून गायकाची कला समजून घेवनच लेखन प्रपंच जाला. आनी 
हें हांवें मुहम करूना. तें आपसुकच घडून गेलां. ताका लागून पं. कारेकारांचो 
जागो केन्ना-केन्नाय हांवें घेतला आनी तांच्या हयकाराची वाट पळयनासतना 
म्हजे शैलीन पं. कारेकाराचें मन, भावना व्यक्त करप जाला. 

संगीत क्षेत्र म्हळ्यार एक म्हासागर कसो. तातूंत पेंबतना विद्यार्थी उदकांत 
बुचकळत आसता. सूर लागप, ताल जमप, प्रत्येक आंग आत्मसात करप, 
तें रियाजान घोटून-घोटून गळ्यांत बसोबप, हें सगळें करतना मनाची जी 
अवस्था जाता ती कोणाकडेन उक्तावपाची? कोणाक समजुपाची? अशे 
वेळार आपणे आपलोच गुरू जावचो पडटा. म्हजे जिणेंत तरी म्हाका हें 
करचे पडलां. कारण संगीताचो वारसो घेवन आयिछ्ञें म्हजे कुटुंब न्हय. ताका 
लागून, अलंकारापासून सुरूवात करप आनी स्वरज्ञान जोडप ही गजाल खूब 
खूब कश्टांची, त्रासांची आनी जिणेंत पत्करिल्ल्या धोक्याचीय आसा. कारण 
शिकून जातकच सुद्धां एक यशस्वी गायक कलाकार जावंक पावतलो कांय 
ना, हाची खात्री बाळगूक नज. फकत दवरू येता ती श्रद्धा आनी विश्वास 
आपल्या स्वत्वाचेर आनी मेहनतीचेर. ताचेउपरांत आपल्या गुरुजनांचेर आनी 
निमाणे जिणेचे सच्चाईचेर, आपल्या सातत्याचेर, चिकाटीचेर, आनी जिद्दीचेर 
जगचें पडटा. विद्यार्थी दशेतलें हें जगप आमी समजतात तितलें सोपें न्हय. 
एखादो रसीक कांयच न्हय करून कलाकाराच्या सादरीकरणाचेर चर्चा करूक 
शकता. पुणून ताच्या कश्टांची, त्रासांची पावती ताका कलाकार म्हणून कशी 

मेळप? रसिकांक ताची कला रूचपाक जाय. जो कलाकार रसीकमान्य जाता 
तो लोकप्रीय थारता. आनी रसीकमान्यता मेळोवपाचें कसब ताका जमना 
तेन्ना कितें? ताची अवस्था सामकी दयनीय! म्हणूनच ही वाट धरपी कांय 
कलाकार मदींच वाट सोडटात आनी वेगळो मार्ग आपणायतात. 

मुंबयचे महानगरीत रावपी पं. प्रभाकर कारेकार हांचें वास्तव्य दादरच्या 
बाल गोवींद सोसायटीच्या फ्लॅटांत खरें, पुणून तांचें दिसभर खर्‍या अर्थान 
वास्तव्य आसता तें रागदरबारांच्या म्हालांत. केन्नाय फोन केल्यार बुवांच्या 
आवाजा फाटल्यान तानपुर्‍याचो झंकार चालूच आसता. सुरांचे दुनीयेंत ते 
शेणिक्लेच आसतात. 

खूब गवय गायतात - तयारेन गायतात पुणून तांच्या गळ्यांत सूर भिनीछ्लो 
नासता. रसिकांक तो स्वर-पानाचो आनंद दिवंक शकताच अशें ना. सुरांत 
एक आर्जव जाय, एक आर्तता जाय. तेन्नाच ते गायक रसिकाच्या मनाचेर 
सुखद परिणांम करूक पावतात. तात्पर्य सूर म्हळ्यार भावना. 

शास्त्रीय संगीताच्या क्षेत्रांत हो अभिजातपणाचो वेगळोच आनंद दिवपी 
कलाकार मेजकेच आसात. आयच्या काळांत तर ते खूब दुर्मीळ जाल्यात. 
संगणक युगांतली नवी पिळगी खूब बुद्धीमान पुणून गोलाईन घोटील्ठे गाणे 
तांच्या गळ्यांतल्यान सहसा आयकूक मेळना. घोटून घोटून म्होबाळ केल्लो 
सूर आकारान शेणिल्लो गवय. स्थीर स्वर लावपी गवय तशे खूब कमी प्रमाणान 
आसात. 

पं. भिमसेन जोशी, विदूषी डॉ. गंगुबाई हानगल, पं. कुमार गंधर्व, विदुषी 
गानसरस्वती किशोरी आमोणकार, आदी कलाकार आयकूक मेळप हें खूब 
मोटे भाग्य अशेंच म्हणचें पडटा. कारण आनीक एक वीस-पंचवीस वर्सांचो 
काळ वतकच हे गायक कलाकार आमका आयकूक मेळळे हें नक्कीच आमचें 
सौभाग्य अशें म्हणचें पडटलें. 

काळाचो हिशोब जर केलो तर म्हज्या सारखे आयचे कलाकार संगीताचें 
सुवर्ण-युग पळोवंक पावलेना. सवाई गंधर्व, बाल गंधर्व, वझे बुवा (रामकृष्ण 
वझे), पं. भास्करबुवा बखले, विदुषी हिराबाई बडौदेकर, विदुषी माणिक वर्मा, 
विदुषी केसरबाई केरकार सारख्या बुजूर्ग लोकांचें गाणे आमकां आयकूक 
मेळळेंना. पुणून आमचें सगळ्यांत मोटें भाग्य म्हळ्यार फुडले पिळगेक 
आमी सहजपणान सांगूक शकतलीं, ते म्हळ्यार आमी पं. प्रभाकर कारेकार 

आयकला. 

पं. भिमसेन, गंगुबाई, किशोरीताई हांच्या उपरांतचे पिळगेंत पं. प्रभाकर 
कारेकार, त्या दर्ज्याचें मेहनतीचें गाणे, तयार करूंक पावले. तांचे नंतरची 
पिळगी लक्षांत घेतल्यार सुरेल, बुद्धीमान अथवा आव्हानात्मक अशे गाणें 
मेळटा हातूंत दुबावच ना. पं. अजय चक्रवर्ती सारख्या मातब्बरानी तर 
शास्त्रीय संगीताच्या क्षेत्रांत क्रान्ती घडयल्या. पुणून पं. प्रभाकर कारेकाराच्या 
हे पिळगेंत आशिल्ल्या गावप्या फाटल्यान ही आकारमयी, परिपक्कतेची वाट 
चलपी मेहनती गाणे मेळप तशें कठीणच 

गोंयचे मातयेंत, पं. जितेंद्र अभिषेकी जल्मले. आपल्या प्रतिभा - शक्तीच्या 
आदारान ते एक भरीव नवनिर्मितीचे क्षेत्र म्हणून संगीत जगताले. आनी ज॑य 
जय जे जें मेळटा तें आपल्या पदरात घेवन संगीत क्षेत्राची जाणविकाय दिवन 
रसिकांक आनी नवीन कलाकारांक ते एक आव्हानात्मक आनी दर्जेदार संगीत 
दिवंक पावले. आपल्या संगीत क्षेत्राक तांणी एक विश्वव्यापी रुप दिलें. शास्त्रीय 
संगीताची बुन्याद घट्ट करून जातकच, गोंयच्या लोकसंगीताचो आदार घेवन 
तांणी नाट्यसंगीत, भक्तीसंगीत आनी कोंकणी संगीत हाका एक वेगळेंच 
स्वतंत्र अशें अस्तीत्व दिलें. 

ह्याच पं. अभिषेकीच्या सान्नीध्यांत रावून, थोडो तेप आपल्या गायकीचेरय 
संस्कार जाणीवपुर्वक करून घेवपी हो कलाकार म्हणजे पं.प्रभाकर 
कारेकार. 

प्रतिभा आनी प्रज्ञा भौतेक सगळ्यांकडेन आसता. पुणून ती ठळकपणान 
जो पेरूक शकता, पेलूंक शकता तो कलाकार वेगळोच. पुणून आपल्या 
कश्टांतल्यान कलेंतलीं अश्टतासां समजून घेवन, ताचेर अभ्यास करून 
तीं परिपक्क करप हें कसब तश्या खूब कमी कलाकारांक जमता. तें जमोवन 
दाखोवपाचें कठीण काम कलाकार ह्या नात्यान पं. प्रभाकर कारेकार हांणी 
केलां. 

स्वरसाधनेचे बाबतीन स्वरांकडेन संवाद सादप हें काम पं. प्रभाकार 
कारेकार हांका खूब बरें जमलां. तशेंच रागाच्या संदर्भात प्रत्येक रागाची भास 
कशी वेगळी आसा ती जाणून घेवन राग मांडपाची एक खास शैली तांका 
खूब बरी जमल्या. राग-गायना इतलेंच नाट्यगीत, भजन, अभंग, भक्तीगीत, 
लोकगीतांतल्यान घडिल्लीं गीतां आदि प्रकारय तांणी खूब जाणकारीन 

अभ्यासल्यात आनी यशस्वीपणान मांडल्यात. 
संगीतातल्यान मेळीललो आनंद हो खऱ्या अर्थान परमानंदच जावन आसा 
हें तांचे मैफलीचे शैली वयल्यान सिद्ध जाता. माचयेर मैफल मांडटना कायम 
आनंदमयी रावपी शास्त्रीय संगीत क्षेत्रांतलो हो एकमेव कलाकार आसतलो 
अशें ठामपणान म्हणीन दिसता. 
पं. प्रभाकर कारेकाराचो पींड शास्त्रीय संगीत गावप्याचो. हें संगीत 
सामकें उच्च दर्ज्याचें हातूंत दुबावच ना. हो अध्यात्मीक आनंद बाकीच्या 
संगीत प्रकारानी पळोवंक मेळना अशें जरी आसलें तरी, पं. कारेकार हेर 
संगीत प्रकाराक उणे केन्नाच लेकीनांत. तांचे सादर करपाचे शैलीप्रमाण अशें 
म्हणन दिसता, संगीत हें तन्मयतेन गावपाचें आसता. हे कलेंतल्यान बऱ्या 
पैकी मनोरंजन जाता हातूतय दुबाव ना. म्हणटकच खंयचोय प्रकार गायता तो 
तितलोच श्रेश्ट जावन आसा. संगीतांत भाव सौंदर्य आसा. म्हणून बंदिशीचो 
आदार घेवन सूर, ताल, लय, भाव, रस आनी सौदर्य ह्यो गजाली शास्त्रीय 
संगीतात मांडटात. 
तात्पर्य - आमी गायतात त्या गाण्याक एक आकार येवंक जाय. म्हणजेच 
गाण्याक एक आकृतीबद्धता येवपाक जाय. जोमेरेन हो आकार गाण्याक 
येना तोमेरेन तें गाणे संपूर्ण अशें दिसचेंच ना. संगीतांतल्या सौंदर्य तत्वांक 
रसिकांमेरेन पावयतलो जाल्यार किमान आकार हो दिंवचोच पडटा. तो स्वर 
आनी लय हांच्या आदारान पं. प्रभाकर कारेकार हाणी आपल्या गायनकलेक 
'आकृतीबंध' हाडला. अशें म्हळ्यार अतिताय जावचिना. 
ह्या पुस्तकांत पं. कारेकार हांच्या गायकीचेर विचार करतना, तांच्या 
संगीताबरोबर 'रियाज' ह्या गजालीचेर खूब भर दिवप जाला. तें हावे मुद्दाम 
केलां अशें न्हय! तर तें आपसुकच चरित्र मांडटना घडत गेलां. 
रियाज हो प्राथमीक स्थराचेर वेगळो आसता, सादरण स्वर-ज्ञान जावक 
लागतकच ताचें स्वरूप वेगळे आसता. संपूर्ण आवाज तयार जाल्याउपरांत 
आनीकय वेगळो आसता. ह्या तीनूय तरांचे स्थितींतल्यान वतकच जेन्ना संगीत 
ही माचयेर मांडपाची सादरीकरणाची कला म्हणून कलाकार जेन्ना विचार 
करता तेन्ना ताचें स्वरूप आनीकय बदलता. अशा बदलत्या स्वरुपातल्यान पं. 
कारेकाराची रियाजाची पद्धत बदलत गेल्या. जितली मॅच्यूरिटी येता तितली 
कला आनीकय नजाकतदार जावंक लागता. ही जाणवीकाय जावपी स्थिती 

जेन्ना कलाकारामदीं येता तेन्ना तो यशस्वी कलाकार म्हणून सादरीकरणाखातीर 
समर्थ थारता. कारण विद्वत्ता आनी सादरीकरण ह्यो दोन वेगळ्यो गजाली. 
कलाकार कितलोय बुजूर्ग आसलो तरी सादरकर्तो म्हणून तो यशस्वी जातलो 
अशें ना. म्हण्टकच हांगा संगीत कला माचयेर मांडप ह्या विशयाकडेन पं. 
प्रभाकर कारेकार हो कलाकार नक्कीच मोटो आदर्श थारता. आयजमेरेन तांची 
एकय मैफल 'पडली' अशें घडूंक ना. मैफल जमोवप ही एक कला. ती कला 
साध्य करपी कलाकार ह्या नात्यान सर्वसामान्या पासून, जाणकार रसिकांमेरेन 
पं. कारेकार हो एक आदर्श थारता हातूंत दुबाव ना. संगीत शिकतना आमच्या 
विद्यार्थीदर्शेत आमी गायनकला आपणयताना सर्वसादारणपणान, पयलीं शुद्ध 
स्वरांतले पलटे शिकयतात. मागीर ताचो वापर वेगवेगळ्या रागांनी कसो करप 
हें शिकयतात. खरें म्हळ्यार ही सामकी घोकंपट्टीची पद्धत थारता. ही पद्धत 
उच्च दर्ज्याचो कलाकार घडोवंक पावतलीच अशें ना. ताचेखातीर वेगळे प्रयोग 
करून हे गायनकलेक आपणांव येता. स्वरसाधना ही करचीच पडटा. साधनेचें 
म्हत्व वेगळे आसा कारण ती तपश्चर्या. पुणून गायक म्हणून यशस्वी जातलो 
जाल्यार हीच तपश्चर्या डोळसपणान करची पडटली. आनी हीं डोळसपणा 
मेळोवपाखातीर पं. कारेकार, पं. कुमार गंधर्व आदि कलाकारांचे यशस्वी 
मैफलीफाटलें मर्म जाणून घेवनच मुखार वचचें पडटलें. नेमकें हेंच कारण, म्हजे 
खातीर तरी पं. कारेकाराचें चरित्र बरोवपाखातीर प्रेरणामयी थारलें. ह्या बुजूर्ग 
लोकांचें गाणे आयकता आसतना एक म्हत्वाचो मुद्दो लक्षात घेवपासारखो 
आसा तो म्हळ्यार सुरांचेर आशिह्ले प्रेम. चित्त एकाग्र करून स्वर परत परत 
घोळोवन ल्हवूल्हवू करून स्वरांच्या नाद-सौंदर्याकडेन आपलें लक्ष वचपाक 
लागलें म्हणजे स्वरांचे सामर्थ्य, साधकाक आपसुकच कळूंक लागतलें. तें 
शिकोवर्चे पडचेना. वा गुरुक तें शिश्याक सांगपाकय कळचेंना. ताचो स्वतंत्र 
अणभव साधकान स्वतः आपले साधनेनच घेवचो पडटलो . 

तात्पर्य - एकदां स्वरांकडेन संवाद सादप सुरू जालें कांय मागीर फुडली 
साधना सोपी जातली. 

षड्ज, म्हळ्यार सा कसो लागपाक जाय. गळ्याक आस कशी निर्माण 
जावपाक जाय. स्वरांची गोलाई कशी भरपाक जाय. ह्यो गजाली आपसुकच 
सादत रावतल्यो हातूंत दुबाब ना. 

एक कलाकार वा गायिका ह्या नात्यान, एक गजाल प्रामाणिकपणान म्हाका 

दिसत आयल्या ती म्हळ्यार, कलाकारान आपली नदर स्वतःचे कलेपुरती 
मर्यादीत दवरूक जायना. शक्‍य आसा तितली हेर वेगवेगळ्या क्षेत्रातय रस 
घेवप गरजेचे. देखीक - साहित्यकला, चित्रकला, शिल्पकला आदि. 

दुसरी गजाल म्हळ्यार आपली विवेकबुद्धी जागरूक दवरप. म्हणजेच 
आपल्या कलेक उपयुक्त आशिल्ल्यो गजाली जाणीवपूर्वक आत्मसात करून 
घेवप. 

तिसरी गजाल म्हळ्यार कलाकार म्हणून तृप्त जावन बसप ना. मेळील्ल्या 
यशान दिपकावन वचप ना. आत्मगौरवान, आत्मसंतुश्टीन रावप ना. 
आपल्याक अजूनय खूब कितें करपाचें आसा हो हावेस मनांत बाळगुवप. 

सारांश - खंयचेय कलेचे साधनेत परमेश्वरी आनंद मेळ्ळोवं येता! पुणून 
हो आनंद हांवें घेतला म्हणून दुसऱ्यांक आमी कशे सांगतले? तो सांगपा 
खातीरच आपली कला पयलीं ' आकारबद्ध  करची पडटा. म्हणूनच स्वरांचेर 
नाद आनी संवाद वळखुवपाखातीर रियाज करचो पडटा. 

सांगपाचो मुद्दो म्हळ्यार एक कलाकार ह्या नात्यान पं. कारेकारान 
कितलीं इनामां वा पुरस्कार जोडले? हो प्रश्‍न वेगळो, आनी कलाकार ह्या 
नात्यान पं. कारेकारान कितली लोकप्रियता जोडली हो म्हत्वाचो मुद्दो. जो 
कलाकार गायनकलेंत, साधनेत शेणिल्लो आसता ताका ह्या पुरस्कारांकडेन, 
ते मेळोबपाकडेन लक्ष घालपाकय वेळ नासता. आनी रसय नासता. 

कलाकार ह्या नात्यान पं. कारेकार हांणी कितले वैभव जोडलें? हें वैभव 
गायन सपन्नतेन जोडलें. पैसो, वैभव हांचेकडेन तांणी तशे लक्ष दिलेना. 

कलाकाराचे सच्चाईची लक्षणां जर आयज खंयच्या कलाकारामदीं म्हाका 
दिसलीं? ह्या प्रस्नाक जाप दितना म्हाका अवघ्या कलाकाराकडेनच बोट 
दाखोवचें पडटलें . तातूंत सामके वयल्या थराचेर पं. प्रभाकर कारेकार हांचेच 
नांव घेवचें, अशें मनापसून म्हाका दिसतलें. 

कला ही बाजारांत विकपाचें साधन न्हय. कला ही बाजारांत मोल करपाची 
वस्त न्हय. तर कला ही समृद्धतायेची एक सासाय. ही सासाय सगळ्या 
उपासकाक लाबना. कारण निस्वार्थी भावनेन उपासनेचो मार्ग आपणावपाक 
तो साधक कमी पडटा. 

आयच्या ह्या युगांत कलेच्या क्षेत्रांतय वेगवेगळीं राजकारणां जातात. 
तातूंत निजी सच्चो कलाकार, केन्नाकेन्नाय खचून वता. कारण ताच्या निर्मळ, 

नितळ सभावावरीच ताची कलाय तशी निर्मळ-नितळ उरता. म्हणूनच तो 
हे कलेक बाजारांत भाव हाडपाक वेगळी वा वांकडी वाट काडपाक कमी 
पडटा. अशें केन्नाकेन्नाय घडटा. अशें घडलें जाल्यार पसून ताचे अभिजात 
कलेचें मोल करपी लोक कमी आसले तरी ताका ताच्या कलेचो मान दितातच 
हातूंत मात्तूय दुबाव ना. हांगा कोणाकच श्रेश्ठ वा कनिश्ट मानपाचो म्हजो हेतू 
ना. मुख्य उद्देश होच, पं. प्रभाकर कारेकार हांच्या सांगितीक जिणेचो आदर्श 
आमी कलाकारांनी स्वीकारचो, इतलेंच मनापासून दिसता. 

पं. प्रभाकर कारेकार हांचें चरित्र लेखन ताची तयारी 2008 वर्साच्या 
जून म्हयन्यासावन सुरू जाल्ली. ती पुराय जावपाक 2014 वर्स उदेवचें पडलें. 
ह्या 4-5 वर्सांच्या संशोधन आनी म्हायती घेवपाच्या काळांत खूब जाणाचें 
सहकार्य मेळळें. तातूंत म्हत्वाचे सहकार्य स्वतः पं. प्रभाकर कारेकाराचें आनी 
तांच्या कुटुंबाचे मेळळें. 

वेळाप्रसंगार तांणी चरित्राची गरज लक्षांत घेवन आपलो वेळ दिलो. फोटो 
म्हायती आनी मैफलीची वळेरी करून दिली . 

ताच्यो सौभाग्यवती प्रतिभा हांणी तर मायेच्या उतरांनी सहकार्य दिलें. 

तांची भुरगीं, अमीत, मनीस आनी निवेदिता हांणी मनापासून सहकार्य 
केलें. बापायच्या चरित्र लेखनाखातीर सामके उमेदीन सगळ्यो म्हत्वाच्यो 
चरित्राखातीरच्यो गजाली वेळाप्रमाण पावत्यो केल्यो. 

प. कारेकार हांचीं, भावणा, खास करून भाव नारायण आनी भयणी रजनी 
आनी श्रीमती हांणी खूब मोलादीक अशी भुरगेपणांतली म्हायती सांगली. पं. 
प्रभाकर कारेकार हांचे स्नेही आनी शिश्य परिवार हांचेय मनापासून उपकार. 

श्री. गोडबोले हे तांचे स्नेही, हांचो विशेश लेख म्हळ्यार पं. कारेकार 
हांच्या गायनाच्या अभिजातपणाची पावतीच जावन आसा. तांचो शिश्य श्री. 
जाधव हांचो लेख म्हळ्यार पं. प्रभाकर कारेकार हांच्या मानवतेचो आनी 
सांगितीक जिणेचो एक लघुपट कसो. थोड्याच उतरांनी पं. कारेकाराच्या 
सान्नीध्याचो, शिश्यत्वाचो नियाळ ताणी घेतला तांचें हांव भोव उपकारी. 

तांचे गोंयचे शिश्यय खूब उपकारी थरले. 

गोंयचे मातयेंत ताणी खूब मनशां जोडलीं. सम्राट क्लबाच्या संगीत 
संमेलनाच्या निमतान सेगीत 25 वर्सा तांका गोंय भुंयेकडेन लागीं रावपाक 
आदार जालो. ताकालागून सतत तांचें गाणे आयकुपाची संद मेळळी. गोंयच्या 

मळार पं. प्रभाकर कारेकार हांचें गाणे आयोजीत करून चडांतचड मैफली 
आयकुवपाची संद दिली म्हणून तांच्या सदांच रिणांत उरतलें. जाचेखातीर पं. 
प्रभाकर कारेकार हांचे चरित्र बरोबपाची म्हाका प्रेरणा मेळ्ळी. 

कोंकणीत अशें दर्जेदार आनी भर भक्कम पुस्तक चरित्र रुपान येवंचें ह्या 
हावेसान हें पुस्तक बरोवपाची प्रेरणा दिवपी आनी पुस्तक बरोवन जावन, प्रसिद्ध 
जायसर म्हाका आदार आनी मार्गदर्शन करपी नामनेचे कोंकणी साहित्यिक श्री. 
पुंडलीकबाब नारायण नायक हांच्या रिणांत जल्मभर रावपाक आवडटलें. 

साहित्यीक विचारवंत आनी गीतकार अँड. उदयबाब भेंब्रे हांचे 
अप्रत्यक्षरित्या पुस्तक बरयतना लानिछ्छें उतरांचें बळगे म्हाका सामर्थ्य दिवंक 
पावलें. श्रीमती शालिनी सावकार हांचे विशयाचेर योग्य मार्गदर्शन मेळळें. 
संगीत क्षेत्राची व्याप्ती आनी चरित्रलेखनाची खासियत हाची जाणविकाय ताणी 
म्हाका योग्य वेलार दिली. 

राज्यभाशा संचालनालयाचे संचालक डॉ. प्रकाश वजरीकार हे स्वतः एक 
साहित्यीक आनी कोंकणीचे जाणकार ताणी खास लक्ष घातिछ्ले खातीर तागेले 
उपकार. संचालनालयान नेमिल्ल्या संपादक मंडळाच्या वांगड्यांक हें पुस्तक 
प्रसिद्धीखातीर योग्य दिसलें देखून तांचेय आभार मानता. 

राजभास संचालनालयान सगळो अर्थीक भार घेवन हें पुस्तक उजवाडायलें 
आनी संगीताच्या मळार कोंकर्णीतल्यान एक पुस्तक भेटोवपाची म्हाका संद 
दिली देखून तांकां काळजा थावन धन्यवाद! 

जो भयाविरयत वाट चलत रावता, तो यश मेळोवक पावता. ही 
कांस्याकुट्यांची, मोड़णांची वाट खूब चलपी कलाकार म्हणून पं. प्रभाकर 
कारेकार हांचो आदर्श, आयज शिकावू विद्यार्थ्यानी घेवपाक जाय, अशें 
मनापासून दिसलें. म्हणूनच हें चरित्र बरोवपाचो निर्णय हांवें आपखोशयेन 
घेतलो . 

सर्वसामान्य वाचकांखातीर हें पुस्तक गान-कलेची कल्पना दितलेंच. 
पुणून खास करून संगीत शिकपी विद्यार्थी-भुरग्यांखातीर हें पुस्तक उपयुक्त 
थारतलें अशें मनापासून दिसता. 

- शकुंतला भरणे 

आरभाचो आलाप 


शास्त्रीय संगीताच्या मळार शास्त्र शुद्धतेचे परंपरेची एक शीस्त आसता. 
ही शीस्त आंगवळणाक लावन आपली कला घडोवप भौ कठीण गजाल. 
ही शीस्त लागली तरी पासून तांतूत आपल्या योगदानाची भर घालची पडटा. 
फक्त भर घाली म्हणून जायना, ती रसीकमान्य जावची पडटा. ह्यो सगळ्यो 
गजाली साध्य जातकच एक बरो कलाकार, वो लोकप्रिय कलाकार म्हणून 
मान्यता मेळटा. 

पं. प्रभाकर कारेकार हाणी आयज संगीतप्रेमीच्या काळजांत खाशेलें 
स्थान जोडलां. संगीत कलेचो प्रभाकर खर्‍या अर्थानच तेजस्वी स्वर-सूर्य 
थारला म्हळ्यार अतिताय जावची ना. तांच्या स्वरांची किर्णा केन्ना मोव, केन्ना 
खर तर केन्ना सांजवेळच्या शांत शितळतायेन भरिल्लीं आसतात. म्हणूनच 
संगीतातल्या स्वरमयी दुनियेंतलो हो स्वर प्रभाकर आसा. फाटलीं 40-45 
वर्सा आपल्या गायनाच्या मैफलिंनी रसीकवर्गाक रिझोवपी हो संगीतप्रेमींचो 
लाडको गायक! 

संगीतकला ही एक अशी कला जी जल्मातच साध्य जायना, अशें 
म्हण्टात. फाटल्या कितल्याशाच जल्मांतल्यान ती, हो जल्म मेरेन लाबत 
लाबत इतलेमेरेन पावता. पुनर्जल्म आमी पळोवना आनी फाटलो जल्मय 
आमी नेणा. म्हण्टकच एकाच जल्मांत सगळें सादोवन दाखोवपी हो कलाकार 
अशें म्हणचें पडटा. 

देवांचो देव म्हादेव अशें जर आमी मानत आसत, जाल्यार ह्या विविध 
रूपी म्हादेवाचे पंडीत प्रभाकराक आशिर्वाद लाबला अशें म्हणचें पडटलें. 
पंडीतजीची लयप्रदानता म्हणजे म्हादेवाचो डमरू, पंडीतजीची तानबाजी 

म्हळ्यार तांडव नृत्याचो गडगड आनी पंडीतजीची माचयेवयली मैफल म्हळ्यार 
नटराजाच्या आशिर्वादान समृद्ध जाल्ली एक परिपूर्ण रससंपन्न मदलस! 

तांची गायनकला म्हळ्यार संगीत रसिकांक मेळ्ळील्ली एक केळवण. 
तांची मैफल श्रोत्यांक वेगळोच दिव्य असो अणभव दिवन वता. मैफल मांडटा 
आसतनाच आरंभाकूच तांचे प्रसन्न मुखामळ! मन प्रफुल्लीत करता. अशा 
ह्या प्रसन्नतायेत जी सहजता दिसता, तीच रसिकांचे मन प्रसन्न दवरता. पं. 
प्रभाकराची ख्याल गायकी म्हळ्यार नादमयतेच्या सुरावटींनी एक एक स्वर 
विणत मुखार वचपी स्वर-वेल कशी! पंडितजीची ठुमरी-दादरो म्हळ्यार 
बोल-बाटाची अदाकारीच तशेंच तांच्या गळ्यांतल्यान उतरिल्लो एखादो 
अभंग म्हळ्यार मूर्तीमंत दैवताक धर्तरेर हाडपी एक मंत्रघोषच म्हणूं येता. 
तांच्या गळ्यांत आशिल्लो लोकगीताचो नाद जेन्ना शास्त्रशुद्ध बैठकीत घुमूंक 
लागता, तेन्ना हो निनाद काळजाचे खोलायेक पावता. 

मैफलीच्या आंगातल्यानच जेन्ना एखादें कोंकणी गीत गळ्यांतल्यान 
उतरता तेन्ना तर प्रत्यक्ष गोंयची सृश्टच धोलूंक लागता. ' सृश्ट तू कमळ 
कशी, दित राव सुवास'' अशें म्हणपी उतरां गळ्यांतल्यान घुमतात तेन्ना 
तर तांकां उपजत लाबिल्ली गोड़ गळ्यांची देण आकारूक लागल्या हाचो 
अणभव रसीक घेवंक लागतात. गोंयच्या भजनी परंपरेचे मुळावण पंडितजीक 
संगीत शिकचे पयलींच लाबलें. गोंयचे भजनसम्राट मनोहरबुवा शिरगांवकार 
हांचो आशीर्वाद तांचे गायनकलेक समृद्ध करुक पावलो अशें म्हणपाक जाय. 
गायकीचेर आशिल्ली श्रद्धा आनी भावपूर्ण स्वर ही तांका लाबिल्ली भजनी 
परंपरेची खाशेली देणगी. 

तांका लहानपणात गोंय सोडून मुंबय वचून रावचें पडलें. तरिपूण पं. 
प्रभाकराच्या रक्‍तांत आशिल्लो नीज गोंयकार मात कायम तसोच उरलो. 

तांची उलोवपाची भास कोकणी, तांचो सभाव गोड. ताची गायकी एकदम 
संथ नजाकतीन बांदिछ्ली अशी. सगळ्यात म्हत्वाचें म्हळ्यार तांच्या घरांतली 
जेवणा-खाणाची पद्धतयनी अस्सल गोंयकाराची. पंडीतजीचें गोयकारपण 
उलोवंक लागता तेन्ना ते मिश्कीलपणान म्हण्टात, ' नुस्त्याच्या वासाक 
हुमण जाय, सांगाता तळिल्लो कुडको जाय. शिताच्या जेवणांत इतलें तरी 
जायच. पावसांत मात इल्ले खारें जाय, सुको गालमो, सुंगटां, बांगडे, बोमील 
आदिंच्या किस्मुरींचो सांगात जाय. हें सगळें जायच जाय पुणून तोंड नितळ 

करपाक निमाणो कडयेचो एक घोंट जाय. खुटी कडी आसूं, वा सोयेच्या 
रोसान पिळिल्ली सोलकडी आसूं, मुख शुद्धीखातीर भिण्णाचो वास जायच 
जाय.” 
मैफलिच्या दौऱयांतल्यान घरा येतकच परकी राज्य जिखून आयिल्ल्या 
जैतिवंत राजावरी तांकां दिसता. जैताचो आनंद ते कुटूंबाच्या सांगातानच चड 
बरेतरेन घेवंक शकतात. तांची घरकान्न प्रतिभा हांणी रांदिल्ल्या जेवणाचेर ते 
घालून घेतात. आनी विजयी भावनेन भुरग्यांच्या सांगातान कुटूंबवत्सलताय 
अणभवतात. अशा वेळार प्रतीभाचो आनंद दुपेटीन वाडटा. तेन्ना पुराय कुटूंब 
सुख सागरांत एकरूप जाता. | 
७७७ 

प्रकरण : 1 


प्रभाकराचें 
भुरगेपण 


प्रभाकराचो जल्म गोंयची देवभूंय म्हणटा त्या अंत्रुज म्हालांतल्या माशेल 
गांवांत जालो. खरें म्हळ्यार बापायचो जनार्दनाचो धंदो शेटपण म्हणजेच भांगर 
करपाचो. त्या काळांत शाळेतले शिक्षण जेमतेम. बापूय तसो खास शिकिल्लो 
न्हय. पुणून आपल्या भुरग्यांक कांयच उणें पडचे न्हय इतली काळजी तो जरूर 
घेतालो. प्रभाकर धरून घरांत सगळीं पांच भावडां. त्या काळार माशेल हो 
गांव सामको ल्हान. लोकवस्तीय कमीच. मोट्या प्रमाणान भांगरां करपी वा 
घेवपी असोय लोक हांगा उणो. म्हण्टकच ह्या गांवांत रावन पांचय भुरग्यांक 
आनी बायलेक पोसप बापायक बरेंच कश्टदायक जातालें. 

गिरायक अजिबात जायनाशिल्लें. म्हणूनच आपल्या ह्या कुटूंबाक घेवन 
ते मडगांव आयले. व्यवसाय-धंदो करपाखातीर तेन्ना मडगांवां हें योग्य स्थान. 
मडगांव येतकच प्रभाकराचे आनी भावांचें शिक्षण थंयचे एके शाळेंत सुरू 
जालें. ही गजाल सादारण 1940 वर्साची. ताचे उपरांत बरींच वर्सा प्रभाकर 
मडगांवतच उल्लो. भुरगो प्रभाकर बरोच मस्तो आशिल्लो. फुटबॉल खेळ 
ताका सामको प्रिय. शिक्षणाची आवड तशी कमीच. तरिपूण कसोय करून 
मॅट्रीक पास जावपच हो प्रभाकरचो हावेस आशिल्लोच. त्या काळांत यत्ता 
सातवी म्हळ्यार मॅट्रीके सारखीच आशिल्ली. 

आरंभाक प्रभाकर, मडगांवां सदानंद जांबावलीकरांचे शाळेत वतालो. 
ह्या शाळेंतलो एक मास्तर बरोच रागीश्ट आशिल्लो. ताचो निबर सभाव 
प्रभाकरांच्या बापायक, जनार्दनाक मानवनाशिल्लो. म्हणून कशे-बशें पांचवी 
यत्ता मेरेनचें शिक्षण तांणी थंय घेतलें. ह्या मास्तरान भुरग्यांक खूब मारचें. 
एक फावट प्रभाकराच्या व्हडल्या भावाक नारायणाक सादे गजालीखातीर 

ह्या मास्तरान मारलो. ताची छडी वाजे छम्‌ छम्‌, विद्या येई घम्‌ घम्‌ ही 
पद्धत बापायक मानवलीना म्हणून दोनय भुरग्यांक काडून मडगांवच्या न्यू एरा 
हायस्कूलांत' घाले. खऱ्या अर्थान प्रभाकराचें शिकप न्यू एरा हायस्कूलांत 
वतकच सुरू जालें.स्कुलाचे मुख्याध्यापक गायतोंडे, शाळेतले मुखेल मास्तर 
पारकर हे भुरण्यांचे उदरगतीखातीर मनापासून वावुरताले. 
आडांगीपणाचे दीस 

शाळेंत भुरगीं खूब, शाळाय व्हड. मडगांवच्या सगळ्या प्रतिष्ठीत 
घराण्यांतलीं भुरगीं ह्या हायस्कुलांतच शिकतालीं. शाळेत त्या मानान अभ्यासाक 
चड म्हत्व नासतालें. ताका लागून दीसरात अभ्यास घेवन बसप जायनासलें. 
पास जावपा पुरतो अभ्यास करप जातालो. खेळ, कला क्षेत्रांत वचपाक भुरग्यांक 
फाटबळ बरें मेळटालें. प्रभाकराक तेन्ना फुटबॉल खेळाची आवड. म्हण्टकच 
फुटबॉल खेळाचो कॅप्टन आनी चँपीयन प्रभाकर! फातोड्ड्या, म्हाडूडांतल्यान 
लिंगाकडल्यान सद्दां आकेंच्या न्यू एरा हायस्कुलाकडेन चलत येवपाचें. हो 
तांचो दिनक्रम जाल्लो. उरिल्ल्या वेळांत पोरण्या मैदानार खेळप. थय लागींच 
तांचे घर, तेंय पांच मिनटांचे वाटेर रस्त्याक तेंकून. सदांच घराकडल्यान 
लिंगाकडेन वचप. आता तें लींग म्हळ्यार व्हडलें देऊळ जालां. पूण तेन्ना 
तें अशेंच उक्त्या जाग्यार आशिल्ले. कोणाकच म्हादेवाच्या लिंगाचे पावित्र्य 
जाणव नाशिल्लें. मैदानार येवपी गायो, म्हशी, बैल, दुकरां त्या लिंगाक घश्टून 
बतालीं. तें पळोवन सान खेळगडो प्रभाकर खंय तरी दुखावतालो. आपल्या ह्या 
देवाक एक देवळी ना ती ना वयल्यान कोणूय बुरशेपणान आफुडटा तें पळोवन 
ताचे संस्कारी मन अस्वस्थ जातालें. त्या लिंगाच्या लागसार एक सांवरीचो 
रूख आशिल्लो. त्या रुखार खूब जागृत दैवत आसा, अशी ख्याती आशिल्ली. 
प्रभाकरचो बापूय जनार्दन नेमान बुधवारा थंय रोंट घालतालो . 

त्या झाडार वाठाराचो राखणदार आसा, अशें लोक मानताले आनी 
हो राखणो गांवांक बरेतरेन राखता अशी लोकांची श्रद्धा आशिल्ली. रातचे 
अभ्यासाक बसतना ताचीं पावलां आयकूक येता असो भास जातालो. हो 
आवाज बरो मोटो ठण... ठण्‌... जातालो. तो खरो देवचार म्हणपाची 
प्रभाकराच्या बापायची भावना जाल्ली. त्या काळांत हें लींग इल्लेशे आशिल्ले. 
मागीर मात तें इल्लें इल्ले करून वाडपाक लागलें. पुणून मानतल्याक तें लींग, 
नाजाल्यार सर्वसामान्याखातीर तो फातर! 

लिंगा भोंवतणच्या वाठाराचो धनी त्या जाग्यार तेन्ना शेत रोयतालो. हैं शेत 
पासून जादवाचें कशें! एक-एक वर्स थंय सुमाराभायली पिकावळ येताली. 
दुसर्‍या वर्सा कांयच ना वा सामकेच चार गोटे! शेतकाऱ्याक बाबड्याक 
लुकसाण सोंसचे पडटालें. पुणून तो जागो ताका विकपाक मेळनाशिल्लो. 
कारण तो कोणूच घेवंक तयार नासलो. आतां आशिल्ले फातोड्डें मैदान 
मागीर जालां. पयली तें शेत आशिल्ले. मुखार तळी आशिल्ली आनी ते 
तळयेंत हे खेळपी भुरगे न्हावंक वताले. ही तळी आजय आसा पुणून भोवतणीं 
गाडयांचो गुदांब, दुकाना, हॉटेलां, ऑफिसां आदिनी भरिल्लो व्हडलो प्रकल्प 
उबो जाला. सांगपाचे म्हळ्यार कांयश्या भावूक, श्रद्धाळू अशा वातावरणांत 
प्रभाकर ल्हानाचो व्हड जालो. बापूय जनार्दन देवभोळो. आपल्या भजनांनी तो 
देवाक भावार्तान आळयतालो . भुरग्यांकय भजनाची संवय लायिल्ली. भजनांचो 
अर्थ समजून घेवपाचो यत्न करीत धाकलो प्रभाकर भक्तिभावान देवामुखार 
बसून गायतालो. घराकडेन अशे संस्कार घडटालेच. त्याशिवाय प्रभाकराचो 
चुलत आजो पुंडलीक कारेकार बऱ्यापैकी गायतालो. नामनेचे संगीत कपनीन 
ताका गावपाक आपयिल्लो. हें दायज आपल्या पुताक आयलां अशें बापूय 
मानतालो. 

शालेय शिक्षण आनी भजनाची गोडी 

भजनाची आवड आनीकूय वाडपाक न्यू एरा हायस्कुल कारण जालें. 
प्रभाकरान फातोड्डेच्या म्हाङ्डांतल्यान आक्यां चलत वचप, केन्ना केन्नाय 
सायकलीन वचप, स्कुलांत खूब खेळप, अभ्यास जेमतेम, पास जावपा 
पुरतो. पुणून हेर सांस्कृतीक कार्यावळीयबी खूब. प्रभाकराच्या गाण्याची खरी 
पयली सुरवात जाली ती न्यू एरा हायस्कुलांतच. त्या काळांतले भजन सम्राट 
मनोहरबुवा शिरगांवकर हांची भजनां तो खूब आवडीन आयकतालो आनी 
तीं तशाक तश्शीं म्हणपाचो प्रामाणीक यत्न करतालो. दर ब्रेस्तारा घरांत 
भजनांची कार्यावळ जाताली तेन्ना तीं म्हणप जातालें. शाळेंत शिकताना, 
खेळटना, सगळ्या वेळार तकलेन भजनाच भजना! पायांत ताल धरीत प्रभाकर 
वाडटालो. सूर-ताल हाची तशी जाणीव नाशिल्ली. शास्त्र खबर नाशिल्लें. 
फक्त आयकून आयकून गावप. 

वर्गांत शिकतना लेगीत प्रभाकराचो गायनाचो सराव चालूच आसतालो. 
एक दीस शाळेंत पारकार मास्तराचो व्याकरणाचो वर्ग चलतालो. हेवटेन 

प्रभाकराच्या हातांत अभंगाची पटी आनी तेवटेन मास्तर व्याकरण शिकयतालो. 
मास्तराचें लक्ष केन्ना प्रभाकराचेर गेलें तें प्रभाकराक कळळेंचना. ताच्या म्हऱ्यांत 
वचून मास्तरान कांयशें रागानच विचारल्लें, 

'कितें चल्लां?' 

“अभंग गावपाचो यत्न करतालों' अशें सांगपाक प्रभाकराचें तोंड उक्तें 
जातालें इतल्यान मास्तरानूच विचाल्लें, 

'गायता रे तूं?' 

प्रभाकरान भियेत भियेत सांगले, ना सर, केन्नाय भजनबी म्हण्टां.' तें 
आयकून मास्तरान सांगले, 

“आतां हो व्याकरण वर्ग सोंपतकच स्टाफरुमान येवन मेळ". प्रभाकर बरोच 
भियेल्लो. “ आतां ब55री ख्यास्त पड्टा दिसता!'' पुणून पारकार मास्तरान 
ताका हेडमास्तरा म्हऱ्यांत व्हेलो. प्रभाकराक गाण्याची गोडी आसा हें हेडमास्तर 
गायतोंडे मास्तराक दाखोवन दिलें. येता त्या स्नेह-संमेलनाक प्रभाकराक 
गावंक लावपाचेंय तांचेमदीं थारलें. पारकार मास्तरान म्हणलें, 

“तू एक काम कर. दोन पदां तयार कर आनी स्नेह-संमेलनाक म्हण. ' 
प्रभाकर फुल्लो! तेन्ना प्रभाकराची पिराय इकरा - बारा वर्सांची. व्हडल्या भावान 
नारायणान ताका शिकोवपाची तयारी दाखयली. त्या प्रमाण गाण्याची तयारी 
सुरू जाली. भाव पेटी वाजयतालो आनी प्रभाकर गायतालो. त्या काळार पं. 
सुरेश हळदणकार बरो नांवाजतो गायक. तागेल्या गाण्याच्यो दोन ग्रामोफोन 
रिकॉर्डी प्रभाकराच्या बापायन हाडिल्ल्यो. त्यो आयकून आयकून तशाक 
तश्यो तयार करून घेवप अशें बापायन आनी भावान थारायलें. नाट्यगीतां 
तीं. रोखडीच पाठ केलीं. भुरगुपणांतलें पाठांतर सामके फास्ट. कुलवधू, 
नाटकांतलीं पदां, एक हेतू थोर साध्य होत सुंदरता मनीचा... ' आनी मनरमणा 
मधूसुधना. हीं पदां प्रभाकरान तयार केलीं. ताल खबर ना, सुरय खबर ना. 
तबल्याचे बोल किते? कांयच कळनाशिल्लें. तेन्ना कृष्णा लक्ष्मण मोये नाटकां 
बसोवपाक तरबेज. तांचे बरेंच नांव आशिल्ले. आवाज खूब गोड आनी वयले 
पट्टेन म्हळ्यार काळी चारान गावप. तार सप्तकान बी आवाज प्रभाकर सहज 
फिरयतालो. पुणून प्रभाकर इतलो बरो गावक शकतलो हाची कोणाकच मात्तय 
कल्पना नाशिल्ली. पूण प्रभाकर वेगळेच तरेन घडटालो . घरांत भजनां म्हणप... 
बरेच फावट भजन म्हणटा म्हणटा ताचे दोळे भरून येवप... भजनाच्या अर्थान 

आनी भावान एकरूप जावन भजन गायता गायतां रडप... 

'कित्याक रडटा?'' म्हणून सगळेच अजापान विचारताले पूण तेन्ना 
मनांतल्यो त्यो निर्मळ भावनां, उतरांनी व्यक्त करपाक ताका जमनाशिल्लें. 
संगीतांत एकरूप जावप, तल्लीन जावन गावप इतलेंच तो जाणां 
आशिल्लो . 

स्नेहसंमेलानाक वन्स मोअर 

तर स्नेहसंमेलनाचो दीस उजवाडलो. हाल्फ-पॅन्ट आनी बुशर्ट घालून 
प्रभाकर तयारेन आयिल्लो. भलायकेन ठणठणीत, दिसपाक देखणो आनी बरे 
फेर्राद घडयेचे कडक कपड़े चडोवन आयिल्लो. मोयेबाबान पेटी वाजयली. 
तबलजी नेटान वाजोवपी. प्रभाकराक फक्त गावपाक येता. दोनूय पदां 
स्नेहलंमेलनात गायलीं. दोनूय गीतांक बन्स मोअर' पडलो. आतां आनीक 
म्हणप! दुसरें कितें म्हणप? प्रभाकराची पंचायत! ताका आनीक येना. येतालीं 
ती भजनां. जालें. मागीर भजन म्हळळें. मागीर मात गावपाखातीर आनीक 
कांयच येनाशिल्लें. रसिकांमदीं गुरूदासबाब तिंबलो, रघुवीर रायकार, रामनाथ 
लोटलीकार आनी बरेचशे नांवाजते उद्देजक हाजीर आसले. ताणी एकमुखान 
सांगलें 

“हो भुरगो नांव काडटलो. हाका बरें गाणे शिकयात. 

तेन्ना गोंयांत नांवाजते म्हण्टात ते भजन सम्राट मनोहरबुवा शिरगांवकार. ते 
स्वता पखवाज वाजयताले, पेटी वाजयताले, तबलें, ऑर्गन सगळेच लिलया 
वाजयताले. घरच्यांनी प्रभाकराक तांचेलागीं व्हेलो तेन्ना ताणी म्हळे, 

“हाका आनी हांवे कितें शिकोवप? तशें शास्त्रशुद्ध गाणे म्हाका काय 
येना. हांव भजनां गायता. तें जाल्यार शिकयतां.'' अशे तरेन एक-दोन भजनां 
प्रभाकरान तांचेकडल्यान शिकून घेतलीं. ताचे उपरांत वचत थंय भजनी मंडळात 
प्रभाकराक लोक आपोवंक लागले. भजनां रात-रात चलतालीं. अभ्यासाकडेन 
मातशें दुर्लक्ष जावपाक लागलें. प्रभाकर गोंदळळो . तेन्ना रघुवीर लोटलीकारान 
प्रभाकराच्या बापायक सांगले, 

“ताका असो भजनाकबी धाडू नाका. ताका बरें शास्त्रशुद्ध गाणे शिकय. 
नाजाल्यार सगळें फुकट वतलें. '' अशें सांगतकच बापायन मातशें गंभीरपणान 
घेतलें आनी मागीर बापायचो प्रभाकराच्या गाण्यासंबंदान वेगळो विचार सुरू 
जालो. ७०७ 

प्रभाकराचो भाव नारायण, शाळेंत वयाप्रमाण मस्तीयबी करतालो. तो 
काळ पुर्तूगिजांचो. भारत देशाचो जयजयकार करूंक मेळना. अशा वेळार 
कोणेतरी 'जयहिंद' म्हणून बरोवन नारायणाच्या बांकाच्या खणांत दवरलें. 
तांच्या शेजारा पुर्तूगिजाचो पुलीस इनस्पेक्टर रावतालो. ताचें नांव वाश्कीत. 
पाखलो आनी गोरो गोरो पिट्ट! तो प्रभाकराच्या बापायक खूब बरो करतालो. 
ताची ल्हान व्हड कामां जनार्दनबाब म्हणजेच प्रभाकराचो बापूय करून 
दितालो. अश्या वेळार प्रभाकराच्या भावाचेंय नांव ताचेकडेन गुन्यांवकारी 
म्हणून गेलें. आनी नारायण कारेकार हें नांव पुलिसांचे वळेरेंत रूजू जालें. 
तेबरोबर त्या वाश्कीतान बापायक आपोवंक धाडलो, 

“आरे, तुजो चलो चड मस्ती करता मरे. '' 

बापायन विचारलें, ' अशें कितें केलें म्हज्या पुतान...'' “तो जयहींद 
जयहींद म्हण्टा. आमी पुर्तुगेज न्हय रे? म्हण्टकच हें बरोबर न्हय. तुज्या 
चल्याक आमी अरेस्ट करपाक सोदतात.'' ताणे हें खरें सांगलें काय फट 
सांगले खबर ना. जनार्दन भियेलो आनी दोनय चल्यांक रोखडेच मुंबय 
व्हरपाचो निर्णय ताणे घेतलो. 

तेन्ना गोंयच्यान भायर वचप म्हळ्यार पासपोर्ट लागतालो. तो हांचेकडेन 
ना. ताणे मडगांवा वचून कोणाक तरी धरले ते वाटारी आसले. ते फक्त हद्द 
क्रॉस करून दिताले. ते खातीर तांका थोडे पैशे दिवचे पडटाले. एक दीस 
अकस्मात बापूय म्हणपाक लागलो, 

“आमी आतां मुंबय वतात...” प्रभाकर आनी नारायण अजापले. 
मुंबय कशे वतले? कांयच साधन तर ना! नारायण आनी प्रभाकर दोगांकूय 

बरोबर घेवन जालो बापायचो मुंबयचो प्रवास सुरू... पयली कुळ्यां 
गेले... कुळ्यांसावन मुखार वचपाक आनी चौग-पांच जाण वाट पळयत 
आशिल्ले. 

आतां कितें करप? प्रभाकर तेन्ना ल्हान. सादे कॅनवासचे बूट हाडून दिल्ले 
बापायन. दोन बुश्कोट, दोन हाफ पॅन्टी अशी मुस्तायकी दिल्ली बरोबर. 
ते खांक्यांक मारून ते चलत रावले. दिसाचो सुसेग घेवप, रातचें चलप. 
कुळ्यामेरेन आगगाडयेन आयले मागीर मुखार हेरां बरोबर चलत रावले. 
केसरलॉक येवन पावले. तांचे बरोबर आशिल्ले ताणी तांका शिटकावणी 
दिल्ली, 

“हातांत बॅग धरप ना. फाटीक मारप, एकामेकाचो हात धरून चलप 
ना, उलोवप ना. आमी चलतात तशेंच तुमी चलपाचें. आमी थारात म्हळें, 
रावपाचें. 

ही गजाल सादारण 1955 वर्साची... तेन्ना प्रभाकराची 7 वी मॅट्रीक. 
दोन-तीन म्हयन्यानी वार्शिक परिक्षा जावपाची आशिल्ली. तेन्ना हें अशें सकट 
अकस्मात आयिल्ल्यान सगळोच गोंदोळ जालो. परीक्षा उल्ली. प्रभाकराक 
वायट दिसलें. मागीर बापायन ताका समजायलो . 

“परीक्षा मुंबय दी. '' अशें सांगतकच तात्पुरते तरी समादान करून घेतलें. 
कारण मुंबय मेकळेपणान शिकूंक मेळटलें. हो थोडोसो अडेचो विश्वास! 
लांपयांव हातांत घेंवन रातचें चलप, दिसाचे थांबप चालू आशिल्ले. कशे 
चल्ले तें सांगपाक जायना. पुणून आठ-णव दीस सतत चलताले इतलें खरें. 
दिसा उजवाडाक गायो-म्हसऱ्याच्या गोठ्यात वो खयय वयर पाखे मेळटा थंय 
थांबप आनी विसव घेवप. कोणाक दिसूंक जायना ही काळजी घेवन, चोर 
कशें रावप. कितें मेळटा तें खावप. फकत सुके शीत लेगीत खावन रावप. 

आठ दिसां उपरात तिनय घाट पावले. थय ताचे लोक आशिल्ले. ताणी 
हांका ताब्यांत घेतले आनी एका घरांत दवरले. भायर सरप ना. खयच वचप 
ना. घरात भितर कोणूय आयल्यार पसून कुडींतल्यान भायर सरप ना. थय 
भायर सरपाची तयारी ते करताले. लागीं-लागीं आठ दीस ते तिनय घाटार 
उरले. मागीर बेळगांवां कळयल्लें, 

'गोयच्यान सत्याग्रही आयल्यात.' थय पैशे कमयताले हांका खबरच 
ना. तें लोकांक हाडप, दवरप, सत्याग्रही आयल्ल्या म्हणून दाखोवप. 

लोकांकडसून तशें बरोवन घेवप आनी तांकां दिवप. अशें तें सगळें तांचें तंत्र 
आशिल्ले. आठ दिसां उपरांत ते बेळगांवां गेले. बेळगांवां एका हॉटेलांत 
आशिल्ले. थंय पुलीस आयलो आनी तांकां विचारलें, 

“तुम्ही कुठून आलात? तांचे बरोबर आशिल्ले तांणी सांगलें, सत्याग्रही 
आसात ते. तांका मुंबय पावपाचें आसा. मागीर ते गेले. तशेच तांकां गाडयेंत 
बसयले. 

मुंबय पावले. आतां मुखार करप कितें हें मोटें प्रश्‍नचिन्न? खय रावप? 
कोणागेर वचप? हातांत पैसो ना आडको, कोणाचोच ना आदार. बापायचो 
हळदणकर म्हणून एक इश्ट आशिल्लो. तो मुंबय रावतालो. पूण ताका 
कळोवंकय नाशिल्लें, हे सगळे मुंबय येतात म्हणून. तांचे घर आशिल्लें 
माहीम. हे सरळ माहीमाक पावले. पत्तो सोदलो. रोखडेंच घर मेळळे. कारण 
ते रस्त्याकच आशिल्ले. तो रावतालो थंय कुशीकच मॉडर्न लाँड्री आशिल्ली. 
तर ताचेकडेन बापूय-पूत गेले खरे. पूण थय दोन-तीन मनशां रावप हो मोटो 
प्रस्न. मुंबयचीं घरां ल्हान. जाग्याची टंचाय. तरिपुणून तांणी हांका घरांत 
आसरो दिलो. तांची बँगां सामान दवरपाक जागो मेळळो . पुणून न्हिदप खय? 
तांचे न्हिदपाचे कुडींत जागो ना. लाँड्रीच्या मुखार थोडोसो जागो आशिल्लो. 
तांच्या घरा जेवप-खावप आनी रातचें थंय न्हिदप. आतां तांकाय आडखळ 
जाता हें कळटालें. 

प्रभाकर, बापूय आनी ताचो व्हडलो भाव नारायण तिगूय जाण उठून 
नामनेचे गायक सुरेशबुवा हळदणकाराच्या घरा गेले. ताणेच दार उगडलें. 
ताका बापायन सांगले, 

“आमी तुमचेच सोनार जातीचे. गोंयच्यान आयल्यात.”' म्हण्टकच ताणे 
भितर घेतले. बापायन मुद्याक हात घालो. बापायन सांगलें, 

“'म्हज्या दोनूय चल्यांक तुमचेकडेन गाणे शिकपाचें आसा.'' अशें 
सांगतकच सुरेशबाबू चड उलयले ना. 

“चलात पळोवया, बसात गाणे आयकुंया.'” च्या बी दिलो आनी 
प्रभाकराक गावंक लागलें. प्रभाकरान ताचेंच पद ताका म्हणून दाखयलें, 
“हेत थोर साध्य होत' ' म्हण्टकच ते अवाक जावन पळयत रावले. कारण 
तेन्ना प्रभाकराचो आवाज बरो गोड नाजूक आनी म्होवाळ, जाय तसो 
फिरतालो. सगळ्यांत मजा म्हळ्यार प्रभाकर गावन दाखयता त्या गाण्याचो 

मूळ गायक होच हाची जाणीवय प्रभाकराक नाशिल्ली. मागीर भावाकय 
गावंक लायलें. भाव पेटी बरी वाजयता अशें ताका बापायन सांगले. ताच्या 
मनांत त्या खिणाक कितें आयलें तें खबर ना. पुणून त्या वेळार प्रभाकराक 
पळोवन ताणे सांगले. 
“ह्या भुरग्याक हांव शिकयतां. दुसऱ्या चल्याक आनी कितेंय करपाक 
सांग. एकटो जाल्यार एकटो. 
तितलोच थोडोतरी आदार. प्रभाकराचो बापूय सभावानय गरीब तसो 
परिस्थितीनय दुबळो. पांच भुरगी. जोडपी एकलोच. घरांत आनी कोणूच 
कर्तो ना. प्रभाकर आनी भाव दोगूय व्हडले. घरांत आवय ताराबाईय दोन 
धाकल्यो भयणी एक भाव. म्हण्टकच बापायन ताच्या हातांत थोडे पैशे दिले 
आनी तो गोंया येवपाक भायर सरलो. 
“हांव चल्लों गोंयां... आतां तुमी आनी तुमचें नशीब! काळजांत माया 
आशिल्ली. पुणून पर्याय नाशिल्लो.बापायन गोंयचो रस्तो धरलो. 
फुटपाथार न्हिदपाचे दीस 
आतां कितें करतले? पुणून प्रभाकराचो भाव नारायण तसो हुशार. एक 
दीस चलता चलता मुंबय वडाळा पावले. थंय एक दुकान आशिल्ले, थंय 
मोटार व्हायडींग चलतालें. ताचेकडेन भाव गेलो आनी आपल्याक हें काम 
शिकपाचें आसा, तुमी आपणाक कामाक दवरतात काय म्हणून ताणे सरळ 
विचारलें. ताणे यो म्हळें. ताका तें काम शिकपाक म्हयन्याक तीस रुपया 
दिताले. 1955 वर्सा. तेन्ना स आण्याक बरें जेवण मेळटालें. भाव खोशी 
जालो तात्पुरतो तरी एक प्रस्न सुटलो . 
आतां प्रस्न उरलो तो रावपाचो. दोगूय भावांनी थंयच आपले बस्तान 
दवरलें. जेवण भायर करप. सोयऱ्यांच्या घरा जेवप ना फकत सामान आनी 
न्हावपापुरतो संबंद येतालो. न्हिदप लाँड्रीच्या मुखार. फुटपाथाचेर अशे तरेन 
काडलो ताणी थोडो तेप. भावाक तीस रुपया मेळटाले म्हण्टकच पोटाचो 
प्रस्न सुटलो. एक वेळचें जेवण जातालें. रातचें मात एक उंडोबी खावप आनी 
दूद पिवून न्हिदप. अशे करून ते करून ताणी तीन म्हयने काडले. लाँड्रीच्या 
मुखार न्हिदप खरें. पूण मुंबय ती! रातभर वर्दळ चालूच. सकाळीं फुडें धाड- 
धाड बशी, मोटारी, गाडयो सुरू जाताल्यो. वाहनांचे आवाज वाडले. म्हणजे, 
तांका आपसूकच जाग येताली. उठप, तोंड धुवप आनी वाटेक लागप. ते 

काळार फुटपाथार रावतनाय कांयच दिसनाशिल्लें. सुरेशबुवा हळदणकार 
तांका तशी थोडी भोव मदत करताले. पुणून तीस रुपया दोगांकय जेवप 
खावपाकय पावनाशिल्ले. तांचें राहणीमान पळोवन सुरेशबुवा हळदणकारांक 
दुबाव आयलो. ताणें तांका विचारलें आरे तुमी रावता खंय...' फुटपाथार 
लाँड्रीकडेन न्हिदतात अशें कळनाबरोबर सुरेशबुवान, प्रभाकराक आपल्या 
घरा रावपाकच आपयलो. आनी भावाक खंयतरी ल्हानशी कूड घेवन रावपाक 
सांगले. 

. ७७७ 

प्रकरण : 3 
पं. सुरेश हळदणकारांगेर 
बस्तान 


आतां प्रभाकराची सोय जाली. भावाची जालीना. भावान प्रभाकराक 
धाडलो आनी आपूण मात फुटपाथाचेर एकटोच रातचो न्हिदूंक लागलो. सुमार 
आनीक दोन म्हयने फुटपाथारच रावलो. मागीर मात ताणे एक रूम घेतलो. 
आनी मुंबय एक रावपाचें स्थान जालें. हें सगळें घडले 1955 वर्सा. 

तर प्रभाकर, सुरेश बुवांकडेन गेलो खरो पुणून गाणे म्हळ्यार कितें, कशं 
करप, हाची कांयच कल्पना प्रभाकराक नाशिल्ली. रियाज कसो करप तें 
कळनाशिल्लें. दीसभर घरकाम, गुरू सेवा. तंबोरे पुसप, गाडयो पुसप अशीं 
कामा चालूच आशिल्लीं. कारण दोन वेळचें जेवण मेळटलें. रातचें न्हीदपाक 
मेळटालें. तें खूब आशिल्लें. मनाक जाय तशें गाणे जायना आनी रियाजय 
जायना हाची खंत जाताली. तरी पुणून सुरेशबुवांच्या घरा मोटे मोटे गायक, 
संगीतकार येताले. तांचेकडेनय प्रभाकराची बरी वळख जाल्ली. तांकां 
सगळ्यांक पळोवन, प्रभाकरान मात घट निश्वेव केल्लो, आतां फाटी वळून 
पळोवप ना. तेन्नाचे प्रतिष्ठीत गायक शान्ताराम कुलकर्णी, बाळकराम हे तेन्ना 
स्वतःची शिकोवणी करताले. ताचें बरें चलतालें. आनी सुरेशबाबूकडेन येवपी 
कांय लोक थोमणेय मारताले. 


“आरि, हांगा रावन गाणे कसलें करता? गाणे करपाक अशी चाकरी 
करची पड़टा?'' सगळे सांगपी आसात, सल्लो दिवपी आसात पुणून नेमके 
कशें करप ती वाट दाखोवपी कोणच ना. 

सातवी मेरेन शिकिल्लो. कोण नोकरी दिसलो? गरीबी भयंकर 
त्रासदायक! गरीबाक मदत करपाची सोडाच, ताका अदीक सकल उडोवपाचें 

काम ही जनता करता असो प्रभाकराचो अणभव. पूण प्रभाकर डगमगलो ना. 
तुजेकडेन गाणे जांवचेना हें सांगपी तांका खूब जाण सांपडले. आतां मेलो 
जाल्यार पसून गाणे करतनाच मरतलों, असो निर्धार केलो. तेन्नापासून खऱ्या 
अर्थान प्रभाकराक मार्ग सांपडपाक लागलो. 


सगळ्यान पयली प्रभाकरान रियाजाक सुरवात केली. मजा म्हळ्यार, 
सुरेशबुवाच्या घरा आसताना खूब जाणाचें गाणें आयकुपाक मेळिल्लें. ताच्या 
सांगातान तंबोऱयाचेर प्रभाकरच बसतालो, तांचे बरोबर गावप, तांचेबरोबर 
भारतभर गाण्याचे दौरे करून करून ताका बरेच गवय आयकुवपाक मेळील्ले . 
म्हत्वाचें म्हळ्यार सुरेशबुवांचो रियाज भरपूर आयकुपाक मेळिल्लो. तो 
रियाज कसो करता, आवाजाक कसो आकार दिता, स्वर कसो भरता ह्यो 
सगळ्यो गजाली आपसूक प्रभाकराक येवपाक लागिल्ल्यो. ताका ही मेहनत 
वेगळी करची पड़ली ना. सहजतायेन सुरेशबुवांची गायकी प्रभाकराच्या 
गळ्यांत बसली. आनी मजा म्हळ्यार प्रभाकर प्रती सुरेश हळदणकर जाला 
हें आयकतलो सांगतालो. तश्याचो तस्सो आवाज, तशीच फिरकी अशें 
अनुकरण प्रभाकरय करपाक लागला. तातूत सुरेशबाबूच्या फाटल्यान बसून 
प्रभाकर गायतालो म्हण्टकच लोकांकडल्यान बरी शाबासकी मेळटाली. खूब 
ताळ्यो मेळटाल्यो. रसिका कडल्यानय मनापासून दाद मेळपाक लागिल्ली. 
थोडें थोडे एक्सापोजरय मेळपाक लागलें. प्रभाकरामदीं आत्मविश्वासय 
वाडपाक लागलो. 

गुरूसेवेंत 

तरी पुणून प्रभाकरान गुरूसेवा सोडलीना. तो घरांत कामांकय मदत 
करतालो. बाजार हाडप, घराकडल्यान संगीत वर्गांत जेवणाचो डबो हाडप, 
अशें चालूच आसतालें. ही सेवा सतत धा वर्सा तो करतालो. सुरेशबुवांची 
घरकान्न कलावती प्रभाकराक आपल्या घरच्या भुरग्यावरीच वागयताली. जेवण 
खाण आपल्याबरोबरच. प्रभाकराक तिणे नोकराभशेन केन्नाच वागयलोना. 
आयज पं. कारेकार निर्व्यसनी उल्ला ताचें पुराय श्रेय तांकाच दोगांकय वता. 
प्रभाकराक भायर धाडटना सुद्धां, ताका येवपाक वचपाक कितलो वेळ 
लागतलो हैं चितूनच ते ताका भायर धाडटाले. येबपाक मातसो वेळ जालो 
जाल्यार, येनाबरोबर, विचारप 

“रि, पंदरा मिनटांनी पावपाचो तूं अर्दवर कित्याक लागलें? खंय गेलो, 
कितें खाले, कोणाकडेन उलयलो?'' अशा सगळ्या गजालींचेर सुरेशबुवा 
लक्ष दवरताले. ताका लागून कांयच वायट गजाली करूकच पावलोना. 
तंबाखू ना, विडी, सिगार ना, पिवप ना मित्रांबरोबर जळामळा भोंवप ना. 
तरनाटेपणांतल्यो मौजो तर नाच ना. ताका लागून वेसन लागलें तें फकत 
गावपाचें, रियाज करपाचें. सुरेशबुवा स्वतः निर्व्यसनी म्हणून प्रभाकराकय 
ताणी तसोच घडयलो. पुणून वयावयलो भुरगो. केन्नाकेन्नाय वाजेतालो. 
तशा बंधनात्मक जिवनाचीय उबगण येताली. मन घुस्मट्टालें, कितें करप 
तें कळनाशिल्ले. 

बालकराम म्हणून एक गायक आशिल्लो. तोय बरो गायतालो. तो 
प्रभाकराचो खूब लागिंचो इश्ट. तशें दोगांयचेय गाणे सामके वेगळें. ताची 
आवाजाची धर्ती वेगळी. पुणून सभावाचे बाबतींत ह्या दोगांचचेय खूब बरें 
जुळटालें. आनी धा वर्सा सुरेशबुवांकडेन उरिल्ल्यान गाण्यातलो थोड़यो भोव 
गजाली कळपाकय लागिल्यो. गाणे म्हणजे किते, अस्थाही अंतरा चिजेचो 
कसो भरचो, खय खय जागे कशे गळ्यांत बसोवचे, हाचेर विचार करप 
जातालें. सुरेशबुवाचें गाणे तसोच रियाज व्यवस्थीत आयकूक मेळटालो . 
सुरेशबुवा म्हणजे मनोहरबुवा बर्वे, मागीर जगन्नाथबुवा पुरोहीत ताचेनंतर 
मनोहर पालेकर, आनी गणपतराव देवासकर हाचेकडेन शिकील्ले. तांची 
तालिमय खूब प्रमाणात प्रभाकराक आयकूक मेळील्ली. ताका लागून आग्रा, 
जयपूर, रजवल्ली खाँ घराण्याची वळखय जाल्ली. त्या काळार नाटकां, 
तांची गाणी बसोवप तांचेबरोबर गाण्यांची तालीम घेतना बसप. मागीर 
बरोबर भोंवपय जातालें. एक एक फावट म्हयनो म्हयनोभर ते कार्यक्रमांनीच 
आसताले. प्रभाकरान ताचेबरोबर सतत अठ्ठावीस दीस आनी राती अशे सतत 
कार्यक्रम भारतभर भोंवून केल्ल्यात. सुरेबाबूचो कार्यक्रम म्हणजे फाटल्यान 
तंबोच्याचेर प्रभाकर. सुरेशबुवान एक मोटार घेतिल्ली तातूंत ते सगळ्याक 
भोंवताले. सुरेशबुवाचें राहणीमान तशें खूब चैनीचे. ऐटीनच जगताले. पैशे 
मोडपाक बी उदार. गाडी चलोवपाक एक ड्रायबरय दवरिल्लो. गाडयेन पेट्रोल 
घालप आनी सगळ्याक भोंवप. दीस आनी रात प्रभाकराच्या कानांत ताचे 
गाणे. आयकून आयकून तें इतलें कानांत भिनले, आतां अशेंच गावपाचें! 

आनी वेगळे गाणे म्हणून कितें! असो तांचो एक समज जावन पडलो. विचार 
सुद्धा करपाक वेळ मेळनाशिल्लो. 


इतल्या बोवाळान प्रभाकराचो भाव हळदणकरांच्या कृपेनच बरे नोकरेक 
लागलो. मागीर पुराय कुटूंबाकूच ताणे गोंयच्यान मुंबय हाडलें. उपरांत एक 
दोन वर्सांनी मालाड एक लहानशी खोली घेतली. एका एका रुमांची ती चाळ 
कशी थंय घरचीं रावतालीं. प्रभाकर मात सुरेशबुवांकडेन. कुटूंब मुंबय आयलां 
म्हण्टकच केन्ना केन्नाय घरच्यांच मेळूंक म्हणून वचप जातालें. भाव संवसार 
चलयतालो. प्रभाकर मात ताका कांयच हातभार लावंक शकनाशिल्लो. 
ही खंत एकेवटेन मनाक खाताली. कारण प्रभाकराची जोड शून्य. फक्त 
सुरेशबुवांची सेवा आनी तांचे बरोबर गावप हाचेशिवाय आनी कांयच ना. 
वयल्यान भाव नारायण केन्ना केन्नाय येवन थोडे पैशे दिवन वतालो. बापूपाय 
केन्ना केन्नाय मेळपाक येवप, तांणेय कितेंय हाडून दिवप, अशें चलतालें. 
भावाक मुखार बडटी मेळळी. बरो पगार मेळपाक लागलो. 


आता प्रभाकराचो प्रस्न. प्रभाकर बापायक मेळपाक गेलो. तेन्ना बापायन 
ताका स्पश्ट विचाल्लें... 

`` आरे, तुजे किते चल्ला? मुखार कितें करपाचें थारयलां तुवें...'' बऱ्याच 
बर्सांनी बापायन हो प्रस्न प्रभाकराक केल्लो. खरें म्हळ्यार होच प्रश्‍न ताचे 
पयलीं विचारू येतालो. पुणून ताणे केन्नाच विचारलें ना. 

''तुज्यान गाणे जातालें आशें तुकां दिसता? तूं गाणारो जावंक शकता? 
तुका कितें दिसता? प्रभाकराक जाव दिवप जमना जाली. कारण बापायनच 
तर सुरेशबुवांकडेन व्हरून दवरिल्लो. 


“आतां मेरेन शिकता... तांचेबरोबर प्रोग्रामांत फाटल्यान गातां... 
आमकां काय प्रोग्राम मेळनात. पुणून आतां चल्लां न्हय म्हजें!”' म्हण्टकच 
बापायन हुस्क्यानच म्हळे, 

“तशे जाल्यार तूं कितेंयतरी दुसरें काम कर.” तेन्ना मात प्रभाकरान 
बापायक ठामपणान सांगलें, 

“आतां दुसरें कामबी कांयचना. केल्यार हेंच करतलों. म्हाका दुसरें 
कसलेच काम करपाचें ना. तशें सांगलें खरें पूण प्रभाकराकय फुडली वाट 

` दिसनाशिल्ली. गाणे जातलें काय ना हाची खात्रीय नाशिल्ली. आतां कितें 
करप हो मोटो प्रस्न पडिल्लो. बापायन शिटकायिछ्े, 

“वुर्जे तुकांच पळोवर्चे पडटलें. दुसरो कोणच तुका पळोवचोना. भाव 
नारायण सगळी मदत करतलो पूण बायल येसर. मागीर तांचो संवसार जातलो. 
मागीर तांची मदत कितें म्हणून घेतलो? विचार कर. कितें तरी जोडपाचें 
चींत... ' प्रभाकराच्या दोळ्यासामकार सगळोच काळोख! भविश्याचो रस्तोच 
दिसना. मुखार कितें? धा-बारा वर्सा सुरेशबुवांच्या घरा. तो मेरेन प्रभाकराक 
बरेच लोक वळखताले. ताच्या गाण्याचे कौतूकय करताले पूण बोल्सांत चार 
पैशे पड़नाशिल्ले. तोखणायेची थाप मात फाटीर पडटाली. 

प्रभाकराचो मित्र सोहनी म्हणून आशिल्लो. एक दीस ताणे, 

“दत्त जयंतीक तुजें गाणे दवरतां... गायता तूं?'' म्हणून विचारलें. 
प्रभाकरान म्हणले, 

“सुरेशबुवांक सांगचें पडटलें. तांकां सांगले शिवाय गावप कशे? जाल्यार 
सोहनी ताचेर तापलो. 

अशें कशें जातलें? जल्मभर असोच रावतलो? कितलो तेप गुरू फाटल्यान 
गायलो? आतां गायना जाल्यार गावपाचें आव्हान कशें पेतलतो?'' अशें 
म्हण्टकच प्रभाकरान, फाटलो फुडलो विचार करीनासतनाच चल, येतां 
हांव गांवपाक' म्हणून हयकार दिलो. भावानय तांकां मुखार वचपाक सांगले. 
आनी प्रभाकर कार्यक्रमांत गायता म्हणून सुरेशबुवांक सांगपाक भावच गेलो. 
सुरेशबुवा खूब चाळवलो. 

“कोणे सांगलें ताका गाणे दवरपाक?'' तांची जाप आयकून भाव खूब 
निर्शेलो. एक कार्यक्रम करपाक आडायता कित्याक? प्रभाकराचेर खूब ताण 
आयिल्लो. 

““पंचवीशीत आतां सगळे कमयतात. तुवें हातांत आयिल्ली संद 
वगडावंक जायना,'' अशें खूब जाणांनी प्रभाकराक सांगलें तरीपुणून निर्णय 
घेवप शक्य जायनाशिल्लें. रियाज खंय करतलो? रावतलो खंय? शिकयतलो 
कोण अशी प्रश्‍नचिन्नां दोळ्यासामकार... 

७७७ 

प्रकरण : 4 


प्रभाकरान गाणें हेंच 
ध्येय मानलें 


आपल्या मनाची ही अवस्था प्रभाकरान ताच्या दोन तीन इश्टांकडेन 
मांडली. एका निर्णयाखातीर ही चर्चा जाली. रावपाक जागो ना. जेवपाक 
घर आसा. रियाजाखातीर म्हाका वेगळो रावचोच पडटलो. तेन्ना भालचंद्र 
राव नांवाच्या एका इश्टान ताका गाण्याच्या वर्गातच खोली दिवपाचें उतर 
दिलें. भालचंद्र भावगीता बी गातालो. ताचो थंय क्लास आशिल्लो. थंय 
प्रभाकराखातीर जागो दिवपाचें ताणें उतर दिलें. थंय क्लासांत दोन शिकोवणीय 
करप, रुमांत रावन रियाजय करप आशें मित्रान ताका सुचयलें. ताचो भाव 
तबल्याचे साथीक येतालो. 

रूम मेळळो. आता शिकप कोणाकडेन हो एक प्रस्न आशिल्लो. तोय 
प्रस्न सुटपाचो मार्ग सुटावो जावंक लागलो. पं. अभिषेकीबुवा थंय क्लासांत 
येताले. तांकाय प्रभाकराचो आवाज मानवतालो. प्रभाकराचें अभिषेकीकडेन 
आपुलकेचे नातें जाल्ले. बरें, शिकय म्हणून कोणाकय सांगपाक प्रभाकराकडेन 
पैशे नाशिल्ले. अभिषेकीकडेन शिकतलो कसो? सुरेशबुवा आनी अभिषेकी 
दोगूय जगन्नाथबुवाचे शिश्य. मुखार मोटे संकट! तरीपुणून धाडस केलेच. 
कारण आनीक पर्याय नाशिल्लो. बुडपाचोच आसल्यार बुडोवन घेवंया, 
पळोवया तरी, म्हणून मुखार गेलो. थोडीतरी धडाडी मनशान दाखोवंकच 
जाय. 

प्रभाकराबरोबर आनंद चोडणकर म्हणून एक भुरगो सुरेशबाबूकडेन 
शिकतालो. ताकाय प्रभाकरान आपलो निर्णय सांगलो. तोय तांचेबरोबर 
येवपाक तयार जालो. ताकाय अभिषेकीकडेन गाणे शिकपाचें आशिल्लें. 

दोगांयनी मेळून अभिषेकीबुवांक मेळपाचें थरायलें. विजयकुमार संझगिरी 
नांवाचो वायोलीन वादक आशिल्लो. ताचेकडेनय प्रभाकरान मत उक्तें केलें. 
अशे तरेन आपलो निर्णय बऱ्याच अणभवी लोकाकडेन प्रभाकरान मांडलो . 
तांचो सल्लो घेतलो. कारण आपूण करपाक सोदतां तें बरोबर कांय चूक 
हें तर कळपाक जाय आशिल्लें. पुणून जांका जांका विचारलें तितल्यांकय 
प्रभाकराचो निर्णय योग्य दिसलो. 

“आयुष्य मुखार पडलां. म्हण्टकच मुखार वचपाकच जाय,'' अशें 
ताणी सांगलें म्हण्टकच मनाची तयारी जाली! आतां अभिषेकीबुवाकडेन गाणे 
शिकपच. कशेंय जांव रावपाचो प्रस्न सुटिल्लो. फुडें कितें जाता तें पळोवपाचें 
म्हणून आत्मविश्वासान प्रभाकर मुखार सरलो. अभिषेकीबुवाक मेळपाचो 
एक सुंदर योग आयला. 

गुरू सुरेशबुवाचें रागणें 

ब्राह्मण संघात बडे गुलाम अलीचें गाणे आशिल्ले. अभिषेकीबुवाय थंय 
गाणे आयुकुपाक आयिल्ले. अभिषेकीबुवाक पळयनाबरोबर प्रभाकर आनी 
मित्र विजयकुमार संझगिरी एकठांय आयले. आतां कार्यक्रम सोंपतकच वतां 
वतां अभिषेकीबुवांक विचारया म्हणून थारलें. वतना दरवाजाकडेन हांणी 
बुवाक हडकिलो. खबरबी घेवन जातकच सांगले, 

“बुवा, थोडेशें काम आशिल्लें!'' रोखडेंच ताणें विचाल्लें, 

“कसले?'' मदत करपाच्या धोरणानच विचारलें. खूब बरे उलयलो. 
प्रभाकरान बेगीबेगीन, 

“म्हाका तुमी वळखतात?'' म्हणून विचारलें. 

“हय हय. तुकां वळखतां.'' तशे अभिषेकी सुरेशबुवांकडेन खूबदां 
येताले. ताका लागून प्रभाकराक ते खूब बऱ्यापैकी वळखताले. विजयकुमार 
संझगिरीन तांका सांगून सोडलें, 

“ताची इत्सा आसा तुमचेकडेन गाणे शिकपाची.'' अभिषेकीबुवान 
रोखडोच हयकार दिलो. 

“तूं घरा यो.” तेन्ना अभिषेकीबुवा, प्रफुल्ला डहाणुकर हांच्या घरा 
रावतालो. प्रफु्ला डहाणूकर चित्रकार आनी स्वतः नामनेच्यो गायिका केसरबाई 

बांदोडकार हांची धूव. आतां बरीचशी नवी उमेद प्रभाकराक आयली. आतां 
अभिषेकी बुवाकडेन शिकप हें तर थरलेंच. फक्त पयल्या गुरूक सुरेशबुवाक 
कशेतरेन समजावप हाचेर प्रभाकर चिंत्तालो. सांगपाक जाय. खरें म्हणल्यार 
आनंद चोडणकर हो शिष्य सुरेशबुवा हळदणकारांक सोडून प्रभाकराबरोबर 
वचपाचो आशिल्लो. पुणून ऐन वेळार अकस्मात आनंद चोडणकारान, 

““आपूण आतां येना. तूं पयलीं वच मागीर हांव येता,” आशें सांगले. 
प्रभाकर सामको एकटोच पडलो. आनी आनंदान सुरेशबुवाक प्रभाकर चल्लो 
म्हणून पयलींच सांगले थंय लेगीत धा वर्सा काडिल्लो प्रभाकर चल्लो म्हणीना 
बरोबर सुरेशबुवा भयंकर चाळवल्लो आशिल्लो. इतलीं वर्सा आपले घरान 
आपणे सांबाळ केलो तो आयज असो कसो अकस्मात चल्लो... ताका 
वायट दिसलें, रागय आयलो. आनी प्रभाकरान बरेतरेन सांगचे पयलींच ताका 
कळिल्लें. प्रभाकराक मन घट्ट करून सुरेशबुवांची उलोवणीं खावनच भायर 
सरचें पडलें. आपल्या गुरूक आपणे दुखयलो म्हणून प्रभाकराक पश्चात्तापय 
जालो. मन भरून आयलें. सुरेशबुवांचे घर सोडप भाग पडले पुणून त्याच 
खीणाक, ताणे थारयलें आपणे जिद्धीन फुडार घडोवप हीच खरी गुरूची सेवा 
थारतली... 

... गुरूची मान सकयल वता अशें वायट कर्तुप आपल्याकडून केन्नाच 
घडचेंना हाची काळजी घेतालो. मन निर्मळ दवरून देवाचेर भावार्थ दवरून, 
गुरूच्या चरणाक मनोमन स्पर्श करून प्रभाकरान आपली वाट धरली. परंपरेक 
धरून ह्यो गजाली भौतेक प्रत्येक कलाकारांच्या बाबतींत घडत आसतात 
आनी मुखारय घडत रावतल्यो तातूत आपूण कांय वेगळो न्हय, हो विचार 
करून प्रभाकरान आपलें मन स्थीर दवरलें. 

प्रभाकराक चड वायट दिसले तें आनंद चोडणकारान येता म्हळें आनी तो 
आयलोना. वयल्यान प्रभाकराक सामको एकलो उडयलो. अभिषेकीबुवाकडेन 
आतां शिकप हें थरिल्लें त्या प्रमाण आपल्या नीत्य. नेमाचो नियाळ ताणे 
घेतलो... घरा दोन फावट जेवणाक वचप, दनपरां अभिषेकीबुवांकडेन वचप, 
सकाळी शिकोवण्यो करप आनी थंय रावपाक मेळटा ते ल्हानशेच कुडींत 
रियाज करप. अशें करतां करतां काम जमूंक लागलें. 

तें पळोवन हेवटेन खूब बोवाळ सुरू जालो. सुरेशबुवांचे हेर शिश्य धुसफूस 
करूक लागले. आपलें काम करीत रावप हें धोरण दवरून कांयच उलयनासतना 
प्रभाकरान आपलो नित्य नेम चालू दवरलो. इतल्या बोवाळान सुरेशबुवा वचून 
जगन्नाथबुवा पुरोहितांक मेळळे. आनी अभिषेकीबुवा प्रभाकराक असो कसो 
शिकयता ? तो म्हज्या घरांत रावून शिकपी म्हजो शिश्य! असो शीण काडलो. 
सुरेशबुवा इतलो चाळवला तो पळोवन जगन्नाथबुवान अभिषेकीक सांगले, 

` 'प्रभाकराक, सुरेशबुवांची लेखी अनुमती हाडपाक लाय आनी मागीरच 
शिकय''. ही गजाल सुरेशबुवान खूब वेगळे पद्धतीन घेतिल्ली. प्रभाकराक 
कसोच दुसऱयाकडेन वचूंक दिवचोना, हें सुरेशबुवान थारयिल्लें. तात्पर्य, 
प्रभाकर बरोच त्रासांत पडलो. अभिषेकीबुवाय कांयच करूक शकलोना. ताणे 
प्रभाकराक अनुमती पत्र हाड म्हणून सांगलेंच. आतां चीट कशी हाडटलो? 
आठवडोभर अभिषेकीबुवाकडेन वता पुणून बुवा काय शिकयना. सगळीच 
गडबड जाली. दोनूयकडेन गाणे ना. पुणून निमाणे इत्सेसारखेंच फळ मेळटा 
म्हणटा तें खरें. 

प्रकरण : 5 


प्रभाकराक अभिषेकींबुवां कडेन 
नदर मेळळी 


एक दीस अभिषेकीबुवा, रामभाऊ मराठेकडेन गेल्लो . तेन्ना तांणी ही 
गजाल तांका सांगली. रामभाऊन रोखडेंच म्हळळें 

“ताका शिकय. तो भुरगो खूब बरो. सुरेशबुवा आनी ताचें कितें 
जालां हो तुजो विशय न्हय.” रामभाऊन सांगिनाबरोबर अभिषेकीबुवान 
प्रभाकराक शिकोवणी सुरू केली. अभिषेकीबुवा मात्र भंयानच म्हयनोभर 
जगन्नाथबुवाकडेन गेलोच ना. प्रभाकराची शिकोवणी मात नेमान सुरू जाली. 
राजकारण सगळ्या क्षेत्रांनी घडटा पुणून आपणे सरळ रावप आनी मनांक 
निर्शणी येबंक दिवप ना, हें धोरण प्रभाकरान आपणायलें. आयज काळ 
बदलला. फाटल्या काळांत शिकतल्यांक अशे तरेच्यो बऱ्योच अडचणी 
येताल्यो. 

अशे तरेन अभिषेकीबुवाकडेन नेमान दनपरां दोन बरांचेर वचप आनी 
दोन-तीन तास तालीम घेवप. कारण अभिषेकीबुवा सकाळीं जगन्नाथ 
बुवाकडेन शिकपाक वताले. मुलतानी,यमन, तोडी अशे राग आनी बंदिशी 
दिवप सुरू जालें. ह्या बुजूर्गांचे गाणे प्रभाकरान भरपूर आयकल्लें म्हण्टकच 
शिक्षण घेतना ताचो बरोच फायदो प्रभाकराक जावंक लागलो आनी त्या त्या 
गायकार्चे गाणे आयकतना प्रभाकर आपलो विचार त्या त्या गायकीचेर पक्को 
करतालो. अभिषेकीकडेन शिकतना, प्रफुल्ला डहाणुकर येवन बसताल्यो. 
तिणेय म्हणप प्रभाकराचो आवाज सुंदर आसा! सुरेश बुवांचे संस्कारय 
आवाजाचेर आशिल्ले. ताचो आवाज उंच चढी पट्टीचो आशिल्लो. तीच 
संवय प्रभाकराच्या आवाजकय लागिल्ली. तेन्ना प. अभिषेकीन सगळ्यान 

पयलीं सांगले, 

“शास्त्रीय संगीत गायकान अशें वयले वयले पट्टीन गावप बरोबर न्हय. 
पयलीं भारदस्त आलापी करू जाय, अलंकाराचो वेवस्थीत विस्तार करूक 
जाय. इल्लो इल्लो स्वर भरत वयर वचपाक जाय... अभिषेकींचे संस्कार 
वेगळेच. स्वर पयलो म्हळ्यार स्टेबल, स्थीर आसपाक जाय. ताका, एक वजन 
जाय, गांभीर्य जाय. अशी वयलेवयर तानबाजी न्हय. रियाज करतना आवाज 
कमोवप कसो ही गजाल अभिषेकीन प्रभाकराक वेवस्थीत समजावन सांगली. 
आनी ताचेकडसून करून घेतली. आवाजाक तयार करपाचे नदरेतल्यानच 
तालीम सुरू जाली. अभिषेकीबुवाकडेन वतकच आवाजांत बरोच फरक 
पडलो. वेगळोच अणभव आयलो. प्रत्येक स्वर कसो लावप, खर्जान करें 
गावप मागीर वयर वतना कितें करप ह्यो सगळ्यो गजाली अभिषेकीबुवान 
प्रभाकराक समजावन सांगल्यो. 

अभिषेकी हो मनीसच वेगळो, गायकी करून घेंवपाचे बाबतीत तो 
खूब शिस्तबद्ध. रियाजाकडेन अत्यंत प्रामाणीक. गाणे करतल्यान, आरोग्य 
कशें दवरचें, न्हीद कितली घेवची, आपले नीत्यनेम कसो घडोवचो हैं 
अभिषेकीबुवाकडल्यान कोणेय शिकचें. तेचबरोबर खूब विनोदी सभाव. मदीं 
मदीं हांसत खेळत चेहरो गंभीर दवरनासतना सहजतायेन वागप होय तांचो 
गुण तोखेवपा सारखो. 

त्या मानान फाटलीं धा वर्सा कांयच मेहनत जालीना ही खंत प्रभाकराक 
जाल्लीच. पुणून परिस्थितीकडेन झूज दितना जाणी-जाणी मदत केल्या, 
तांचेबद्दल अपशब्द काडप ना. तें पाप! सुरेशबुवा हो तांचो गुरू आनी 
आश्रयदातो! म्हण्टकच ताचेआड कांयच उलोवपाक ते तयार नाशिल्ले. 
मुंबय शारांत तांच्या घरांत धा वर्सा जेवून-खावून आपूण रावलों. ताणी 
दवरून घेतलो हें खूब... अशें चितून तांणी कश्टांचो विसर घालून खयच 
तांचे उच्चारण केलें ना. जें जें सुरेशबुवांकडल्यान मेळयलां तेय श्रेश्टच. ते 
गळ्यांत कायम बसलांच, म्हण्टकच कोणाक सांगप आनी कित्याक म्हणून 
सांगप कश्टां संबंधान... 

अभिषेकीबुवाकडेन शिकतना लेगीत अशेच वेगवेगळे अणभव प्रभाकराक 

आयले. पुणून ताचेर केन्नाच कोणाचकडेन चर्चा केली ना. 

आमी कितलेंय म्हळें तरी जातीभेद, धर्मभेद ह्यो गजाली थोड्यो भोव 
आड येतातच. सुरेशबुवा हळदणकार आनी प्रभाकर एकेच जातींतले म्हण्टकच 
थंय हो भेद केन्नाच आयलोना. पुणून अभिषेकीकडेन शिकतना मात थोडोसो 
हो जातीभेदाचो प्रस्न येतालो. पुणून असल्या गजालींकडेन आडनदर करप 
हो प्रभाकराचो सभाव. नसतें राजकारणय नाका आनी नसत्या भानगडीनीय 
पडप नाका. म्हणून प्रभाकर फकत शिक्षणाकडेन लक्ष केंद्रीत करतालो. 
अभिषेकीकडेन शिकलो, घरा आयलो मागीर घरा येतकच ताणे शिकयलां 
तें घोळोवप. एक दीस प्रफुल्ला डहाणुकर आयल्यो आनी विचारपाक 
लागल्यो, 

“आरे, तूं कितें करता रे? कशें चलयता पोटाचें?'' तेन्ना प्रभाकरान 
सांगले, 

‘दोन-चार शिकवण्यो करतां आनी उरिल्ल्या वेळार रियाज करतां 
आनी शिकतां...'' प्रफुल्ला डहाणुकर म्हणजे स्वतः एक चित्रकार आनी 
कलाकारा विशीं खूब आदार बाळगुपी मनीस. कोणकय मदत करपाक धावन 
येंबपी... प्रभाकराचे गुण पळोवन तो वयर सरूक जाय हें तांकाय मनापासून 
दिसतालें. 

स्कॉलरशीप; काळखात उजवाड 

प्रभाकर शिकोवण्यो करतालो थयच ताका खूब कश्ट घेबचे पडटाले. 
म्हणटकच प्रफुल्लबायनूय प्रभाकराच्या स्कॉलरशीपीखातीर खटपट केली. 
आचार्य म्हणून एक तबलजी प्रभाकराक तालमीत वाजोवंक येतालो. ताका 
प्रभाकरनच विचाल्लें. ताणे प्रभाकराक सगळे सांगलें आनी वयल्यान 
स्कॉलरशीपीचे फॉर्मय दिले. 1965 वर्साची खबर. तेन्ना कुरीअर वा स्पीड 
पोस्ट तसलें कांय नासलें. प्रभाकरान फॉर्म भरलो. सांजचो व्हडलो भाव 
नारायण प्रभाकराकडेन आयलो आनी ताणे सडसडीत भरून घेतलो फॉर्म. 
पुणून त्या फॉर्माक आनीक खूब कसल्यो कसल्यो सर्टीफिकेटी लावपाच्यो 
आसल्यो. स्टँप जाय, एटेस्टेड जाय, जल्म-दाखलो जाय, शिक्षण, 
कोणाकडेन शिक्षण घेता तें जाय. कसल्यो कसल्यो सर्टीफिकेटी जाय, अशे 

करून एकदांचो दोन दिसां भितर फार्म भरलो. 

प्रभाकराक स्कॉलरशीपीचो इंटरव्ह्यू दिवषाक कॉल आयलो. आतां 
एक प्रस्न आयलो - इंटरव्ह्यूवेळार गुरूचें नांव बरोवन दिवचें पडटा आनी 
ताचेकडसून शिकता म्हणून चीट दिवंची पडटाली. जगन्नाथबुवाकडल्यान 
प्रफुल्लाबायन घेवन दिली. तशेंच अभिषेकीबुवानय आपल्याकडेन 
शिकता म्हणून सय केली. हें सगळें जातासर अभिषेकीबुवांचे बिनसलें. 
तांचो सभाव, बरो जाल्यार खूब बरो ना जाल्यार वगीच तुसडेपणान 
वागप, असो एक मुडी सभाव आशिल्लो. मनमानी कसो! प्रभाकराकडेन 
म्हणून न्हय प्रफुल्लाबायकडेन, घरच्यांकडेन सुद्धां असोच. ताका लागून 
प्रफुल्लाबायची आनी अभिषेकीची वयल्यावयर खूब झगडीं जातालीं. त्यो 
तांचेर खूब तापताल्यो. प्रफुल्लाबाय मदीं पडून उलयल्यार मात तो एकूय 
शब्द उलयनाशिल्लो. 

निर्णय जालो. आतां दिल्लीक वचप परीक्षक... तेन्ना तिकेट 39 रुपया 
बचपार्चे तिकीट. वचपा येवपाक 78 रुपया जाय. एकूण 100 रुपया तरी 
जाय. थय रावप, खावप जेवप.... ह्योय गजाली आसता. आतां सवायर भितर 
खंयची तिकेट पडटली ती घेवप म्हणन प्रभाकर खबर काडीत आशिल्लो. 
पुणून दिल्‍ली वतकच रावप, खावप हो प्रश्‍न आसा. तेन्ना मित्रान सांगले, 
आसा. एक रुपया दिवन रावपाक मेळटा अशी एक धर्मशाळा आसा, थय 
फकत रावपाचें. आपले हातरूण घालप, न्हिदप आनी उठून वचप. प्रभाकर 
सामकोच अकलेक आयिल्लो. ताणे म्हळें, 'चलता म्हाका.' अशें करून 
तिकेट काडली... आनी वयर 50 रुपया जमयले आनी वचपाक गेलो. दिल्ली 
पावतकच स्टेशना कुशीकच, थोडोसो नाश्तो केलो. 

एक भावगीत गायक, परीक्षक आशिल्लो. तो जगन्नाथबुवाच्या शेजरा 
रावतालो, अभिषेकीबुवान प्रभाकराक मुद्दाम जगन्नाथबुवाक वचून मेळ आनी 
आशिर्वाद घे म्हणून धाडून दिल्लो. जगन्नाथबुवानय किते गायतलो म्हणून 
विचारून थोडेशें शिकयिल्लें. सकाळचो गावपाचो वेळ आयल्यार अहीर 
भैरव गा म्हणून सांगिल्लें. दोन दीस बुवान बंदीश शिकयिलली आनी' चल 
बरो करून गा. तुकां मेळटली स्कॉलरशीप.' म्हणून धाडिल्लो तांच्या ह्या 

उतरानीं. प्रभाकराक बरोचसो धीर आयिल्लो. 

पावलो इंटरव्यूक. सगळे मेळून चार जाण निवडपाचे. दोन क्लासीकल 
एक पेन्टींग आनी एक कथ्थक विभागांतलो. आनी एक कर्नाटक संगीत अशी 
अदलून बदलून स्कॉलरशीप. ही स्कॉलरशीप संगीत नाटक अकादेमीची. 
इतल्या स्पर्धकामदीं आमचो खंय नंबर लागतलो... सकाळीं णवाक गेल्लो, 
तो नंबर आयलो दनपरां दोन वरांचेर... आनी तयार केल्लो राग अहीरभैरव. 
दनपरांचो वेळ सकाळचो राग कसो गायतलो? म्हण्टकच अभिषेकी बुवान एक 
सारंगातली बंदीश सांगिल्ली. वृंदावनी सारंग रागांतली बंदीश. तीच वेवस्थीत 
मांडली. व्यवस्थीत राग विस्तार, राग आळोवप तांकां आवडलो. रूपक 
तालांतली वृंदावनी सारंगातली बंदीशय तांकां आवडली आनी आळोवप 
मानवले. ताणी त्याच दिसा प्रभाकराक सांगले, 

“तुका दुसरो कॉल येतलो. तेन्ना परत येंवचें पडटलें. तुर्जे नांव 
सादारणपणान स्कॉलरशिपीखातीर नक्की जालां.'' थोडीशी उमेद आयली 
आनी उमेदीनच प्रभाकर परत मुंबय आयलो. 

थोड्या दिसांनी दुसरो कॉल आयलो. तेन्ना स्कॉलरशिपीचे सगळे 
पैशे घेवपाक आपयतात आनी येवपा-वचपाचो खर्चूय दितात. म्हण्टकच 
प्रभाकराक पैशेय मेळळे आनी स्कॉलरशिपय नेमान मेळटली, हें पक्के जाले. 
पुणून तांणी प्रभाकराक प्रस्न केलो. 

“तुका अभिषेकीकडेनच कित्याक शिकपाक जाय? आमी तुकां 
बनारसाक धाडटात. '' बनारस म्हण्टकच गायक 3३र*कारनाथ ठाकूराचें वर्चस्व! 
तांचेकडेन प्रभाकरान गाणे शिकचे अशें ताणी सांगलें. प्रभाकर बुचकळ्यांत 
पडलो. पयलें म्हळ्यार रावपाची वेवस्था जावपाक जाय. दुसरे म्हळ्यार 
अभिषेकीबुवांची आनी जगन्नाथबुवांची तालीम चालू आसा. ती अर्ध्यार 
सोड़प कशी? ताका तशे प्रभाकरान सांगलें. म्हण्टकच तांणी तें मानलें आनी 
प्रभाकराची स्कॉलरशिप चालू केली. अशे तरेन प्रभाकरा मुखार जो काळोखच 
काळोख दिसतालो थंय आतां थोडोसो उजवाड दिसपाक लागलो. ताच्या 
संगीत साधनेक बरे दीस येवपाक लागले. म्हयन्याक साडेतीनशे रुपया येताले. 
ते काळार साडेतीनशे म्हळ्यार खूब जाले! च्या मेळटाली चार आण्यान. 

अभिषेकीबुवान प्रभाकराकडल्यान कांयच पैशे घेतले ना. 

“तुजेचकडेन दवर. म्हाका नाका. गरज पडल्यार मागतां'' अशे सांगलें. 
प्रभाकरान अभिषेकीबुवाचे पैशे खर्चिले ना. ताचे शिकोवणेचे पैशे प्रभाकरान 
बँकेत वेगळेच दवरले. उरिल्ल्यांतल्यान आपल्याक जितले लागता तितलेच 
मोडपाक लागलो. प्रभाकराच्या हातांत पैसो घोळनाशिल्लो. तरी पुणून 
वेव्हार वेवस्थीत करपाक लागलो. अशें करतां करता तीन वर्सा जालीं. आनी 
प्रभाकरान आनीक तीन वर्सा स्कॉलरशिप वाडोवन घेतली. अभिषेकीबुवानय 
म्हळे, 'आसूनी बऱर्‍याक पडटली.' ताचे पयलीं आनी एक मजा जाली. 
रघुवीर भट म्हणून प्रभाकराचो एक मित्र. तो एके बरे सिदादीन रावतालो. 
लग्न जावंक नाशिल्लें. बॅचलर. ताका गाण्याची खूब आवड. तेन्ना दिनकर 
पणशीकर आनी बरेचशे संगीतप्रेमी बरोबर आसताले. तो असोच एक दीस 
रस्त्यार खंयतरी मेळळो. थयच्यान ताणे प्रभाकराक आपले घरा व्हेलो. चलतां 
चलतां आनी उलंयतां उलयतां ताच्या घरा पावलो. ताचे बरोबर आनी चार 
जाण थय रावताले. जागा व्हडली. ताणें प्रभाकराक सागले, 

“चल, तूय यो आमचेकडेन रावपाक. 

“पूण रियाजाचे कशें?'' ताणी म्हळे, 

“आमकां सगळ्यांक गाणे आवडटा. तुजो रियाज आयकूक आवडटलें,'' 
म्हण्टकच दुदांत साखर! प्रभाकराचे वायट दीस सोंपत आयिल्ले. मनसोक्त 
रियाज करपाक तो आतां नवे जागेंत आयिल्लो. अभिषेकीबुवाय बरो 
मेळटालो. प्रभाकरान खूब रियाज केलो. तांका सगळ्याक ताचो रियाज 
आवडटालो. अशें करून पांच-सात वर्सा काडलीं. मुखार रघुवीर भटाचें लग्न 
जालें. ताचे बायलेनय प्रभाकराक खूब मानान वागयलो. जेबणाक मात तो 
घरा वतालो. फकत, रियाज करप आनी रातचो न्हिदपाक वचप. प्रभाकराक 
तोच खूब आदार जालो. आनी रघुवीर भटाकडेन आसतनाच स्कॉलरशीप 
मेळिल्ली . 

प्रकरण : 6 


प्रभाकराच्या जिवितांतली 
पयलीं मैफल 


सुरेशबुवा हळदणकारा कडल्यान सुटलो आनी मागीर अभिषेकीबुवांकडेन 
शिकप सुरू जाल्ले. गणपतीच्या चवथीकडले दीस देसाई म्हणून एकलो 
आशिल्लो. ताणे घरांत गणपती दवरिल्लो थंय प्रभाकराचें गाणे दवरिल्लें. 
तेन्ना प्रभाकर वयान सामको भुरगो. गाणे सादारणशें कळपाक लागिल्लें. 
सुरेशबुवांची कॉपी करून प्रभाकर भरपूर मेहनत करतालो. प्रभाकराचो व्हडलो 
भाव नारायण हाचे वळखीन ही मैफल थरिल्ली. तो देसाई प्रभाकराच्या 
ऑफिसांतच आसतालो. ठाण्याक ताचें मोटे घर आशिल्लें. ताणे ही मैफल 
थारायल्ली. प्रभाकराच्या जिवितांतली ही पयली मैफल. 

साथीदाराक घेवन प्रभाकर ठाण्याक गेले. 10 सप्टेंबर 1965 तलो काळ. 
कार्यक्रमाचे पैशेबी कांयच थारोबंक नासले. आतां नवोच गावपी म्हण्टकच पैशे 
कशे थारायतलो? गाणें आयकुपाक 40-50 लोक आशिल्ले. सुरेशबुवांची 
जितलीं गाणी येतालीं. तीं सगळीं गाणी म्हळीं. सुरवातीक थोडेशें क्लासीकल 
मागीर, नाट्यसंगीत, अभंग... अशें... सगळेच गाणें सुरेशबुवांचेच गायलो. 
आनी मुख्य म्हळ्यार प्रेक्षकांक गाणे आवडलें. कवळ्या बयार सुरेशबुवांची 
बऱ्यापैकी कॉपी करप जाताली. आनी गाण्याक एक जोश आशिल्लो. 
सुरेशबुवांची गाणी ते काळार सामकीं फामाद. म्हण्टकच पयलीच मैफील बरी 
जाली. पयलो भूप गायलो. मागीर चंद्रिका ही जणू', रबी मी , “शुरा मी 
बंदिले' , मागीर गवळण 'श्रीरंगा कमलाकांता' ही सगळीं गाणी सुरेशबुवांची 
आयकून आयकून प्रभाकराक पाठ जाल्लीं. श्रीरंगा कमलाकांता ही गवळण 
प्रभाकराचीच म्हणून लोकांक चड भावली. ही मैफल आयकून लोक बरेच खूश 
जाले. आनी पयली बिदागी प्रभाकराक मेळील्ली ती म्हळ्यार 100 रुपया. 

त्या काळांत 100 रुपयांक बरो वालोर आशिल्लो. तांतूतले साथीदारांक 
25-25 रुपया दिले. साथीदारांनी प्रभाकर नवो म्हणून कमी घेतलेना. 
तेन्ना 25 रुपया दिताले. तितलेच ताणीय घेतले. पुणून साथीदार मात खूब 
बरे मेळ्ळे. तातूतले उरले 50 रुपया, 50 रुपयांतलें 5-8 रुपया प्रवासाक 
गेले. तांतुतले 45 रुपया प्रभाकराकडेन उरले. ते पैशेय मोडून प्रभाकरान 
खाट हाडली. 45 रुपयाचीच खाट हाडली. आनी तिचेर नांव बरयलें. 
“म्हज्या जिवितांतली पयली मैफल' आनी भावानय प्रभाकाराक सांगले, 
पैशे कशेय मोडूं नाका. पयली मैफल म्हणून याद उरता तशी कितेंतरी वस्तू 
हाड. 

अशेतरेन गाण्याच्या मैफलींचो प्रवास सुरू जालो. सुरू जालो म्हणजे 
असोच. कांयकडेन फुकट, कांयकडेन थोडेशे पैशे घेवन. तेन्ना प्रभाकर 
फुकटसुद्धां मैफली करतालो. देवकी पंडिताच्या आवयच्या म्हळ्यार उषा 
पंडिताच्या घरा, म्हणजेच सुधाकर पंडिताकडेन कोजागिरी आसताली. थंय 
रातभर गाणे चालूच आसतालें. मागीर शोभाताई गुर्टूच्या घरा मैफली करतालो 
आनी थोडींभोव ट्युशनां दिवप. अशेतरेन म्हयन्याक दोनशें-तिनशें रुपया 
जोडपाची तयारी प्रभाकरान केल्ली. मैफलीनी बिदागीबी हाचेर थोडोसो 
विचारय सुरू जाल्लो. पुणून चड पैशे मेळनाशिल्ले. तीस, पंचवीस रुपया 
अशे मेळप. ल्हान मोट्यो मैफलीय 100-200 रुपयामेरेनच्यो मेळटाल्यो. 
आनी एकट्याचोच जीव ! म्हण्टकच चलतालें. घराकडल्यांक पळोवपाचें 
टेन्शन नाशिल्लें. 

ल्हान-सान मैफिली 

पिरायेच्या 27 ते 28 व्या वर्सा प्रभाकराक ही यशाची चावी मेळिल्ली. 
गाणे जमोवन गावपाक एक आत्मविश्वास आयिल्लो. तेन्ना तो ल्हान-ल्हान 
मैफलीय करपाक लागिल्लो. लागींच्या मित्रांकडेन वो ल्हानश्या कार्यक्रमांनी 
गावप सुरू केल्लें. फुकट जाल्यार फुकट, पैशे दिले जाल्यार घेतले अशे चालू 
आशिल्लें. अभिषेकीबुवाय प्रभाकराक मुद्दाम ल्हान-ल्हान मैफली करपाक 
धाडटालो. कारण तयारी जाता, लोकांमुखार येता, चार लोकांक तूं गायता 
म्हणून कळटा, एक मैफल जाल्यार पंदरा जाणाच्या तोंडात पावता. अश्या 
मैफलीनी प्रभाकर जीव ओतून, गायतालो. करतां करतां प्रभाकराचें गाणे 
ग्रीप घेवंक लागलें. गळो जाय तसो फिरपाक लागलो. एक तरेची हुकमत 

आपूण गायक जावंक शकता हो आत्मविश्वास प्रभाकराक आयलो. 
आनी ह्या थराचेर पावतकच ताणे अभिषेकीबुवांच्या गायकीचो विचार सुरू 
केलो. बुवान आपली गायकी कशी घडयली? एक स्वतंत्र गायकी घडोवपाक 
जाय हो विचार मनांत घट्ट धरलो. तान अभिषेकी बुवाचीच दवरली. बुवांची 
विलंबत जे आसा, तीय प्रभाकराक करपाची आशिल्ली. रागाचो एक डौल 
कसो दवरप? हें आपल्याक येवंक जाय म्हणून प्रभाकर धडपडपाक लागलो. 
रियाज कसो करपाचो? कशी पद्धत आपणावपाची? तें आतां बुवांक पळोवन 
पळोवन आयकून कानांत सांठयतालो. सुराक आवाज लायतना ॐकाराचो 
आकार बुवा घेतालो. अ...उ..... अशी सुरवात आसताली. ती पद्धत 
आवाजाक एक थिरताय दिताली. पयलीं ग्वालीयर गायकीत ही तरा नाशिल्ली 
ताका लागून स्वर गायकींत थोडीशी चंचलता भासताली. ती आतां वजनदार 
जावपाक लागली. ही गायकी प्रभाकरान आपल्या गायकीक घडयतना 
विचारपूर्वकपणान केल्या. कारण अभिषेकीबुवांनी आपल्या आवाजाच्यो 
मर्यादा लक्षांत घेवनच गाणे मांडले. प्रभाकराक थंय तडजोड करची पडली ना. 
मुळचोच आवाज फिरपी आशिल्लो. तातूंत एक वेगळीच नजाकत आशिल्ली . 
थोडोसो नाखयां पुणून त्या नाखयां स्वराक एक वेगळोच आकार, जातूंत 
रसिकाक रोखडोच भितर ओडून घेवपाची जबरदस्त ताकद आशिल्ली. कांय 
गजाली प्रभाकरान जाणीवपूर्वक अभिषेकीबुवांकडल्यान घेतल्यो ना. गायता 
आसतना अभिषेकीबुवा उतरांचेर अती जोर दिवन गायतालो. ...उपरांत जी 
सहजता आसता तीच सहजता गाण्यात येवंक जाय. आपल्या आवाजाक 
किते पेलता आनी आपल्या आवाजाक बरें दिसता तें पयलीं घेवपाक जाय. 
गाणे विचारपूर्वक घडोवंक जाय. तेन्नाच गाण्याक एक वजन येता. एक 
सहजता येवंक पावता. ...प्रभाकर येवजितालो. कितलें घेवप, कितें घेवप हो 
विचार करूनच मागीर ल्हवू ल्हवू थोडें थोडें आत्मसात करपाक ताणे सुरवात 
केली. आतां विलंबनाचे नदरेन वो तानांच्या पलट्यांच्या नदरेन ह्यो सगळ्यो 
गजाली अभिषेकीबुवांकडेनच प्रभाकर शिकलो. सुरेशबुवा हळदणकराकडेन 
आसतना जाय तसो रियाज जालो ना कारण स्वतः सुरेशबुवाच तसो चडसो 
रियाज करिनाशिल्लो. अभिषेकीबुवांकडेन येतकच जाणीव जाली ती म्हळ्यार 
बऱ्योच गजाली रियाजानच कमोवंक जाय. 

रियाजाक घर दिलें 

1965 वर्सा सुरेशबुवांच्या घरांतल्यान भायर सरलो तेन्ना रघुवीर भटान 
स्वत: जावन प्रभाकराक आपल्या घरा आपोवन हाडलो. “तूं आनी खंयच 
वचचो ना. तकली बेजार करून घेवप ना. घरांत राविल्लेवरीच म्हज्या घरांत 
राव.” अशें सांगतकच तो रावलो. आनी गरज पडल्यार जेवणय तांगेरच 
घेवप. पं. कारेकाराक रियाजाखातीर जाता तितलो मेकळो दवरपाखातीर 
रघुवीर भटान खूब मदत केली. हो रघुवीर भट म्हळ्यार स्वत: गावपी पासून 
न्हय. फक्त गाण्याचो दर्दी... ताचो उद्देग म्हळ्यार इंटीरीयर डेकोरेटराचो. 
ताचे उपकार विसरपाचे न्हय. पं. कारेकाराच्या गायकी जिवनात ताचें नांव 
सासणाचें उल्लें. ताच्या घरा रियाज करप. बारीक सारीक मैफलीय करप. 
अशें करतां करतां, केन्नाकेन्नाय तो सामको निराश जातालो. मुखार मैफली 
जातल्यो कांय ना? दुबाव येतालो. कारण इतल्यो वळखी आसून पसून लोक 
आपयनाशिल्ले. आपलें गाणे दवर म्हणून पं. कारेकारच ताचे फाटींक लागून 
मैफली करतालो. केन्ना केन्नाय इतलें सांगून पासून कोण करिनाशिल्ले. 
म्हणूनच पं. कारेकरामुखार एक बरेंच मोटें प्रश्‍नचिन्ह आशिल्लें. हें सगळें 
पचोवपाक त्रास जाताले. पुणून कितें करतलो? मागीर आपले आपल्याकच 
धीर दिवप... चल आमी करीत राबंया. कितें घडटा तें घडत रावतलें. नक्की 
केन्ना तरी आमचेय दीस येतले. हे आशेर जगप. 

पुणून मागीर ल्हान-व्हड मैफली येवपाक लागल्यो. चवथीच्या दिसांनी 
थोड्यो भोव येवंक लागल्यो. कोणाकतरी नांव सुचलें म्हणजे आपोवप 
जातालें. अशें करून ल्हवूल्हवू मैफली जमूंक लागल्यो. 

एक फावट महाराष्ट्र मंडळान रतलाम गणपतीक कार्यक्रम थारलो. 
आयोजकांनी साडे-तीनशे ते चारशे रुपयामेरेन दितले, ताचे वयर ना म्हणून 
सांगलें. सोमतेंच हय म्हळळें. पैशे कितले मेळटले हाचो हिशोब करीत बसप 
ना. हातांत मेळटा तो कार्यक्रम घेवप साथीदार थारयले. तांका तीस-चाळीस 
एक एकल्याक दिवप अशें थारलें.ते भायर प्रवास खर्च. असो सगळी खर्च बी 
करून अडेचशीं तीनशे रुपया खर्च जालो. फायदो असो जालोच ना. बुडलो 
म्हळ्यार जाता. 

पुणून रतलाम गणपतीक कार्यक्रम जालो. हें मोटे भाग्य. चार पाच तास 
गायलो. प्रेक्षक वर्ग सामको खिळून रावलो. कसोच सोडपाक तयार ना. ही 

॥ 
गजाल सादारण 1968-69 तली. रतलामची मैफील जातकच थोडोसो 
आत्मविश्वास आयलो. आतां मैफली सहज करप शक्‍य आसा. चार वरां 
जेन्ना एके बैठकीन सहज गावूंक शकता. म्हळ्यार दोन-अडेज तासांची मैफल 
सहज रंगोवप शक्‍य आसा, ही खात्री जाली. चार वरां आपूण सहज गावंक 
शकता ही गजाल खुबूच सुखद अशी थारली. तशें पळोवंक गेल्यार हीच 
पं. प्रभाकराची खऱ्या अर्थान पयली मैफल. हाचे आदी चडानचड अडीज 
वरां प्रभाकर गायला. ताचेवयर ना. रतलामची मैफल मात ताणें चार तास 
गाजयली. | 

अभिषेकीबुवाकडे शिकूंक लागतकच ही मैफल मांडपाचो आत्मविश्वास 

पं. प्रभाकराक आयलो. मैफलीत गावन गावनच शिकतलो. कार्यक्रम मेळटा 
तितले घेत रावप. अणभव वाडटलो. अभिषेकीबुवानच हें सांगिल्ले म्हणून 
तांचेकडेन शिकूंक लागत सावन दोन तीन वर्साभितर मैफल मांडपाचो 
आत्मविश्वास आयलो. सुरेशबुवाकडेन आसतना हें उरफाटे आशिल्ले. 
ताका लागून भायले जग स्वतःच्या गाण्याच्या माध्यमांतल्यान पं. कारेकार 
पळोवंक शिकलो. कारण रसिकांमुखार गावप हें कलाकाराक घडपाखातीर 
एक मोटे आव्हान. फुकट लेगीत गायल्यार जाता. पुणून सतत रंगमंचार 
गा. हें अभिषेकीबुवांचे म्हणणे आशिल्लें. पैशांच्या फाटीक लागू नाका. 
बरो रसीक आसता थंय बरो पैसो मेळटाच अर्शे ना. प्रेक्षकामुखार गावंक 
मेळटा तें सोडू नका. अश्यो मैफली मांडटकच नवें नवें कितें तरी मांडचे 
पडटलें म्हणून ते निमतान शिकपय जाता. मैफलीखातीर ठुमरी शिकप जाली. 
मैफल मांडपाक कितें कितें लागता. तितल्यान गजालींचेर चौफेर विचार करप 
जाता. ठुमरी समज गावप्याक गावंक नाका आसली तरी पुणून एक गावपी 
म्हणून ती तुजेकडेन आसुंकच जाय. ती तयार करतना ठुमरी कशी आसची... 
अभिषेकीबुवा ठुमरी कशी गायतालो. बाकी गायक ठुमरी कशी गातात... 
गिरिजा देवी कशी गायता... खाँ साहेब कशी गायतालो. बाकीचे कांय लोक 
ठुमरी कशी गायतात... कांय कांय जाण क्लासिकल गायले म्हणजे, ठुमरी 
गायतात... त्या काळांत नाट्य संगीतच चड म्हण्टाले, ठुमरी कमी. पुणून 
कांय दर्जेदार कलाकार ठुमरीय मांडटाले. अशे तरेन मैफली मांडटकच एक 
मैफल यशस्वी करपाक कितें कितें जाय तें सोदीत रावपाचें पिशेंच लागलें. 

प्रकरण : 7 


मैफलींचो आनद 
नाटकांत ना! 


प्रभाकर रावता थंय लागींच कॉलनीतं एकदां वर्साच्या गॅदरिंगात कितें 
तरी नवें वेगळें करपाचें अशें थारलें. चंद्रशेखर पणशीकर हांणी थारायलें, 
एक नाटक बसोवपाचें. संगीत नाटक बसोवपार्चे थारायलें. गावपी लागींच 
आसा. म्हणून मोट्या आत्मविश्वासान हे लोक आयिल्ले. तांणी सगळ्यांनी 
मेळून थारायल्लें. चल, 'मानापमान' नाटकांतलो प्रवेश करुया. थंयच एक 
मीरा पणशीकर म्हणून बायल मनीस आशिल्ली, तीय गायताली. ती भामिनी 
आनी प्रभाकर धैर्यधर असो एक प्रवेश करप थारलें. तेन्ना तशीं भुरगेपणांच 
आशिल्ली. तरी पुणून माचयेर उबें रावन गावप, ही गजाल कठीणच. आतां 
माचयेर काम करपी कलाकारांची एक पातळी, एक दर्जो आसता, ते प्रमाणेच 
तें जावपाक जाय. ताका एक वेगळीच लयकारीय जाय पडटा. नाटक करप 
म्हणजेच भुमिका करप, ताचें एकूण मेळून तंत्रच वेंगळे. तरीपुणून प्रभाकरान 
तयारी दाखयली. 

त्याकाळार डॉ. श्रीराम लागू, डॉ. काशीनाथ घाणेकार हे उत्तम अभिनेते... 
तांचो अभिनयाचो दर्जा पळयल्यार माचयेवयले कलेक एक खास अभ्यास 
आसा, हो भ॑य मनांत आशिल्लोच. तरीपुणून गॅदेरिंगाक प्रयोग तो! म्हणून 
तयारी केली. आनी निमाणो तो दीस उजवाडलो. तश्यो येसायो खूब मारिल्यो. 
पुणून आयोजकांनी धैर्यधराचो ड्रेस म्हणून बँड्वाल्याचो ड्रेस हाडून दिलो आनी 
प्रभाकरान तो घातलो. घालतकच सगळीच धांदळ. सगळे जाण हांसतात 
आनी पिश्यांत काडटात. पुणून कितें करतलो? तसोच माचयेर वचपाक तयार 
जालोयनी. ऐन वेळार आनी दुसरो पर्याय नाशिल्लो. पुणून ते दीस नाटकाक 
बरे बरे लोक प्रयोग पळोवपाक आयिद्ले. तातूंत मोहन वाघ, विद्याधर गोखले 

अशे नाटकांतले रथी-म्हारथी आशिल्ले. कोणेतरी तांका सांगले खंय, एक 
भुरगो बरो गायता. तुमी येवन आयकून तरी पळयात. ' पुणून प्रभाकराक मात | 
ते आयिल्ल्याची मात्तय खबर नाशिल्ली. प्रयोग सामकोच सुंदर, अप्रतीम 
जालो. नाटकांतलीं पदां सुंदर जाली तरीपुणून उबो रावन अभिनय करतना 
थोडोसो आडखळत आडखळत गावप जालें. म्हण्टकच सगळे खूश आशिल्ले 
आतां दर वर्सा कितें तरी करपाचें हें सामकें पक्के थारलें. पुणून नाटकांत काम 
करून गावप हें कांय पं. कारेकाराक पटना जालें. मैफलीचो जो आनंद आसा 
तो नाटकांत ना. आनी नाटकाची गेरैंटी कमी. केन्नाय बंद पडत सांगू नजो. 
ही रिस्क घेवन जगप कठीणच. कारण बाल गधर्वाचो काळ येवन गेल्लो. 
ताचेनंतर नाटकाचे वायट दीस आयकून सांगून खबर आशिल्ले. तेन्ना मुद्दाम 
जाणून बुजून हें अरिश्ट कित्याक आंगार घेवप? म्हणून नाट्यक्षेत्रात वचपाक 
प्रभाकर फाटीं रावलो. आता दुसरो पर्याय ना जाल्यार कितें करतलों? अशे 
दोनय तरेचे विचार तकलेंत घोळटाले. 
संगीत, नाटक काय स्कॉलरशीप? मनाचो गोंदळ! 

संगीत नाटक बरोवपी नाटककार विद्याधर गोखलेन नाटक पळयलें आनी 
पं. प्रभाकरान नाटकांत वचपच आशें ताणी मनोमन थारायलें सुद्धां आनी हे 
लोक पं. कारेकाराच्या फाटीक लागले. आतां प्रभाकराचें मन दोनय वटेन 
चितपाक लागले. नाटकांत काम करतलो? विद्याधर गोखलेचो सरळ प्रश्‍न. 
पं, कारेकारान सांगले, 

“हांव कशें काम करतलों? म्हाका नाटकांतलें कांयच कळना. 

विद्याधर गोखलेन म्हळे, 

“ते सगळे म्हजेर सोड, तें हांव शिकयतलों...'' म्हण्टकच हय म्हणप 
काय ना म्हणप, अशे जालें. तेन्ना गायनाचे कार्यक्रम चड मेळनाशिल्ले. आतां 
नाटकान तरी कितेंय जाता जाल्यार पळोवया - अशें चितप जालें आनी पं. 
कारेकारन तांका हय म्हळें. तेन्ना विद्याधर गोखलेन “मदनाची मंजिरी' नाटक : 
बरयल्लें. ह्या नाटकातल्या मुख्य स्त्री -पात्राच्या जुबळ्या भावाची भूमिका 
पं. प्रभाकराक दिली. ही गजाल अभिषेकीबुवांकडेन गाणे शिकतानाची. 
मनान नासतना पसून हय म्हणिल्लें. नाटकाचे प्रयोगय लागिल्ले. तालमी सुरू 
जाल्यो. प्रत्येक प्रयोगाचे पन्नास रुपया मेळटले अशें थारलें. पन्नास म्हळ्यार 
त्या काळार खूब जालें. गाण्याच्योय येसायो सुरू केल्यो. प्रभाकर भालेकर 

हाणे सगळीं गीतां संगीतबद्ध केलीं. आनी हें सगळें, पं. कारेकाराचो आवाज 
आयकून ते प्रमाणे थारलें. 

तें जातकच मदींच अकस्मात स्कॉलरशीप मेळळी म्हणून रकाद आयलो. 
सामकें पक्के जाल्ले. इतले दीस स्कॉलरशीप येवपाची वाट पळयली. तेन्ना 
ती आयलीना. अभिषेकीबुवांनय म्हळळें, स्कॉलरशीप ना शी दिसता. मुखार 
सांगलें, चल सोडून दी विचार. तुजे फुडलें काम कर आतां... अशें करूनच 
हो नाटकाचो विचार सुरू जाल्लो आनी आतांस्कॉलरशीप आयली. दोनूय 
करपाक मेळना. एक कितेंतरी थारोबचें पडलें. कारण स्कॉलरशीप घेतकच 
जाहीर कार्यक्रम खंयच करप ना. हो तांचो पयलो नेम आसता. आतां मात 
थंडसाणेन विचार करून थारयलें, नाटक नाका, स्कॉलरशीप घेवप आनी 
मुखार शिकप. नाटक आयज आसा फाल्यां ना. पुणून शिक्षण पदरांत पडल्यार 
दोन-तीन वर्सांनी बरे दीस येतले. अभिषेकीबुवानय सांगले, 

“तुका शिकपाक बरी संदी मेळळ्या. कारण निकतोच तुजो सांगितांतलो 
फुडार सुरू जाता. मुखार खूब घडपाचें आसा. नाटकांत काम करपाचो नाद 
सोड'” अभिषेकीबुवानय तेंच सांगतकच मागीर नाटकाचो विचार सामकोच 
सोडलो. स्कॉलरशीप घेऊन मुखार गेलो. 

हो निर्णय घेता आसताना, तेन्ना प्रभाकराक खंयतरी वायटय दिशिल्लें. 
कारण सुंदर संदी हातांत आयिल्ली. इतलो तेप वाट पळोवन पळोवन कितें 
तरी जोडपाचे नदरेंतल्यान जावंक लागिल्लें... तेंय गेलें! पुणून विद्या पदरान 
घेवपाक मेळटा ती संदी खूब मोटी. ती सोडून प्रसिद्धीच्या वा पैश्यांच्या नादाक 
लागप ना. ह्यो दोन दिसाच्यो गजाली. हें शिक्षण फुडार घडोवपाखातीर, 
असो परिपक्व विचार शांततायेन आनी खंबीरपणान प्रभाकरान केलो. त्या 
तरण्या वयाक सुद्धां एक समजीकायेची बुन्याद आशिल्ली. जिणेंत कश्ट 
काडून काडून मन खंबीर आनी विचारी जाल्ले. म्हणूनच अशे तरेचो निर्णय 
पं, कारेकारासारख्या धडाडी गायकान तेन्ना घेतलो. गिन्यान अर्दवट दवरून 
फुडार घडोवंक पावचोना हो विचार ताच्या मनांत घट्ट जाल्लो. निर्णय घेतना 
सुद्धा तांका सल्लो दिवपी कोणच ना. बरें, तूं चल मुखार हांव पळयतां अशें 
सांगपाकय कोणचोच आदार असो नाशिल्लो. आर्थीक बळें तर शून्य. अशे 
परिस्थितीन आपले आपणेच निर्णय घेवप ही सामकी आव्हानात्मक गजाल. 
कारण स्कॉलरशीप घेवन शिकतकच मागीर तीन वर्सानी कार्यक्रम मेळटले 

काय ना खबर ना. कोण आर्थिक आदार दितलो, नोकरी दितलो किंवा | 


| 


कार्यक्रम दितलो अशेंय कांय ना. फुडाराचो रस्तोच दिसना. फक्त आपणें गाणे _ 


शिकूंक जाय. भावान आनी बापायन खूब आदार दिल्लो. आनी तांकां त्रास 
दिवपाची इत्साय नाशिल्ली. कारण कार्यक्रम मेळोबन दिवपाखातीर भावाची 
धडपड पळोवनय जीव घुस्मट्टालो . बापायक त्रास दिवप पटनाशिल्लें. कारण 
दोन वेळच्या जेवणा खाणाक घरा घेतालो. आनी स्वतःची येणावळ ना. हो 
विचार जीव खातालो. अशे परिस्थितींत आनीक तीन वर्सा शिकपाक मेळटा 
ती ही स्कॉलरशीप घेतली. कारण अभिषेकी बुवाकडेन आतां दोन-तीन वर्सा 
खूब शिकप. जितली शिकणाऱ्याची जबाबदारी तितलीय शिकयणाऱ्याचीय 
जबाबदारी. कितें कितें शिकयलां ताचो पुराय नियाळ धाडचो पडटालो. 
म्हण्टकच तितल्याच जबाबदारेन अभिषेकीबुवान शिकोवपाक सुरवात 
केली. सकाळ, दनपार, सांज अशे तीन तीन वेळ बुवा घेवन बसतालो. ह्या 
तीन वर्सांनी बरीच तयारी अभिषेकीबुवान प्रभाकराकडल्यान करून घेतली. 
खऱ्या अर्थान ह्या तीन वर्सानी भरपूर शिकप जालें. कारण स्कॉलरशीप मेळप 
हाचो अर्थच गाणे शिकपाक, गाण्यान फुडार घडोवपाक हांब योग्य आसां 
हो दाखलो मेळप. ...गानक्षेत्रांतल्या जाणकारांनी विद्यार्थ्याचेर दाखयल्लो 
तो विश्वास. हो विश्वास गाणे गडगंज करून संगीत प्रेक्षकांकडल्यान हावे 
पावती घेवपाक जाय. ही पावती घेवपाक योग्यती तयारी करपाकच सरकार 
ताका पैशे दिता. हो म्हत्वाचो मुद्दो. 

सगळ्यांत म्हत्वाची गजाल म्हळ्यार, कसलोच वशिलो लायनासतना 
हजारांनी भुरम्यांतल्यान पं. कारेकाराक स्कॉलरशिपेखातीर निवडून काडिल्लो. 
वशीलो किवा लॉबी आसप ह्यो गजाली पं. कारेकाराच्या सांगितीक 
जिणेत केन्नाच रिगल्यो नात. आकाशवाणीच्या ऑडीशनावेळार सुद्धां खुद्द 
अभिषेकीबुवा परिक्षक समितींत आशिल्ले पुणून केन्नाच वशीलो लायलो ना. 
गुरू म्हणून जेन्ना अभिषेकीबुवांक विनंवणी केली तेन्ना सुद्धा अभिषेकीबुवान 
सांगले आपूण कांयच करचोना. बरी तयारी कर. बरो गा आनी स्वतःचे 
ताकदीनच ऑडीशन दी. 

नाट्यगीतां काय शास्त्रीय संगीत? 

अशे तरेन स्कॉलरशीप चालू आसतना ल्हान-सान घरानीबी आशिल्ल्या 

बैठकोंक बसप जातालें. एक फावट मुंबयच्या गोवा हिंदू असोसियेशनांत एक 

| 
कार्यक्रम आशिल्लो. तेन्ना थंय थोडी नाट्यगीतां म्हणपाचीं अर्शे बुवान सांगलें. 
वैशेनी कांय विचारप ना. गावप आनी येवप. आतां अभिषेकीबुवांचो शिश्य 
म्हण्टकच सगळीं ताचींच गाणीं काडलीं. “मर्मबंधातली ठेव' 'विलोपले 
मधूमिलनात', “शतजन्म शोधीताना', नाचत ना गगनात नाथा ' ही बुवांची 
सुरवातीचीं गाणीं. हीं सगळीं गाणी प्रभाकराच्या गळ्यांत सामकी बशिल्लीं 
(मुखार त्या गाण्यांच्योच प्रभाकराच्या आवाजान ध्वनीमुद्रिका येवंक 
पाबल्यो.) आनी दि गोवा हिंदू असोसियेशनांत पदां आयकतकच सगळेच 
जाण प्रभाकराक नाटकांत घेवया म्हणून तयार जाले. तेन्ना स्कॉलरशिपेची 
खबर तांका कळीत केली. शिक्षण घेवप चालू आसा. आयुश्यात संदी कमी 
आयल्यो. आयल्यो त्योयबी अश्यो न्हय त्या वेळार! जंय निर्णय घेवपाकच 
त्रास जातालो. पुणून रियाज करप, शिक्षण घेवप ज॑य जय ल्हान सान मैफली 
मेळटात थंय गायत रावप हें काम करीत आयलो. मैफली करतां करतां 
आयुश्यातलो एक एक धडो शिकत रावलो. इल्लें इल्लें करून बरे दीसय 
आयले. पु. ल. देशपांडे (भाईन) दिल्ल्या “प्रिये पहा', आनी “नच सुंदरी 
ह्या दोन पदांखातीर तेन्ना मोट्या गायकांमदीं नामना मेळपाक लागली. 
नाट्यसंगीत कोणे केन्ना शिकयलेंना. पुणून तें आयकून आयकूनच गळ्यांत 
बसलें. नाट्यगीतान मैफल मांडपाचें समादान मेळनाशिल्लें. पुणून कार्यक्रम 
खूब मेळटाले. जिवाक कश्ट घेनासतना, कोणाकडेन मागीनासतना आपूण 
जावन कार्यक्रम येताले. ताका लागून चरितार्थ सहजतायेन चलता म्हणून हे 
कार्यक्रम घेवप जातालें. 

पुणून मूळ ओड खरी शास्त्रीय संगीताचीच आशिल्ली. दिसाक आठ- 
आठ बरां रियाज करप. रागाचें चलन घट्ट गळ्यांत बसोवप. शास्त्रीय 
संगीताच्यो बैठकी मांडप. हीच आवड आनी ओड आशिल्ली. अशे 
परिस्थितींत नाट्यसंगीतच गायता मरे हो. हाका शास्त्रीय चड येनाशें दिसता. 
किंवा नास्यगीतां गावन गावन हो नाट्यपदांय नाकांतल्यान गावंक लागला मरे! 
हाका सरळ स्पश्ट गावंकच येना.” अशे तरेचे शेरे मारिल्लेय पं. कारेकारान 
आयकून घेतले. ह्या सगळ्या गजालींक जाप दिवपाखातीर पं. कारेकारान 
गाणे परिपक्व करपाचो यत्न केलो. 

बुजूर्ग गावप्यांचे पंक्तींत प्रभाकर 
प्रभाकराच्यो ल्हानसान मैफली चालू आशिल्ल्यो. पुणून भान आशिद्ले. 


स्वरप्रभाकर पं. प्रभाकर कारेकार / 35 


आपणे अजून खूब गजाली शिकूंक जाय. रियाजय भरपूर करूंक जाय. गाणे | 
करप हो एकच विचार दीस आनी रात प्रभाकराच्या तकलेंत घोळटालो. 
केन्ना केन्ना संद मेळटा तेन्ना अभिषेकीबुवांच्या फाटल्यान तंबुऱ्यार बसप, 
चालू आशिल्लें. अभिषेकीबुवा भारतभर भोंवताले. पयलीं सुरेशबुवांबरोबर 
आनी मागीर अभिषेकीबुवाबरोबर प्रभाकर. एकाच गांवात तीन तीन फावट 
पावला. मागीर प्रभाकर स्वतः मैफली करूंक लागतकच परतय वचचें पडला. 
ज्या ज्या गावांत स्वतःचो कार्यक्रम करपाक गेला थंय प्रभाकराक नवेपण 
दिसलें ना. कारण आयोजक आनी रसीक प्रभाकराच्या संवकळीचे आसताले. 
प्रभाकराक मैफलीची भोंवडी म्हळ्यार पर्वणी कशी. वेगवेगळ्या अणभवांची 
कथा आनी व्यथाय लेगीत. 

एक फावट प्रभाकर सुरेशबुवाबरोबर नागपुरा गेल्लो. एका श्रीमंत 
गृहस्थाचो मोटो बंगलो. सुरेशबुवाक माळयेर कूड दिल्ली आनी प्रभाकराक 
मात घरांत काम करपी नोकरांचे कुडींत दवरलो. सुरेशबुवांक हाची मात्तय 
कल्पना नाशिल्ली. अकस्मात सुरेशबुवा प्रभाकराक सोदपाक लागलो. तेन्ना 
ताका कळळें. तांका भंयकर संताप आयलो. तेन्नाच सुरेशबुवान ताका परत 
वयर आपयलो. लोक कशेय वागू. हांव म्हज्या गुरुबरोबर आयलां. ' ह्या 
भावनेन प्रभाकर सगळे सोंसतालो. दुसर्‍या दिसासावन सुरेशबुवान प्रभाकराक 
आपले बरोबर दवरलो आनी जेवण खाण सगळें तांचेबरोबर जावंक लागले... 
अशें तरेन लोक वागयतात. कांय अवघ्याच लोकांकडेन समजिकाय आसता. 
कांय जाण अजिबात समजून घेनांत. अशे तरेचे हे मान-अपमान सोंसतना 
जिद्द एकच मनात ती म्हळ्यार हांवे मैफल जिकची! चार लोकांक म्हर्जे गाणे 
भावचें! 

प्रभाकराचो एक विश्वास... इत्सेचें बळ आसल्यार सगळें काम यशस्वी 
जातलेंच... आनी खरेंच प्रभाकराक एक एक करून सुंदर संदी चलून येत 
रावल्यो. 

संगीत क्षेत्रांत लालजी देसाईचें नांव अग्रगण्य. ते बऱयापैकी तबलावादक 
आशिल्ले. प्रभाकराक खूब मानताले. प्रभाकराचें गाणे तांकां खूब आवडटालें. 
एक दीस भाई, म्हणजे पु. ल. देशपांडे हाणे एक रंगसंगीत नावाचो कार्यक्रम 
आखिल्लो. तातूंत 'शाकुंतल' ते “सौभद्र' नाटकांतल्या पदांचो प्रवास 
दाखोवपी कार्यक्रम करपाचो थरिल्लो. पु. ल. देशपांडे हाणी स्वतः तो 

कार्यक्रम आंखिल्लो. गाणी खंयची घेवप तें ताणीच थारायलें. कलाकारय 
ताणी निवडिल्ले. पं.वसंतराव देशपांडे, पं. अभिषेकी, पं. कुमार गंधर्व, 
ज्योत्स्ना भोळे, पं. भिमसेन जोशी, माणीक वर्मा आदि सगळे मोटे मोटे 
कलाकार निवडिल्ले. ताका गाणीय भाईन दिल्लीं. आतां 'नच सुंदरी करू 
कोपा,' “प्रिये पहा रात्रीचा समय सरूनी, राधाधर मधू मिलिंद' अशीं 
तीन-चार गाणीं उरिल्लीं. तीं म्हणपी कोण ना. कोणाक तरी तीं दिवंक जाय 
म्हण्टकच भाई कोण तरी बरो कलाकार सोदतालो. तेन्ना लालजी देसाई 
तांचेबरोबर वाजोवपाक आशिल्लो, ताणे प्रभाकराचें नांव पु. ल. देशपांडेक 
सुचयलें. “एक गोव्याचा मुलगा आहे. चांगला गातोय. भाई तुम्ही त्याला 
बघा. आनी पु. ल. देशपांडेन प्रभाकराक आपोवन हाडलो. प्रभाकराचें 
गाणे आयकलें. ताच्या गाण्याचेर ते खूब प्रभावीत जाले. ' तुझा गळा छान 
आहे. गाणं चांगलं आहे. ह्य प्रोग्राममध्ये तुला गायचे आहे. ' अशें सांगून 
ताणी प्रभाकराक दवरिल्लीं नाट्यगीतां सांगलीं. “नच सुंदरी करू कोपा, द 
आनी “प्रिये पहा. पुणून हीं पदां प्रभाकरान केन्नाच म्हणूना. तातूत तीं गाणी 
नाटकांतलीं मुख्य अशी न्हय. तातूंत लोकप्रीय अशींय न्हय. फकत म्हणून 
वचपाचीं नाटकांतल्या प्रसंगात मोगिका रागार जाल्या म्हणून तो तिका 
“नच सुंदरी करू कोपा' म्हण्टा मागीर “प्रिये पहा’, म्हळ्यार चल, आतां 
वचुंया रात सरली, सकाळ जाली असो ताचो सादो अर्थ. ही पदां म्हणून 
एक्या व्हडल्या गांवप्यामदी आपलो खंय कसो कस लागतलो? हें चिंतूनच 
प्रभाकर जालो नर्वस. खरें म्हळ्यार तेन्ना प्रभाकर बरीचशीं नाट्य गीतां मास्टर 
दीनानाथ मंगेशकराच्या पद्धतीन गायतालो. सुरेशबुवांची गाणी, बाल गंधर्वाचे 
शैलीची गाणी, प्रभाकराक बरींच आवडटालीं. तातुंतले एखादें गा म्हळ्यार 
म्हणूं येतालें. पुणून हीं गाणी ताच्या वांट्याक केन्नाच आयलीं ना. पूण त्या 
खीणाक प्रभाकराक हातांत आयिल्ली संद सोडपाकूय नाका आशिल्ली. 
पु. ल. देशपांडे सारख्या मनशाच्या हाताखाला रावन नवीन शिकपाची संद 
मेळटा! म्हणून चल गांवया' अशें थारायलें. आतां एक्या व्हडल्या मनशान 
आपयलां म्हण्टकच ताच्या उतराकय मान दिवप, हेय एक कर्तव्य आशिल्ले. 
सगळ्या मोट्या-मोट्यांची गाणी जालीं. शाकुंतल ते सौभद्र नाटकामेरेनचो 
प्रवास. नाटकांचे वेळेरेंत सौभद्र सगळ्यांन उसरां हरशीं मैफलीत नावोदीत 
पयली गातात पुणून हांगा सगळे रती-महारथी पयलींच गावन जाल्ले. 
आतांमेरेन प्रभाकर ल्हान ल्हान मैफिली करतालो पुणून असो हो 

एकदम मोटो कार्यक्रम आनी तातूंत गावपाचें आव्हान पेलप म्हळ्यार मोटी 
जबाबदारी. धाकटे मैफलींत चार-चार तास लेगीत गायन करपाचें धाडस तो 
आत्मविश्वासान करतालो. केल्ल्या रियाजाचो एक हुरूप आसतालो. आज 
ही मैफल! तातूंत हांगा नाट्यगीत गावप. पांच ते स मिनटांनी एकदम गावन 
वचप. एका धपक्याक स्वर लावप, वयलो षड्ज लावप आनी रसिकांक 
आकर्षित करप. 

कार्यक्रमात इतले सगळे विद्वान गावन जातकच निमाणे पु. ल. देशपांडेन 
प्रभाकराचें नांव घोशीत केलें. प्रभाकराचे साथीक वसंत आचरेकर तबल्याचेर 
जाल्यार गोविंदराव पटवर्धन हार्मोनियमचेर. त्या काळांतली संगीत क्षेत्रांतली 
विद्वान मंडळी. प्रभाकर तांका पळोवनच थंडगार जालो. मुखार रसिकामदी 
तेन्नाचे गोंयचे मुखेलमंत्री दयानंद उर्फ भाऊसायब बांदोडकारय बशिल्ले. 
बरेच कोण कोण विद्वान लोक आशिल्ले. प्रभाकरान मनाची तयारी करपाक 
कोणाकच पळयनासतना थोडो वेळ दोळे धांपून घेतले. थंड बसलो. स्वत: 
क धीर दीत नच सुंदरी करू कोपा...' गायलो. तें बरें जालें. गिताच्या 
भावांत एकरूप जालो. कारण प्रभाकर ऐन तारुण्यातलो.. तें वय प्रेमभावनेच्यो 
कातकुतल्यो करपी! प्रेमाचीं पदा म्हणपाचेंच. मुखार “प्रिये पहा'चें भाईन 
निवेदन केलें. तें सुरू केलें. सुरेशबुवांच्या गायकीचो योग्य वापर करपाची 
संदी प्रभाकरान हांगा वेवस्थीत घेतली. ताका तांचे झपाट तानेचो हांगा खूब 
फायदो जालो. सुरेशबुवांकडेन तालीम म्हणचे परस तांचे गाणे आयकून जो 
फायदो जालो तातूंत प्रभाकराच्या गळ्यांत सुरेशबाबूंचे गाणे गळ्यांत वेवस्थीत 
बसलें. “प्रिये पहा' मुखड्यार दमश्वास घेऊन अशी झपाटून तान मारली, 
ती तान आयकून लोकांच्यो ताळयोच ताळ्यो. लोक थांबूंकच तयार नात. 
ताळयांचो कडकडाट आयकून प्रभाकर गोंदळून गेलो. प्रभाकर गायत रावलो 
हेवटेन ताळयो चालू... सोंपोबप कशें... चालूच दवरलें पद सोंपतां सोंपतां 
परत वन्समोर! तेन्ना प्रभाकर नमस्कार करूक बागवलो. 

सगळे रसीक कौतुकान पळयतात तें पळोवन प्रभाकर खोशयेन भुरकुटलो ., 
भाऊसाहेब बांदोडकार उठून उबे रावन मोटे अपुरबायेन प्रभाकराकडेन 
पळयताले. तेन्ना भाऊसाहेबांची आनी प्रभाकराची वळख ना. “प्रिये पहा' 
गाणे सगळ्या गाण्या भितर बाजी मारून गेल्लें. लोकांचे कानांत तें साठून 
उल्ले तें आयजमेरेन तशेंच उल्ला... कक क 

रकरण : 8 


भाऊसायब बांदोडकारांचें 
प्रभाकराक उत्तेजन 


प्रभाकर जंय जंय मैफीली करता थंय थंय “प्रिये पहा गायलेबगर 
प्रभाकराक मैफल आटोपती घेवपाक आयज लेगीत रसीक दिनात. गोंयचे 
मुखेलमंत्री भाऊसायेब प्रभाकराक गोंयकार म्हणून वळखनाशिल्लो. ताचें 
गाणे आवडलें म्हणून सांगपाक कार्यक्रम सोंपतकच माचयेर आयले . “ तुमचं 
गाणं फार छान झालं.” म्हणून मराठी भाशेन प्रभाकराक सांगून गेलो. दुसरे 
दिसा द गोवा हिंदू असोसिएशनांत भाऊसाहेबाक एक मिटींग आशिल्ली. थंय 
प्रभाकराच्या गाण्याची चर्चा जाली. ताणे, थंय सगळ्यांक म्हळें, 

“काल, तो एक भुरगो, “प्रिये पहा' बरो गायलो.'” तेन्ना कोणेतरी तांकां 
सांगलें, तो गोंयकार म्हणून. तें कळनाबरोबर भाऊ मुंबयत रावतालो त्या 
फ्लॅटार आयलो आनी आपल्या घरा येवपाखातीर ताणे प्रभाकराक गाडी 
धाडली. गोंयच्या मुख्यमंत्र्यांची गाडी दारान पळोवन प्रभाकर नर्वस जालो. 
“गोंयच्या मुख्यमंत्र्यानी आनी म्हाका कित्याक आपयला ? दादर तांगेली 
बिल्डींग आशिल्ली. थंय ताका ड्रायव्हरान व्हेलो तेन्ना भाऊ देवाचे पुजेक 
बशिल्ले. थंयच्यान उठून आयले. 

“आरे, तूं गोंयचो म्हणून म्हाका खबर ना मरे... प्रभाकरान नमळायेन 
सांगलें, 

“भाऊ, घोड़ो - मंगेश कुळांतलो. म्हापशेचे आमी मुळांत, ' 

“काल म्हाका, गोवा हिंदू असोसिएशनांत गेल्लेकडेन कळ्ळें.'' अशें 
सांगून प्रभाकराक मायेन बसयलो. वासपूस केली. गजाली माल्ल्यो. बऱ्यो 
अर्दवर खबरी मारून प्रभाकराक म्हणपाक लागले, 

““तूं गोंयचो, इतलो बरो गायता म्हणून म्हाका खूब अभिमान दिसता. 
आतां गोंयां तुजें गाणे दवरुंया. बरें करून शीक आनी व्हडलो गायक जावन 
दाखय. भरपूर रियाज कर. तुकां कसली मदत लागता ती. म्हाका सांग... ' 
खासा मुख्यमंत्यांकडल्यान आसली शाबासकी! त्या काळांत हाचेपरस मोटे 
भाग्य आनी कितें? प्रभाकर सुखावलो. कश्टांचे फळ मेळटलेंच मेळटलें, हाची 
खात्री दिसूंक लागली. भाऊन घराव्या तुपान काजू-पिस्ता खीसमीस घाल्लो 
शिरो म्हऱ्यांत हाडून दवरलो. वेवस्थीत खा जेव म्हणून सांगले. बसून सगळो | 
शिरो खाबंक लायलो. मागीर सफरचंद कापून दिलें आनी म्हणपाक लागलो. | 
““गवय जावपाक बरी शक्ती लागता. खाणे-पिणे वाडय. सणसणीत जावंदी 
गाणें. तात्पर्य, बापायभशेन प्रभाकराक त्या खीणाक तांणी प्रेमान वागयलो. 
प्रभाकर सामको भुल्लुसून गेलो. 

सादारण 1968 वर्सासावन प्रभाकराक प्रसिद्धी मेळपाक लागिल्ली. इतले 
सगळें चालू आसतना, आकाशवाणी मुंबय केंद्राकडल्यान रकाद आयलो. 
प्रभाकराचें रिकॉडींग करपाचें आसा, अशें कळीत केल्लें. ताका कशें कळळें 
खबरना. पुणून रंगसंगीत' कार्यक्रमाचे वारे सगळेकडेन पाविल्लें. प्रभाकराच्या 
रूपान गाण्याच्या क्षेत्रांत नवो सूर्य उदेल्लो . 

मुंबय आकाशवाणीचेर मानान आपोवणे 

मुंबय आकाशवाणी केंद्रार रकाद येवचे पयलींच पं. अभिषेकींच्या 
शिशत्वाखाला प्रभाकर आकाशवाणी बी हाय मान्यताप्राप्त गायक 
आशिल्लोच. कारण तेन्ना अभिषेकीबुवानच प्रभाकराक तयार करून शास्त्रीय 
गायनाची आकाशवाणीखातीर ऑडीशन दी म्हणून सागिल्लें. आनी खंयच 
कोणाचो पाठिंबो नासताना, प्रभाकर शास्त्रीय गायनात आकाशवाणीचे 
बी-हाय ग्रेडीन पास जाल्लो. तोय बी मुंबय आकाशवाणीचेर ज॑य खूब सर्त 
आसता आनी धपक्यांत पास जावप ही भोव कठीण गजाल आसता. लोकल 
ऑडीशन पास जातकच. दिल्लीक धाडपाचें रिकॉडींग करतना आपली निवड 
जाल्या म्हणून प्रभाकरान राग बिहाग निवडलो. बिहाग गातकच परिक्षकांची 
निवड म्हणून बहार गावंक लायलो. आतां बिहाग आनी बहार ह्या दोनूय 
रागांनी जमीन आसमानाचो फरक... तरी गायलो. आनी तेन्नाचे काळांत बी. 

हाय ग्रेड मेळप ही खूब मोठी गजाल. सर्वसामान्य कलाकार बी. ग्रेडीन पास 
जातालो. बी. हाय मेळप म्हळ्यार, खरेंच मोटे कश्टाचें काम. 

आतां ह्या वेळार तर आकाशवाणीन प्रभाकराक एका खास कार्यक्रमाची 
किर्त आयकूनच आपोवन व्हेल्लो. हो काळ सादारण 1969 तलो. शास्त्रीय 
संगीत क्षेत्रांत आकाशवाणीचे स्थान तेन्ना अग्रगण्य. आकाशवाणीन कलाकाराक 
आपोवन व्हरप हें तर सामकेंच भाग्याचें. खऱया अर्थान गायक म्हणून उच्च 
स्थानाचेर पाविल्ल्याची ती एक पावतीच आशिल्ली. आकाशवाणीचेर 'नच 
सुंदरी. आनि “प्रिये पहा' ह्या रंगसंगीत कार्यक्रमांतल्या पदांचेंच रिकॉडींग 
केलें. ती पदां आकाशवाणीर लागना बरोबर लोकांचो भलतोच प्रतिसाद 
मेळपाक लागलो. बरे बरे गावपी आनी, बरे बरे आयकुपी लोकांनी प्रभाकराक 
उखलून धरलो. खास म्हळ्यार “प्रिये पहा हे नाट्यगीत पयलेच फावट गावन 
लोकांची शाबासकी मेळोवपी छोटा गंधर्व, हांकायबी ताचें गावप आवडले. 
एक दीस छोटा गंधर्व प्रभाकराक कार्यक्रमाक आयिल्लेकडेन मेळ्ळो. ताणे 
सगळ्या प्रतिश्ठीत लोकांमुखार पं. कारेकाराची तोंड भरून तूस्त तोखणाय 
केली. ताचे फाटीर शाबासकीचो हात मारून म्हणूं लागलो, 

““प्रभाकर, काय सुंदर गाणे गायलास तूं... माझ्यापेक्षा खूप खूप 
चांगला गातोस बघ. मी इतके सुंदर गावूं शकणार नाही बघ. सांगपाचो 
मुद्दो प्रिये पहा' ह्या गीतान प्रभाकराच्या गाण्याक बरे दीस येवंक लागले. 
भाऊन म्हळ्यार मुखेलमंत्री दयानंद बांदोडकारान पं. कारेकाराक मुखार 
खूब मदत केली. कोणाचो तरी वाडदीस करपाचो आनी प्रभाकराक 
कार्यक्रम दवरपाचो. अशें भाऊन जायतेवेळा कार्यक्रम प्रभाकराकळय 
नासतनाच भायल्या भायर केल्यात. प्रतिश्ठीत जाग्यांनी तांच्यो मेळटा 
तश्यो मैफली आयोजित करूंक लायल्यात. एका एका घरांतच कितल्योच 
मैफली केल्यात. ते काळार हजार-बाराशे रुपया दिवपाची व्यवस्था भाऊ 
करतालो. 

दिल्लीत गोंयचो आवाज! 
तेन्ना चवथीच्या दिसांनी प्रभाकर खूब कार्यक्रम घेतालो. एकदां गणपतीच्या 
दिसांनी भाऊ मुंबय आयिल्लो. प्रभाकराक म्हणपाक लागलो, 

{ 
“आरे, तुकां आतां दिल्ली वचपाचें आसा. दिल्ली दरवाजाचो गणपती 
आसा... ते म्हजेकडेन मदत मागतात. गोंय सरकारचे वतीन हांवें तांकां सांगलां. 
एक गायक धाडटां. ताचो खर्च हांव करतां. तूं वता मरे?” प्रभाकरान चौथीचे 
कार्यक्रम घेतिल्ले. तरिपुणून भाऊक ना कसो म्हण्टलो? 'हय' म्हळे. तारीक 
बी लक्षांत घेतली. ते प्रमाण मुंबयचे कार्यक्रम रद्द केले. आनी दिल्ली प्रोग्रामाक 
वचपाक तयार जालो. खरें म्हळ्यार थंय कितल्या मोट्या प्रमाणान कार्यक्रम 
आसतले हाची कांयच खबर नाशिल्ली. भाऊ सांगता म्हणून गेलो. पळय 
जाल्यार सेगीत धा दीस बुजूर्ग गावन गेल्ले आनी धावे दिसा प्रभाकराचें गाणे. 
वसंतराव देशपांडे, सुरेशराव हळदणकार, राम मराठे, माणीकबाई (माणीक 
वर्मा), जोत्स्नाबाई (ज्योत्स्ना भोळे) अशे सगळे लोकप्रिय कलाकार गावन गेल्ले 
आनी शेवटाक प्रभाकराचें गाणे. दवरलां भाऊन. एकवेळ तारीकय मेळळीना 
आसतली. 
पुणून कार्यक्रम मात जबरदस्त जालो. भाऊन खास आशा प्रेक्षकवर्गाक 
कार्यक्रमाक आपयलें. सगळ्या क्षेत्रांतल्या म्हालगड्यांक हाडून, गोंयचो 
कलाकार कसो गायता तें पळयात म्हणून सांगिल्लें. गाणे अप्रतीम जालें. भाऊ 
सामको खुश जालो! कारण ताणे सुचयल्लो कलाकार सुंदर गायलो. गोंयचें 
नांव राखलें आनी भाऊसाहेबांचेंय नांव राखलें. कार्यक्रमाक तेन्नाचे केंद्रीय मंत्री 
यशवंतराव चव्हाण, के. के. शहा, करणदेव आदि केंद्रीय मंत्री, तांचे सहकारी 
हांकां आमंत्रित केल्ले. सगळ्यांनी प्रभाकराचें गाणे मनापासून उखलून धरलें. 
गोंयचे मातयेंतच संगीत आसा. म्हणून गोंयकार संवसारार खंयय गेलो तरी 
आपले रक्तांतले संगीत दाखयता. भाऊन पत्रकारांक आपोवन हाडले. मोटे- 
मोटे वर्तमानपत्राचे संपादक, मुखेली हजर आशिल्ले. ताका लागून सगळ्या 
भारतभर, प्रभाकर कारेकार नांवाचो अप्रतिम गायक तयार जाला अशी नामना 
जावपाक लागली. त्या वेळार भाऊसाहेबांक गोंयचो मुखेलमंत्री म्हणून हेर 
राजकारणी लोक आनी मंत्र्यांनी शुभेच्छा दिल्यो. म्हणून भाऊ सुमाराभायर 
खूश जालो. ताणे पत्रकारांक प्रभाकराची मुलाखत घेवपाक लायली. दोन 
दीस पं. कारेकाराक आपले बरोबर दिल्ली दवरून घेतलो. आपूण रावला 
थंयच पं. कारेकारांचीय व्यवस्था केली. खूब आपुलकेन आनी मायेन पं. 

कारेकाराक ताणे आपल्याच पुताभशेन माया दिली. प्रभाकराविशीं, ताचे 
जिणेविशी सगळें जाणून घेतलें. तेन्ना आगगाडयेंन प्रवास करताले. गाडयेंत 
बसून ताणे दोन गीतां बरयलीं. आनी पं. कारेकाराक दिलीं. ताचे उपरांत गोंयांत 
बो गोंयाभायर खंयय उत्सव आसले कांय भाऊसाहेबाखातीरच प्रभाकराच्यो 
मैफली जावंक लागल्यो. प्रभाकराचें नांव सुचोवन ताणें सांगप, 

““प्रभाकराचें गाणे दवरात. गाणे कशें जाता तें म्हाका सांगात. हांसमुख 
भुरगो तो. राजाभशेन मैफलीची ऐट ताची!'' एकदां, ताच्या चल्याचो म्हळ्यार 
सिद्धार्थाचो वाडदीस आशिल्लो तेन्नायबी प्रभाकराचो कार्यक्रम दवरलो. 
ताचे धाकले चलयेचें लग्न जालें. तेन्नाय प्रभाकराचीच मैफल. मित्राच्या घरा 
कसलेय सुवाळे आसले जाल्यारय प्रभाकराचोच कार्यक्रम. आनी प्रभाकर 
गोंया आयिल्ले फावट कार्यक्रम खंयूय आसूं, पं. कारेकाराक एक दीस घरा 
जेवणाचें आमंत्रण आसतालेंच. आनी म्हऱ्यात बसून आवडीचे नुसतें, गोडशें 
करून घालप. 

एक फावट भाऊसाहेबान गोंयात पणजेच्या मार्केटांत गायन दवरलें. थंय 
बाजारकारांची सत्यनारायणाची पूजा जाता त्या धर्मान प्रभाकराची मैफल. 
हेबटेन मिरसांगो, तेवटेन भाजी-पालो, कड़ण आनी फळ फळावळ आनी 
ह्या सगळ्या मिश्र वासान पं. कारेकारान, रसीक वर्गाक मानवतलें अशेच 
गाणें मांडलें. त्या कोयराच्या वासान लेगीत भाऊसायब तीन वरा कदेलाचेर 
खिळून पं. कारेकाराची मैफल आयकतालो. कार्यक्रम सोंपतकच “घरा यो 
आं'... म्हणून आपोवणों दिवनूच भाऊ गेलो. कार्यक्रमाचै पैशे, पाकीट, 
भाऊ आपूणच दितालो. कार्यक्रम बाजारकारातर्फ दवरिल्लो तरी पैशे भाऊ 
कडल्यान घेवप! भाऊच्या ह्या सभावाचें चित्रण करतना सामको भावना विवश 
जावन प्रभाकर सांगता... “मदत करपी मनीस केन्नाच सांगून करीना. भाऊचेच 
कृपेन गोयांतल्या देवळांनी लेगीत म्हाका खूब गाण्याची सेवा करपाक मेळ्या. 
म्हाड्ोळा कोजागिरीक तर भाऊन कितलेशेच कार्यक्रम दवरल्यात. लोकांक 
पसून दिसतलें... भाऊक प्रभाकर कारेकार सोडून दुसरो कोणूच कलाकार 
येवजना कांय कितें?"' पं. कारेकार आपल्या गोया भेटेत, भाऊच्या सांगातांतच 
उरताले, मैफली घडोवन हाडप प्रसिद्धी मेळोवन दिवप.अशे तरेन भाऊसाहेब 

म्हळ्यार एक प्रभाकराक गॉडफादरच कसो आशिल्लो. 
गोंयकारपण स्वभावांत दिसता 

भाऊन इतले प्रेम दिलां, पुणून हे वळखीचो गैरवापर प्रभाकरान केन्नाच 
केलो ना. भाऊचें नांव वापरून पं. कारेकाराक स्वतःचो जायतो फायदो करून 
घेवं येतालो. पुणून मुळांत दुसऱ्याक त्रास दिवप ना, शक्‍य तो फावोर मागप 
ना, आपल्या बळार, आपल्या कश्टानी जितलें जाता तितलें मेळोबप असो 
पयलींपासून प्रभाकराचो सभाव. तशें पळोवंक गेल्यार गोंयचे उद्देजक चौगुले, 
साळगांवकार, धेपोसारख्या कुटूबांनी प्रभाकराच्यो जायत्यो मैफली आयोजीत 
केल्यात. तांची आनी प्रभाकराची सामकी घरगुती वळख आसा. पुणून केन्नाच, 
' इतले पैशे दी. अशे तरेचें हॉटेल दी. विमानाचोच खर्च जाय... '' असो आग्रो 
केन्नाच ताणें धरलो ना. जें दिलां तें घेवप आनी आनंदान जाता तितली सुंदर 
मैफल मांडप, मैफल रंगूक जाय, ही ताची स्वत:चेरूच जबरदस्ती आसताली. 
अशें एकदां रंगमाचयेर बसलो काय म्हजे इतलो व्हडलो राजा ह्या प्रजेत ना. 
हांबच राजा ह्या ऐटीन मैफल मांडप, म्हण्टकच कार्यक्रम बरो जातलोच हो 
आत्मविस्वास प्रभाकर आजूय उलोवन दाखयता. गोंयांत कार्यक्रम करतना, 
ताका जी आपुलकी, प्रेम आनी सन्मान मेळळो तो मोट्या अभिमानान प्रभाकर 
सांगता. गोंयकार हो मुळांत दानी... सभावान प्रेमळ... कलाकाराबद्दल ताका 
एक आदर मनांत आसा... ताका लागून ताणें केन्नाच मागलेंना, अपेक्षाय 
दवरली ना पुणून ताचे अपेक्षेभायर गोंयकारानी ताचेखातीर केलां. तो खंयूय 
आसू पुणून गोंयकार म्हणून भितरल्यान ताका अभिमान दिसता. तो मुंबय 
रावन मराठी उलयता पुणून कोंकणी काळजाची आनी मनाची भास. ताची 
तुळा कित्याकडेन करू नजो. 

प्रकरण : 9 


प्रभाकराची पयली रिकॉर्ड : 
उमेद आनी विरजण 


आनीक एक गजाल म्हळ्यार एच. एम. व्हीच्या जाळवणदारांनी पं. 
कारेकाराक एच. एम. व्हीची रिकॉर्ड काडपाची ऑफर दिली. पयली रिकॉर्ड 
येता ही कल्पना कितली सुखदिणी! प्रभाकर मनांतल्या मनांत खूब धादोशी 
जाल्लो. पुणून तेन्ना एक रिकोर्ड काडप म्हळ्यार बरेंच कठीण काम. पं. 
कारेकार पु. ल. देशपांडेक वचून मेळळे. तेन्ना कळळें, एच. एम. व्हीक पं. 
कारेकाराचें रिकॉडींग करपाक पु. ल. देशपांडेनूच सांगिल्लैं. आतां पु. ल. 
देशपांडे कडल्यानच “मर्मबंधातली ठेव”, तेची पुरुष दैवाचे' ही पदां शिकून 
घेतलीं. 

“प्रिये पहा’ ताणीच प्रभाकराक रंगसंगीत कार्यक्रमाच्या निमतान 
शिकयिल्लें. ही पदां तयार जायनाबरोबर प्रभाकर रिकॉर्डीग करपाक गेलो. 
नाना मुळे तबल्याक आनी पेटयेक प्रभाकर पेडणेकार साथी तांचेच आशिल्ले. 
पुणून पेटीवालो आयलोच ना. प्रभाकर नवो गायक. हाका आनी कसली 
साथ करतलो? म्हणून तो आयलोच ना.. रिकॉर्डीग तर करपाकच जाय. 
हळदणकर म्हणून एक पेटीवादक आसलो. ताका आपोवपाची तयारी सुरू 
जाली. तांचेकडेन काम करतलो एक सारंगीवादक आसलो. ताकाय बसयलो. 
अशेतरेन त्या वेळावयली ही पयली रिकॉर्ड आयली त्यावेळार अभिषेकीबुवा, 
कुमार गंघर्व, भीमसेन जोशी, मल्लिकार्जुन मन्सूर आदिंच्यो रिकॉर्डी येताल्यो 
पुणून नव्या कलाकारांच्यो करपाक कोण तयार जायनाशिल्ले. तेन्नाच्या त्या 
काळांत एक रिकॉर्ड काडप म्हळ्यार खूब कश्ट पडटाले. एच. एम, व्हीचो 
स्टाफ फडफडपाक लागलो. हो नबो कलाकार आनी कितें दिवे लायतलो? 

मर 

कंपनीक लुकसान करून वतलो. कोणे धाडलो काय हाका... अशे तांचे 
थोमणे चालूच आशिल्ले. रिकॉर्ड खपूंक जाय, पैशे भरून येवपाक जाय 
अशें खूब कितें कितें उलयताले, तें कारेकारांच्या कानार पडटालें. खर्च कपर्न 
करतली पुणून बोवाळ थंय काम करतल्यांचो! जशें काय तांच्याच बोल्सांतलो 
पैसो खर्च जाता! एच. एम. व्ही. चो मुखेली तेन्ना श्रीनिवास खळे. ताणे ही 
रिकॉर्ड जावंचीच म्हणून मनांत धरलें. कितल्योय आडखळी येवं, नुकसान 
जाल्यारय जांव पुणून ही रिकॉर्ड, येवंकचे जाय अशें सांगिनाबरोबर हे रिकॉर्डीग 
जालें. ही पयली रिकॉर्ड, जिचो चडान चड खप जालो. कंपनीक बरो फायदो 
जालो. पयलेच फावट कंपनीन खपोवपाचे बाबतींत रिकोर्ड ब्रेक केलो. ही 
रिकॉर्ड बरीच गाजली. आनी खर्‍या अर्थान एक उत्कृश्ट गायक म्हणून पं. 
कारेकाराक पावती मेळळी. पुणून मनाक जाय तशें समाधान मेळनाशिल्लें. 
अजूनय कितेंतरी करपाक जाय... कार्यक्रम भरपूर जावपाक जाय... आपल्या 
पांयार उबो रावंक जाय. एक स्वतंत्र गायक म्हणूनच घरांतल्यांचो संवसाराचो 
भारय उखलपा इतली तयारी जावंक जाय... ही तयारी चालू आशिल्ली. 
मेहनतीचे बाबतींत पं. कारेकाराक आनीकय खूब कितें करपाक जाय अशें 
` दिसतालें. | 

सवाई गधर्व संगीत संमेलनांन हजेरी 

ल्हान-सान कार्यक्रम चालूच आशिल्ले. तेन्ना पुण्याचे सवाई गंधर्व 
संम्मेलन म्हळ्यार देशांत पयल्या-दुसऱ्या स्थानाचेर. थंय गावंक मेळप 
म्हळ्यार गावप्याक एक प्रतिश्ठा मेळटाली. ही संदय प्रभाकराक लाबली. 
सवाई गंधर्व संगीत संमेलनात गावपाखातीर पं. भीमसेन जोशीन रकाद 
धाडलो. ही खबर 1968 वर्साची. प्रभाकरान समतोच हयकार दिलो. 
बाकीची कसलीय चर्चा केली ना आनी आयोजकांकडेन थेट संपर्क सोदलो. 
ताणी सांगलें, सादारण रातचो इकरांचो वेळ मेळटलो. गावपाक रातचीं 
इकरा म्हण्टकच पं. कारेकारान मनांत मालकंस धरलो. तयारी केली आनी 
आयलो. पुणून प्रत्यक्षान रातची इकरा जावन गेलीं, बारा जालीं, एक जालें, 
अशें करतां करतां तीन जालीं आनी प्रत्यक्षान गावपाचो वेळ आयलो. 
फांतोडेर साडे-तीनाचो वेळ! प्रभाकर सामको नर्वस जाल्लो. कितें करप 
कांयच समजना. आनी आनीक संदीच ना. आयोजकाक आनी किते म्हणून 

विचारतलो? बरें, प्रभाकराच्या आदीं अख्तरीबाई गावंक बशिल्ली. तिचे 
साथीक करमतुल्लासारखे तबलजी. आतां बेगन अख्तरा सारकी गानसम्राज्ञी 
गायतकच प्रभाकर कितें म्हणून गायतलो! वेळ दिल्लो फक्त पस्तीस मिनटां. 
आनी फाटल्यान सींग बंधू गावपाचे आशिल्ले. जालें! रातभर जागरण करून 
बाट पळोवन पळोवन सकाळीं चारांक गावंक बसलो आनी अहीरभैरव सुरू 
केलो तीस मिनटां जातासर आयोजकांची चीट आयली. “आटपून घे.' अहीर 
भैरव आनी एक पांच धा मिन्टानी आटोपलो. मागीर प्रेक्षकांनी कितेंतरी 
लायट गा म्हणून सांगलें. प्रभाकराक कितें करप तें समजना. इतल्यान तांका 
हार्मोनियम साथीक बशिल्ले आप्पा जळगांवकर आनी तबल्याचेर बशिल्ले 
चंद्रकांत कामत हांणी दोगांयनी सांगले... 

“गा तूं आनीक धा मिन्टां. गा कोण काय म्हणीनात. तर ह्या धा 
मिनटान प्रभाकरान प्रिये पहा सुरू केलें.' जाल्यार प्रेक्षकांनी परतून म्हणपाक 
लायलें... “प्रिये पहा, रात्रीचा समय सरूनी, येत उषःकाल हा...' ती वेळय 
त्या पदाक मुदयेर थीक कशी फीट आशिल्ली. हजारांनी प्रेक्षक! लोक उठूक 
लागले. सींग बंधूंक प्रेक्षक, अवघेच उरतले हे शिठुकसाणेनच भीमसेनान 
पयलींच तांका दुसरे दिसा बसपाक सांगिल्लें. 

तो दीस प्रभाकराचो आशिल्लो. प्रेक्षक पिशांभशेन प्रभाकराच्या फाटल्यान 
लागिल्ले. कशेच सोडपाक तयार नात. “प्रिये पहा' गाणे करें रंगलें, कितें 
जालें तें सांगपाकच जायना अशी प्रभाकराची स्थिती जाली. पुणून जालें तें 
इतलें जबरदस्त! तिनूय दीस प्रभाकराचेरच चर्चा. तें गाणे जातकच त्या दिसा 
प्रभाकराक आनीक पांच ते स मैफली करपाचें निमंत्रण आयलें. थंयचे थयच 
मैफली थारोवन उडयल्यो. सांगपाचें म्हणजे जांचेकडेन आपलो कार्यक्रम 
कर म्हणून सांगपाक तेन्नाचो प्रभाकर वतालो आनी सांगून सुद्धां कोण मनार 
घेनाशिल्लो, तांकांय आतां रोखडेंच गाणे दवरपाची ताकतीक लागिल्ली 
ना जाल्यार इतले दीस “मागीर करुया, मागीर करुंया' म्हणून फुडे धुकलपी 
हीच मंडळी. जीणेंत अश्यो खूब गजाली घडत रावतात. केन्ना कोणाचे बरे 
दीस येत म्हणून नेम नासता... वायट दीस आयल्या म्हणून खचून गेल्यार 

शेणलो... ह्या वायट दिसांतल्यानच केन्ना तरी बरे खीण येतातच. ह्या 
विश्वासार जगपी मनशाक नक्कीच बरे खीण मेळटात. तशे ते प्रभाकराकूय 

मेळपाक लागले. | 
काळचक्राचो म्हयमा ! 

खरें म्हळ्यार आपल्यो मैफली जांवच्यो म्हणून खूब जाणाकडेन तेन्ना 
प्रभाकरान तोंड फापुडलें कांय जाणांनी तांकां अक्षरशः ना म्हणून सांगले. 
काय जाणांनी “आमी करूंक शकनांत वो मागीर पळोवया' म्हणून सांगलें.. 
आनी तीच मंडळी सवाई गंधर्व महोत्सवाक पं. कारेकाराची मैफल थारवपाक 
फुडें आशिल्ली. एकदां एका सवडकर म्हणून आयोजकान प्रभाकराक 
आयिल्ली त्याच पावलान परतून धाडला. ' पैशे लेगीत कमी दिल्यार जाता. 
पुणून मैफल करात,'' अशी विनवणी करून लेगीत फावो तसो प्रतिसाद 
मेळळोना. अशें खूब भोगलां प्रभाकरान! लोकाकडल्यानय खूब आयकून 
घेतलां. कारण एखाद्याचे नशीब उजवाडलें जाल्यार तो कलाकार खंयच्या 
खंयय पावता. नाजाल्यार कांय बरे बरे कलाकार सामके खचून वतात. 
जीणेंत निर्शेतात. कांयच घडना. फुडार दिसच ना म्हणून उबगतात. अशे 
तरेचे सामके वायट दीसय प्रभाकरान पळयल्यात. पुणून कोणाक म्हणून 
दुशण दिवप आनी कित्याखातीर? खरें म्हळ्यार प्रभाकरान कोणाबद्दल केन्ना 
वायट उतर काडलेंना. म्हणून ताचे कश्ट लोकांक दिसले ना. निमाणे आपूण 
करता तें आपल्या खातीर. मनाचो घुस्मटमार जालो. पूण कोणाक म्हणून 
सांगतलो? आपले भितर हुंडक्यानी रडप घेवप. आपले आपणेच समादान 
करून घेवप आनी आपलें काम करीत रावप हो तांचो सभाव. पं. कारेकाराचे 
बाबतींत सगळे संगीत क्षेत्रातले लोक ताका वळखताले. पयलीं सुरेशबुवा 
हळदणकार फाटल्यान मागीर अभिषेकीबुवा फाटल्यान तंबोऱयाचेर प्रभाकर 
खूब गायला. ताच्या आवाजाची तोखणाय जाल्या. पुणून मैफल दवरपाच्या 
वेळार ताचो विचार जावंक ना. एकदां मानसीक त्रास जातकच मागीर सगळेंच 
वांकडे दिसपाक लागता. अशा वेळार प्रभाकराक आपले दोस्त पासून परकी 
दिसपाक लागताले. कारण तो तेन्ना सामको एकटो पडिल्लो 

खयतरी कोणाचो तरी आदार हो जायच पडटा. आपणे कितलेंय म्हळें 
तरी वयर सरपाखातीर कोणेतरी हात दिंबचोच पडटा. तसो “प्रिये पहा” ह्या 
गाण्याच्या धर्मान पु. ल. देशपांडेन म्हणजे भाईन प्रभाकराक हात दिलो आनी 
ताचेखातीरच प्रभाकराक सहजपणान इतल्यो गजाली मेळोवप शक्य जालें. 

जाणी जाणी ल्हान-व्हड मनशांनी प्रभाकराक मदत केल्या, तांचे सगळ्यांचे 
प्मरण तांणी कायम आपले यादस्तेंत राखून दवरलां. जाचें ताचें श्रय ताकाच 
मेळूंक जाय. आपणे दुसऱ्याचेर अन्याय करूंक जायना. दुसर्‍यांच्या बळार 
केतेंय मेळ्ळां जाल्यार ताच्या उपकारांत रावूंकच जाय, प्रभाकराचो हो 
स्वभाव. कोणूय आसूं कसोय आसूं, जाणी जाणी प्रभाकराक मदत केल्या तांचे 
स्मरण करप हें ताचें कर्तव्य अशें तो समजता आनी तसोच तो रावताय बी. 
मुंबय शारांत प्रभाकराक जागो घेवपाक मदत करपी रामनाथ बोरकार आनी 
तांच्या कुटूंबाचो आयजय प्रभाकर उपकारी जावन रावला. गोंयां आयिल्ल्या 
फावटीं तो ह्या कुटूंबाकडेन संपर्क सादून आसताच. 

अशे तरेन मैफली सुरू जाल्यो नेटानच पुणून ह्यो मैफली सुरू जातकच 
पसून एक दडपण येवंक लागलें... गाणें वाडोबंक जाय. मेहनत करूक जाय. 
अभिषेकीबुवा इतलो तेंप मुंबय आशिल्ले. 1975 वर्सा बुवा मुंबय सोडून 
पुण्याक स्थाईक जावपाचे आशिल्ले. इतले दीस सुरळीतपणान चलपी तालमेंत 
आतां खंड पडटलो आसलो. म्हणून प्रभाकारान अभिषेकी पुण्याक वचचे 
पयलींच फुडली हालचाल सुरू केली. 

प्रकरण : 10 


दिलीपकुमाराचो सांगात : 
एक फिल्मी योगायोग 


जी. एन. जोशी हांच्या घरा सामकार आशिल्ल्या फ्लॅटान पं. कारेकार 
आनी ताचो इश्ट रघुपती भट रावतालो. पं. कारेकाराचो सदांभशेन तांच्या 
घरात रियाज चालू आशिल्लो. रियाजाक बशिल्ले आसतनाच सीनेनट 
दिलीपकुमार आनी जी. एन. जोशी हांच्या घरा आयले. दिलीपकुमाराचे ते 
चार्टरडू अकौटंट. ताका मेळपाक आयिल्लेकडेन ताच्या कानार प्रभाकराचो | 
रियाज पडलो आनी जी. एन. जोशी दिलीप कुमाराक घेवन घरांत सरळ 
भितर सरलो. दाराक खिळी घालूंक नाशिल्ली. पं. कारेकार शर्ट बी काडून 
फकत पिजाम घालून रियाजाक बशिल्लो. वेळ सांजेचो सात-साडे सातांचो 
पं. कारेकार आनी दिनु पणशीकर थंय रियाजाक बशिल्ले. बरो वेळ दोळे 
बंद करून रियाजच चलिल्लो. आयलो आनी कदेलार बसलो. दोळे उक्ते 
करिनाबरोबर निवळ धवो शर्ट फांत घालून तो मुखार आनी हे दोगूय शर्ट, 
नासतना उगडे. ताका रहने दो, रहने दो' म्हणपाक लागलो. ताणे, लागीं 
लागीं पंदरा मिनटां गाणे आयकलें. गाणें कसले! रियाजच आयकलो. रियाज 
आयकून हमें आपका गाना सुनना है अशे म्हळें आनी तो गेलो... 

हो आसता आपल्या शुटींगानी आमकां थोडोच आपयतलो! अशें पं. 
कारेकारान मनांतल्या मनांत म्हळें. आनी जालें! ते आपआपल्या कामाक 
लागले. पंदरा एक दीस जावन गेल्ले, जोशीन एक दीस रकाद धाडलो, 

“प्रभाकर, तुका दिलीपकुमारान आपयला. '' रकाद येना बरोबर खीणभर 
सपनांत आशिल्लेवरी पं. कारेकाराक जालें. पुरायपणान गोंदळून गेलो. पं. 
कारेकारान म्हळे, 'खंय वचपाचें ताका मेळपाक?' तो म्हणपाक लागलो, 

''मद्रासाक (म्हणजे आतांचें चेन्नय) तुका हांव घेवन वतलो. तुवें फक्त 

हजेबरोबर येवप पं. कारेकारान म्हव्ठें 'गाणेबी दवरतले वा आयकतलो 
ब्राल्यार तबलजी, पेटीवालो नाका? ' 

“ताची काळजी तूं करू नाका, अभ्यंकर म्हणून एकटो ठेको धरपी 
आसा. ताका घेवन वचूंया. तुका व्यवस्थित ठेको मेळटकच जालो. तें कितें 
क्षकांसमोर गाणे न्हय!'' जोशीची ही जाप... 

आतां आयुष्यान दिलीपकुमाराकडेन वचपाची संद येता, तीय बी 
द्रासाक! थंय ताचे “राम और श्याम' पिक्चरचें चित्रीकरण चलिल्लें. जालें! पं. 
कारेकाराची स्वारी मद्रासाक पावली. दुसऱ्या दिसा सकाळचे विमान! जिवितांत 
पयलेच फावट प्रभाकर विमानान बसलो. हाचे पयलीं विमान पयसुल्ल्यानच 
येतना वतन पळयल्लें. म्हण्टकच पयलेच फावट विमानान बसपाचो योग 
आयलो तो दिलीपकुमाराखातीर. इतली बरी वेवस्था हॉटेलांतली! पयलेच 
फावट पं. कारेकारान पळयल्ली. मद्रासचें सामके टॉपमोस्ट हॉटेल, थंय 
बयर दिलीपकुमाराचो एक सूट आनी सकल प॑. कारेकाराक आनी ताच्या 
साथीदाराक मेळून एक डबल रुम. जी. एन. जोशीक दुसरो रुम. कारण तांका 
हिशोबाचेर चर्चा करपाची आसताली. म्हण्टकच सददां रातचें आमी मेळप. 
तांचें शुटींग दीसभर चालू आसतालें. शुटींग सांजे सात-साडे सात मेरेन 
सोंपतालें आनी रातचें मागीर ते गाणे आयकूंक बसताले. तांकां न्हीदचे पयलीं 
गाणे आयकुपाक आवडटालें. आनी पं. कारेकार बी दिसभर बेकार! फक्त 
रियाज करप. रातचो खरो दिसवडो सुरू जातालो. मोटे उमेदीन दिलीपकुमार 
एक दीस म्हणपाक लागलो, 

“प्रभाकर मुझे अहीर भैरव सुनना है। वो भी अभी आज '' अशे पद्धतीन 
तांची फर्माईश चालू आसताली. 

पंदरा दीस त्या हॉटेलांत ते रावले. सददां रातचें गाणे आयकुपाक 
दिलीपकुमार येतालो. रातचो आयकूंक बसलो तर फांतोडेर तीन-साडेतीन 
मेरेन गाणे चालू. ताचेबरोबर सिने तारका वहिदा रेहमान, प्राण आनी हेर सह 
कलाकारय आसताले. सगळींच बसतालीं. तांका आयकूक नाका जाल्यार 
पसून सगळ्यांक बसचेंच पडटालें. कारण त्या तेपार दिलीपकुमार म्हळ्यार 
सगळ्यांचो दादा... गाणे सोंपतकच सगळीं बरोबर जेवतालीं. वहीदा रेहमान 
तशी पं. कारेकाराची खूब बरी दोस्त जाल्ली. तिच्या घरा दोन-तीन फावट 
ताचें वचपय जाल्लें. तिका गाण्याची खूब आवड आनी खूब बरे सभावाची 

बायल. तिका केसरबाईचें गाणे आवडटलें. तिच्यो चिजो म्हणून तें गा म्हणून 

तिणें सांगप. अमकोच राग म्हणून बी तिका सांगूंक कळनाशिल्ठें. तिचे शैलीन | 
मारिल्ली तान-बीन वहिदा रेहमानाक खूब आवडटाली. पुणून दिलीपकुमारान | 
मात पंदराचे पंदराय दीस राग-अहीरभैरव, तातूंतली द्रुत बंदीश गावपाक 
लावप. अहीर भैरवाची द्रूत चीज ताका सामकी प्रिय आशिल्ली. 

“वही मुझे सुनाओ प्रभाकर... वही चीज मुझे अच्छी लगती है! ' ताणें 
म्हणप. 

“पिया बीन चैन नही आये' ही बंदीश. अशेतरेन दोन तीन फावट आपल्या 
शुटींगाच्या दिसांनी दिलीपकुमारान प्रभाकराक गावपाक व्हेला. वर्साचीं वर्सा 
त्या काळांत शुटींग चालू आसतालें. ताच्या मुंबय बंगल्यारय खूब फावटी 
प्रभाकराच्यो मैफली जाल्यात. एक फावट ताणे घराकडेन पाटील म्हणून 
कोणाक तरी आपयल्लो. हो पाटील ताचो पयलींचो पी. ए. आशिल्लो. 
प्रभाकराचें गाणे ताका आवडटलें. त्या दिसा पं. कारेकारान मालकंस 
गायिल्लो. अशे करून करून दिलीपकुमार पं. कारेकारांचो बर्‍यापैकी इश्ट 
जालो. 

सिने-नट म्हणून दिलीपकुमाराचें स्थान फिल्मी क्षेत्रांत खूब मोटें आशिल्ले. 
तो जरी मोटो नट आसलो तसो सिनेमाची निर्मिती, लिखाण, दिग्दर्शन ह्या 
सगळ्या गजालीनी ताची हुकुमत आशिल्ली. मुख्य म्हळ्यार ताका संगीत 
खूब बरें समजतालें. सुरश्री केसरबाई केरकार, उस्ताद अमीर खाँ सारख्या 
बुजूर्ग लोकांचें गाणे ताणे खूब आयकल्लें. ताका लागूनच रियाजी आवाजाची 
गोलाई ताका भावताली. खूब बरी कळटाली. स्वर लावप कसो! वयल्यावयर 
स्वर लावून सादर केल्ले गाणे ताका आवडनाशिल्लें स्वर लगातेही तय्यार 
आवाजकी तुरंत पहचान होती है। अशें तो खूबदां उलोवन दाखयतालो. पं. 
कारेकाराच्या सभावासकट ताचें गाणे दिलीपकुमाराक आवडटालें. 

आदीं मदीं एकामेकाकडेन फोनाचेर बी ते वरभर उलयताले. तरी पुणून मोटो 
मनीस, मोटे कलाकार म्हणून उलयताना पसून पं. कारेकार भिडेतालोच .पं. 
कारेकार तेन्ना पिरायेनूय ल्हान आशिल्लो. श्रीमंत किंवा प्रतिश्टीत मोटो मनीस 
स्वतःबद्दल कितें चितत सांगू नजों. आपूण मोटो मनीस म्हणून आपल्याकडेन 
बी हो बरेपण जोडटा अशें कितें तरी ताका दिसना मूं? अशें सर्वसादारणपणान 
तेन्ना पं. कारेकारांक दिसतालें. हाचे पयलीं ताका बाकीकडेन तशे अणभवूय 

प्रायिल्ले म्हण्टकच, आपुण जावन असल्या मनश्या फाटल्यान वचप ना. 
गाणी आपूण जावन संपर्क दवरलो जाल्यार मागीर आपले मर्यादेन वागप. 
गुणून दिलीपकुमाराचो प्रभाकराचेर खूब मोग आशिल्लो.याद आयली, 
:हणटकूच मदींच फोन करतालो. 

““प्रभाकर किधर है? आज जरा गाना सुनना है।'' अशें करून मदींच 
पनाक लहर येता तेन्ना तो आपोवन व्हरतालो. तो पं. कारेकारांच्या 
जिवीतांतलो खूब सुंदर योग जावन आशिल्लो. 
` दिलीप कुमारान पं. कारेकारांक दोन तानपुऱ्यांच्यो जोडी दिल्यात. 
कारण पं. कारेकारान ताचेकडल्यान पैशे केन्नाच घेतलेना. गाना सुनना है 
म्हण्टकच मागीर क्या देदूं आपको?' म्हणटकच आपका आशिर्वाद दे दो 
बस और कुछ नहीं।' म्हणून प्रभाकर चलूंक लागतालो. ताका लागून एका 
इश्टागतीच्या नात्यान कितेंतरी दिवपाक जाय म्हणटना सुंदर, नक्षीकाम 
केल्ली, हस्तीदंताची कोरीव काम केल्ली, तानपुऱ्याची जोडी हाडून इनाम 
म्हणून ताका दिल्ली. 

““तुम इतना अच्छा गाते हो और ऐसा क्यूँ करते हो? अपने कलाकी 
किंमत बढावो,'' अशें म्हणून सी. एन. जोशीकडल्यान पं. कारेकाराक 
रकाद येताले. पं. कारेकार तेन्ना वयानय ल्हान आनी परिस्थितीनय गरीब. 
त्या काळांत सगळ्यान मोटी गरज दिसताली ती रियाजाखातीर तानपुर्‍्याची. 
बरेच फावट खंयूय कार्यक्रम करपाक वतलो जाल्यार तानपुऱ्यांची जोडी पं. 
कारेकाराकडेन नाशिल्ली. बाकिच्या गायकाकडल्यान वा विद्यार्थ्यांकडल्यान 
मागून व्हरची पडटाली. आयज इलेक्ट्रीक तानपुरे आयल्या, इंटरनेटाचेरय 
मेळटात. जग मुखार पावलां, पुणून पं. कारेकारासारखी प्रामाणिक गायकाची 
निश्टा मात पळोवंक मेळना. खरें म्हळ्यार दिलीपकुमारासारखो प्रतिश्ठीत 
सिनेनट पं. कारेकाराचेर इतलो फिदा आशिल्लो, तो ताका कितेंय दिवपाक 
तयार आशिल्लो. पं. कारेकारान मात ताचो मात्तूय दुरुपेग केलो ना. तुका कितें 
जाय म्हणून विचाल्लें तेन्ना प्रभाकराच्यान पैशे मागू येताले, फिल्‍मी दुनियेत 
पार्श्वगायन मागूं येतालें, फिल्मानी काम करपाचो प्रस्तावय मांडू येतालो. 
चैशे कमोवपाखातीर कितेंय मागूं येतालें. पुणून पं. कारेकार तेन्ना आपलो 
रियाज जावपाक जाय, तयारी जावपाक जाय आनी बरो गायक जावपाक 
जाय हेंच ध्येय घेवन जगतालो. ताणे दारांन आयिल्ले लक्ष्मीक पयस केली, 

आनी सरस्वतीचो ध्यास धरलो. 

तंबुऱ्याची जोडी आपल्या इश्टागतीची निशाणी म्हणून सांबाळून दवरपाचो 
निर्णयच पं. कारेकारान घेतलो. सुंदर नक्षीकामान कोरांथिल्ले हे तानपुरे 
पळयतकच प्रभाकर खोशयेन धादोस जाता... दोन कलाकाराचे नातें कितलें 
निवळ आनी पवित्र आसू येता हाची ही एक सुंदर देख! एका फिल्मांत घडटा 
तसोच हो योगायोग आशिल्लो. 

[करण : 11 


पडित सी. आर. व्यासार्चे 
पान्नीध्य : भक्कम बैठक 


पंडित सी. आर. व्यास हो अभिषेकीचो गुरू आनी गुरूबंधूयबी. कारण ते 
दोगूय पं. जगन्नाथबुवा पुरोहिताकडेन शिकताले. तांचे गायकींत आनी गाण्यांत 
वेगळें वजन आशिल्लें. दुसरें म्हळ्यार शास्त्रीय संगीतातल्या बंदिशीर्चे भांडार 
आशिल्ले. वेगवेगळे राग पद्धतशीरपणान मांडपाची एक शिस्तबद्धता तांचेकडेन 
आशिल्ली. व्हडले विद्वान मनीस! पं. सी. आर. व्यासाकडेन गाणे शिकपाचें 
प्रभाकरान थारायलें. आनी त्या प्रमाणे अभिषेकीबुवांक ताणे कळीतय केलें. खरें 
म्हळ्यार अभिषेकी बुवा पुण्याकच शिकपाक यो म्हणून सांगताले. पुणून तें शक्‍य 
नाशिल्लें. वेळाची मर्यादा आनी आर्थीक नदरेंतल्यानय परवडपाचें नाशिल्लें. ते 
शिवाय प्रवासानच दीस काबार जावपाचो म्हण्टकच पं. सी. आर. व्यासाकडेन 
शिक्षण घेवप थारलें. 

पं. जगन्नाथबुवांचोच शिश्य तबलावादक भाई गायतोंडे, हो प्रभाकराचो बरो 
इश्ट. जगन्नाथबुवा उत्तम गायक तर आशिल्लेच पुणून ते बुजूर्ग तबालावदकय 
आशिल्ले. गाणे शिकचे पयलीं ते तबलें शिकताले. उस्ताद तिरखवाँ खाँ साहेबाचे 
ते शिश्य. तबलावादनातय विद्वत्ता आशिल्ल्यान तांचे तबल्याचे शिश्य उत्तम तबलें 
वाजयताले. तातूंत भाई गायतोंडे हो तर बुजूर्ग वाजोवपी. तर पं. अभिषेकीबुवा, 
सी. आर. व्यास आनी भाई गायतोंडे हे तीगूय जगन्नाथबुवांचे शागीर्द... म्हणटकच 
भाई गायतोंडेचे वळखीन व्यासबुवांकडेन शिक्षण घेवपाखातीर विचारपाक गेले. 
ताणी सहजपणान हयकार दिलो आनी व्यासबुवाकडेन शिक्षण सुरू जालें. विद्या 
घेवपाची भूक लागतकच ती मेळोवपाखातीर सदांच आपली झोळी रितीच दवरची 
पडटा. कितलोय शीक. झोळी भरचना. आनीक आनीक शिकचें अशें दिसता. तशें 
पं. कारेकाराचें जावंक लागलें. पं. सी. आर. व्यासांकडेन भरपूर बंदिशी. अनवट 

राग, ताची मांडणी, लयकारी ह्यो गजाली तो घेत रावलो. आयज लेगीत गायनाचें 
कोणायकडल्यान शिक्षण घेवपाक प्रभाकराची तयारी आसता. खुबश्यो गजाली 
उरल्यात, त्यो घेवपाक जाय कळपाक जाय ही इत्सा ताका कायम आसाच. 
1975 च्या काळात पं. सी. आर. व्यास हांचेकडेन शिकप सुर जालें. पं. 
व्यासानी पं. कारेकारांक मुक्‍त कंठान विद्या दान केलें, हें प्रभाकर भावनाशील 
जावन सांगता 
बैठक मारतनाच राग कसो सादर करप. राग सादर करतनाच राग स्पश्ट कसो 
करप, प्रत्येक घराण्याची खासीयत. कांय गूण, ठळकपणान कशे दाखोवप ह्यो 
गजाली पं. सी. आर. व्यासानी प्रभाकराक खूब बरे रितीन समजायल्यात. 
ग्वालीयर घराण्याची मेकळो, जोरान आवाज लावपाची शैली, धृपद आंगान, 
लयकारीनच मुखार वचपाची पद्धत, बोल-तानांतल्यान गमकाचो केल्लो प्रयोग. 
मागीर सपाट तान कशी, खंय घेवप, हें दाखयलेंच. पुणून ताचेबरोबर आग्रेवाल्यांचो 
संगम कसो नकळत जुळोवन हाडप तेय सांगले. आग्रेवाले बंदीश खूब सुंदर आनी 
स्पश्टपणान मांडटात. आग्रा घराण्यानय एकदम मेकळो आनी गरज पडटा थंय 
थोडोसो तंत्रीक शैलीन आवाज कसो लावप हेय ताणी शिकयलें. बोल आलाप, 
बोल तानो लयीबरोबर शब्द कशे भरप हेंय खाशेले पण व्यासबुवान प्रभाकराक 
शिकयलें. ह्या दोनूय घराण्याचो संगम रचून पतियाळा घराण्याचे गायकीन गाणे मदींच 
कशें रंगान भरप, हेय प्रभाकर नकळत पं. सी. आर. व्यास हांचेकडेन शिकलो. 
ह्यो सगळ्यो गजाली सांगतना राग कसो मांडप आसता, रागाचो भाव कसो 
प्रकट करप, तातूतले खयचे स्वर कशे पद्धतीन लावप, रागाची जी चौकट आसा, 
ती सांबाळून गावप कशें.... कारण चौकट सोडून गांवक जायना हें तांचें बंधन 
आसतालें. रागाची चौकट सांबाळूंकच जाय. मागीर लायट गाण्यांत मात तुमी 
चौकट मोडूंक शकतात. कारण सुगम संगीताक रागाचें बंधन केन्नाच लागना. ह्यो 
सगळ्यो गजाली सांबाळून लेगीत शिटुकसाणेन रागाचो विस्तार कसो करू येता, हें 
ताणी खूब बरें विस्तारून सांगले. राग केन्नाच कमी पडूक जायना. राग गायतां गायतां 
तो चडत वचूक जाय, रागाचे जें उच्च बीज आसा तें गायतना सांबाळपाक जाय. 
अश्यो खूब गजाली ताणी जाणीवपूर्वक शिकयल्यो. ताणी चिक्कार बंदिशी दिल्यो. 
प्रभाकरान खूब राग शिकून घेतले. खूब गाणे आत्मसात केलें. पं. कारेकाराच्या 
सांगितीक गिन्यानात खूब भर पडली. आतां मात खर्‍या अर्थान कितें तरी करतां, 
अशें प्रभाकराक दिसूंक लागलें. कारण एका विद्वान मनशाच्या म्हऱ्यांत वचून तो 

॥माणिकपणान शिकतालो. 

आनी मुख्य म्हळ्यार मोट्या मोट्या बुजूर्ग मंडळींचे गायकीचेर ते चर्चा करताले. 
कोणाची गायकी कशी आशिल्ली ह्यो सगळ्यो गजाली व्यासबुवा विस्तारून 
पांगताले. विद्वता आसून लेगीत व्यासबुवांकडेन एक सार्देपण आशिल्लें. तांचे 
विचार, उलोवणे, सामकें सादें. जगन्नाथबुवांचे गायकीचो बरोचसो भाग व्यासबुवांनी 
प्रभाकराक समजावन सांगिल्लो. अभिषेकी बुवांनी गायकीची नदर दिली पुणून सी. 
आर. व्यासानी हे नदरेक एक भक्कम अशी बैठक दिली. जातूत प्रभाकराक एक 
वेगळोच आत्मविश्वास आयलो. 

राग शुद्धता राखप गरजेची 

व्यासबुवाकडेन चर्चा करतना हो मनीस भयंकर कडक आसा अशें भासतालें. 
कारण प्रत्येक गजाल जबरदस्त शिस्तीन ते सांगताले. प्रत्येक राग सांगतना ते 
त्या रागांतली प्रत्येक गजाल फोडून सांगताले... गायतना दोळे बंद करून गावप 
ना. रागाची ताकद कमी पडटली. दोळे उगडे दवरून गा म्हण्टकच मांडणेक एक 
आत्मविश्वास येतलो. गौड मल्हार, गौड सारंग, नट मल्हार, नटभैरव अशे वक्र 
स्वरूपी राग मांडटना करें तंत्र वापरप ही कला व्यासबुबांनी पं. कारेकाराक दिली. 
हे राग व्यासबुवांनी पं. कारेकाराकडल्यान वेवस्थीत करून घेतले. ताचे गायकीचे 
पयलीपसून पं. कारेकाराक आकर्शण आशिल्लेंच. कांय बंदिशी तांचेकडल्यान 
मागून घेतल्यो आनी स्वतःच्या समादानाखातीर त्यो करून घेतल्यो. व्यासबुवांनी पं. 
कारेकाराक मनापासून समाधानकारक अशी तालीम दिली. राग गायनाची सामकी 
शास्त्रशुद्ध पद्धतीन खूब बरी नदर व्यासबुवांनी प्रभाकराक दिली. प्रत्येक राग गायता 
आसतना दोळ्यासामकार रागाचें संपूर्ण चित्र व्यासबुवान ताच्या सामकार दवरलें. 
रागाच्यो खूबी सांगल्यो. मांडपाची शैली सांगली. म्हणून आयजपसून, ताणी 
शिकयल्ले राग संपूर्ण चित्रणासकट पं. कारेकाराच्या गळ्यांत बशिल्ले आसात. 
ताका लागून पं. कारेकाराक राग दर्शन करपाची एक वेगळीच कला आंगवळणाक 
पडल्या. रागाची शुद्धता राखूनच राग सादर करपाक जाय. एका रागाचो विस्तार 
करतना ताचे स्पश्ट रूप आपणांक पयलीं दिसपाक जाय, ही शीस्त पं. सी. आर. 
व्यासांचे आशिर्वादानाच आपणे लावून घेतल्या अशें पं. कारेकार आत्मविश्वासान 
सांगता. आनी ताका लागूनच एखादो राग सादर करून जातकच, तकलेक 
कसलेच कश्ट घेनासतना पं. कारेकार एका रागांतल्यान दुसरो राग मात पसून वेळ 
काडिनासतना सुरू करूंक शकता. ताचें स्वरज्ञान सामके पक्के आसा. राग -विस्तार 

करतना मोट्या विश्वासान तो परिपक्वतेची वाट चालत आसता. | 

म्हणूनच आयज- काल खंयच्याय कार्यक्रमाक वतकच गावप्यान राग सारखं 
मांडलो ना जाल्यार पं. कारेकाराची तकली दुखूंक लागता. पं. कारेकार ह्या संदर्भार 
उलयतना सांगता... यमन रागासारखे राग गायतना आमकां भायर वचपाची गरजच 
पडना. तांतूत भितर इतलो स्वरविस्तार करूं येता धा जल्म पावचे ना. पुणून तो राग 
मांडटनापसून खंयतरी वेगळोच जागो घेवप आनी रागाची सोबीतकायच मिटोवन 
उडोवप हाका कितें अर्थ आसा? बरें आयच्या गावप्याक किते ना करून माणसुकी 
ना... ते म्हणटात, आमी प्रयोग करतात. हो कसलो प्रयोग? रागाक एक चौकट 
दिल्ली आसा. ते चौकटींत राबुनच तुमी प्रयोग करात न्हय! चौकटीच्या भायर वचून 
कसलो एक्स्परमेंट? प. कारेकाराक हो प्रस्न सुटून सुटना. कारण आयकूंक वता थंय 
विचारूंक शकना. पुणून वायट दिसता. पं. कारेकाराचें म्हणणें - फुडले पिळगेक 
आमी वायट देख घालून दितात. तांका कशें घडोवप हें म्हालगड्या गायकांचेर 
अवलंबून आसा. ना जाल्यार तांका मागीर खरें कितें तेंच कळूंक पावचेंना. 

अधिकृतरित्या पं. व्यासांचो शिश्य 

प. सी. आर. व्यास हो बुजूर्ग गायक. आनवट रागांचो साठो. खूब नव्यो 
बंदिशी. कांय बंदिशी स्वतः तांणी बांदिल्ल्यो. ताका लागून व्यासबुवांचो शीश्य 
परिवारय मोटो. पुणून, खरेपणान, राग-शुद्धता आनी शास्त्रशुद्धता सांबाळून राग 
माडपी तांचो एकमेव शीश्य म्हळ्यार पं. कारेकार. बाकीचे शीश्य गायताले बरे. 
पूण रागाची हुकुमत दाखोवपी विद्वत्तापूर्ण मांडणी पं. कारेकारच करतात. 

ताका लागून पं. व्यासाच्या शिश्यां भितर खरो अधिकृतरित्या हो एकमेव 
शिश्य म्हणपाक हरकत ना. तश्यो व्यासबुवानी बंदिशी खूब जाणाक दिल्यात. 
वाग्गेयकारांनी पासून तांची चीज घेवून आपल्या रचनांनी सादर केल्या. पुणून एक 
राग गावन जायना बरोबर सट्ट करून तेन्नाचे तेन्नाच दुसरो राग सुरू करप हें एक 
अजापच. एका रागांतल्यान रसीक भायर सरचोच आसा. तांका चिंतपाक पासून 
वेळ दिवप ना. स्पश्टपणान तितल्याच ताकदीन आनी आत्मविश्वासान दुसरो राग 
शास्र-शुद्धताये सकट स्पश्ट मांडपी पं. कारेकारांचो तो हुकमी स्वर. 

पं. सी. आर. व्यास, हांच्या गाण्या उपरांत इतल्या आत्मविशवासान मुखार 
वचपी एकदम दुसऱ्या रागांत रिगपी पं. कारेकारच हातूंत मात्तूय दुबाव ना. 

स्वतः प. व्यासय ही गजाल मान्य करताले आनी बरेच फावट आपल्या 
मैफलींतय तें कारेकाराचो उल्लेख करताले. ७०७ 

प्रकरण : 12 


““गुरु शिटकायता 
कुरवांनी...'' 


आयचे नवे युवा पिळगेक आनी कारण नासतना प्रयोग करतां म्हणून 
सांगीत गेले जाल्यार ती पिढी ताचेपरस फुडलो प्रयोग सुरू करतली. मागीर 
परंपरेक धरून आयिल्ल्या गजालींचो विसर पडटलो. आमचे जाण्टेले गायतात 
तशेंच आमीय गायतात, अशें जर युवा पिढीन आमकां सांगलें जाल्यार तांकां 
आमचे सारख्यानी जाप कितें दिवप? आतां केन्ना केन्नाय चुकून नकळत कांय 
गजाली सट्ट करून येवन वतात. पुणून ती गळ्याची गम्मत. पुणून जाणून 
बुजून रागाची चौकट सोडून गावचे न्हय, अशें पं. कारेकार प्रामाणीकपणान 
कळकळीन सांगता... 

तालीम हें उतर शास्त्रीय संगीताक खूब मोलाचें. एखादो गुरू शिश्याक 
तालीम दिता आनी ताचेकडसून कांय गजाली करून घेता, ही तालीम 
म्हत्वाची. गुरुमुखार ही तालीम घेतात ती कित्याक लागून? गुरूकडेन धा धा 
वर्सा काडटात कित्याक? रिकोर्डीवयलें वा आयज काल सी डी वयलें गाणें 
आयकात आनी शिकात न्हय! आसा शक्य! 

गुरू कितें सांगता... सुराचें वजन सांगता, सूर कितल्या वजनान 
लावपाचो? गंधार कितल्या वजनान लावपाचो? तीव्र मध्यम कितल्या वजनान 
लायतात? हें गुरू मुखारच शिकचें पडटा. तालीम म्हळ्यार हेंच शिकप, 
गुरून म्हाका हो सूर असो लावपाक सांगला तो चडय ना आनी कमीय ना. 
बरोबर. योग्य तसो लावंक जाय. तो तो सूर त्या त्या रागाक सोबसारखो 
लावंक जाय. रागाचो एक आविश्कार तयार जावपाक जाय. समजा, आमी 
राग छायानट गायतात थंय छायनटाचोच आविष्कार तयार जावपाक जाय. 
तो खंयच केदार, कामोद अशा लागींच्या रागाकडेन दिसूंक जावना. ताची 

सुरावट मोटे चलाखीनच करपाक जाय. ही नदर गुरूच दिता. 
राग मांडपाची शिस्त 

सी. आर. व्यासांच्या राग मांडपाचे शिस्तीचो प्रभाव पं.. न 
पडला. पं. कारेकार स्वतः राग मांडपाकडेन खूब जतनायेन रागाची शुद्धता 
बाळगिता. राग विलासखानी तोडीची तालीम घेतनाचो अणभव सांगतना 
पं. कारेकार म्हणटा, 

... विलासखानी तोडी राग गायतना ती भैरवीच जाता. ती तशी जावंक 
जायना. कशी जातली? जावचीच ना. तालीम जर तुका वेवस्थीत लाबल्या. 
जाल्यार विलासखानी तोडीचें बंधन तूं तोडूंकच शकना. हें वर्तूळ. ह्या 
वर्तुळाच्या भायर तूं वचूंकच शकना. आनी वचप कित्याक? हे रागाचें वर्तूळ 
म्हळ्यारच आमची शास्त्रीय संगीताची परंपरा आसा. हे परंपरेच्या भायर 
वचून तुमी हांव एक्सपिरमेंट करतां म्हणून सांगू नाकात. अशें सांगपाची 
गरजच कित्याक पडटा? नवें घडोवपाचो हावेस सगळ्यांक आसता. पुणून 
तें घडयतना आसा तेच परंपरेंत इतलें आसा, आमकां बच्योच गजाली आज 
साठ-पासश्ठ वर्साचेरय कळनांत वा समजनांत. ती जाणून घेवचेपयलींच 
कसले नवे प्रयोग करतले आमी? । 

आयज काल नवे नवे प्रयोग करतना आतां नवे राग निर्माण जातात. 
एखाद्या रागांतलो एक स्वर वर्ज्य करप आनी प्रयोग करप. पं. कारेकार 
म्हण्टा, करात, ना न्हय. पुणून जें कितें केलां ताका शास्त्रशुद्धतेची परंपरा | 
दाखोवनच करात. पं. सी. आर. व्यासांची तालीम घेतना तांकां एक वेगळी 
नदर मेळळी. तांतुतल्यानच घरंदाज गायकीची वाट सोदपाची एक शक्त. 
ताचेमदीं आयली. सी. आर. व्यासाकडेन सादारण 1975-76 वर्साच्या 
दरम्यान, प्रभाकर शिकपाक गेलो. ताचे नंतर बरीच वर्सा व्यासबुवांकडेनच 
शिकप चालू आशिल्लें. राग-गायनाचे बाबतींत व्यासबुवांनी प्रभाकराक 
इतली नदर दिली त्या खातीर, आपणे गुरू बदलचो अशें ताका केन्नाच 
दिसलें ना. गुरू बदलून करतलो कितें? पश्चातापाक मात पड़पाचें. अशें 
मनापासून ताका दिसतालें. आनी मुख्य म्हणजे मैफलीचे जे राग आसात ते 
आतां गळ्यांत बशिल्ले. 

...सांजेची यमन पुरिया नंद, बागेश्री आदी, सकाळचो भैरव, तोडी, 
बिलावल तातूंतलें कांय प्रकार. दनपरां, सारंग, सारंगाचे प्रकार, शुद्ध सांरग, 

'ड सारंग, मधमाद सारंग, लंका-दहन सारंग, रातचो, मालकंस, दरबारी, 
पेग, जोगकंस जाल्यार फांतोडेर ललत, अशे मैफलीचे राग थारिल्लेच 
॥सतात. ते परत परत गावप जातात. हेर अनवट राग मुख्य रागाउपरांतच 
वपाचे. 
मैफलीचें तंत्र 
मैफलीचें म्हणून एक तंत्र आसा. मैफलीर्चे राग खंयचे खयचें, हो म्हत्वाचो 
दो. एखादो अनवट राग मदीं गावक शकता पूण मुख्य राग प्रचलीत असोच 
'वचो पडटा. केन्नाकेन्ना तोच तोच राग परत परत एके मैफलीत गावप जाता. 
परशं कित्याक हो प्रस्न पडटा. पुणून पं. कारेकाराचें म्हणणें... तोच तोच राग 
रत परत गायलो तरी ताची मांडणी प्रत्येक फावटी वेगळी आसता. परत 
र्त तेंच गायता अशें रसीक म्हणूकच शकना. परत परत एकाच गवयाचें 
गाणे आयकुपाक रसीक गर्दी कित्याक करतात? ताचें गाणे, ताची मांडणी 
आवडली म्हणूनच न्हय? आतां हजारांनी प्रेक्षक आसतात. सगळे प्रेक्षक त्या 
फलाकाराक चड फावट आयकल्ले आसनात. थोडे नवे आसतात. तांका 
तो राग नवोच थारतलो. 
एक फावट पं. कारेकारान सकाळीफुडें सुखियाँ बिलावल गायलो. 
लोकांक पटलोच ना. कसलो राग हो ? असो लोकांचो अभिप्राय जालो. पुणून 
सुखियाँ बिलावल हो जयपूर-अत्रीली घराण्याचो राग आसा. गायक पन्नास 
राग शिकिल्लो आसलो जाल्यार तातुंतले पंचवीस राग तो मैफलीत बिनधास्त 
गाबंक शकतलो. बाकीचे राग ताका येतले, पुणून मैफलीन मांडपाखातीर 
न्हय. स्वतःक समजून घेवपाखातीर. व्यासबुवानी पं. कारेकाराक सदांच 
सांगप... तोच राग गावपाक कांयच हरकत ना. पुणून तो राग परत मांडटना 
स्वत:क तो राग नवीन भासपाक जाय. तातूंत आपूण कितें करीना ते करपाचो 
यत्न करूंक जाय म्हण्टकच आपसूकच राग मांडणीत आनीक नावीन्य येवंक 
लागतलें. एकाच रागाचो वेगवेगळ्या पद्धतीन विचार करू येता... वेगळो 
विचार म्हणजे नेमकें किते? तो कशे पद्धतीन करूं येता? ह्या गजालींची नदर 
व्यासबुवांनी पं. कारेकाराक बेस बरी दिली. 
पं. सी. आर.व्यास हो एक खूब विद्वान गायक. तांचो शिश्य परिवारय 
बी खूब मोटो. पूण तांचे मैफलीचेर रसीक पुरायपणान फिदा जाले अशें 
क्वचितच घडलां. ताचे विद्वतेक मात संगीतप्रेमी, संगीत जाणकार रसिकांनी 

खूब प्रतिसाद दिला. पुणून तांची विद्वता सर्वसामान्याच्या | 
गेल्या. पं. कारेकारान पं. सी. आर. व्यासांच्यो मैफली खूब आयकल्यात. हृ. 
मैफली आयकता आसतना तो आपलो गुरू म्हणचेपरस आपूण एक संगी. 
रसीक, संगीत दर्दी वो एक विद्यार्थी म्हणून आयकल्यात. वेगवेगळे तरेन हृ 
मैफली आयकल्यात. तातूंत तांची मैफल कशी वेगळी थरू येताली हाचे 
विचार केला. गुरू ह्या नात्यान पं. सी. आर. व्यास हांच्या गायनाचे संस्का' 
आपणायतान पं. जितेंद्र अभिषेकी आनी सुरेशबुवा हळदणकरांचे आपल्याचे 
पडिल्ले संस्कार पयसावचे नात हाची काळजी घेतल्या 

पं. भीमसेन जोशी, पं. कुमार गंधर्व , हांच्यासारख्या गायकाच्या रंगतदा. 
मैफलींचेर पं. कारेकार मनसोक्तपणान उलयता. मैफल गाजोवपी कलाका 
म्हणून हांचोच आदर्श पं. कारेकारान सदांच दोळ्यांसामकार दवरला. विव्दत्त 
आनी सादरीकरण ह्यो दोन वेगवेगळ्यो गजाली. परफॉर्मींग आर्टिस्ट आर्न 
टिचर ह्योय वेगळ्यो गजाली. विद्वान, जाणकार हो बरो कलाकार सादरकते 
आसतलोच म्हणून सांगूक जायना. म्हणूनच गवय म्हणून आपलो फुडाः 
घडयतना पं. कारेकारान मोट्या कलाकारांकच आपले आदर्श म्हणून पळयले. 
पं. भीमसेन जोशी, पं. कुमार गंधर्व इ. सारख्या कलाकारावरी आपली 
मैफल रंगूक जाय, हो पंडितजीचो ध्यास आशिल्लो. म्हणूनच पं. सी. आर. 
व्यासांच्यो मैफली आयकतना लेगीत तांचे विद्रत्तेकडेन आनी रागशुद्धतेकडेनच 
पं. कारेकारान चड लक्ष दिलें. ह्या संदर्भातच पं. सी. आर.व्यासांची मैफल 
चालू आसतानाची एक खबर पं. कारेकाराक याद आसा. 

एके मैफलीत पं. सी. आर. व्यासांचे गाणे सगळ्यात निमाणे दवरिल्लें. 
मैफल रंगोबपी कलाकार येवन जातकच पं. सी. आर. व्यास गावपाक 
बसले. गाणे चालू आशिल्लें. आनी प्रेक्षकामदीं प्रभाताई अत्रे सारख्यो 
बुजूर्ग गायिका बशिल्ल्यो. गाणे चालू जालें, तशें त्यो अदीं मदीं पं. 
कारेकाराकडेन नदरेचो एक कटाक्ष मारताल्यो. व्यासांचे गाणे आयकतना पं. 
कारेकाराच्या तोंडार कसलो भाव प्रकट जाता ताची उत्सुकता घडये तिका 
लागिल्ली आसतली. खरें म्हळ्यार संगिताचेर अभिप्राय दिवपाचे बाबतींत 
पं. कारेकार खूब प्रामाणीक. पुणून सी. आर. व्यासांचे गाणे मात बग्गी 
बसून आयकता, तोंडारय कसले भाव दाखयना. म्हणून अजापान ती ताका 
पळयताली 

आत्मचिंतन 

गाणे जशें रंगता तशी प्रेक्षकवर्ग प्रतिक्रिया दिता. आतां एखादो कलाकार 
न्ना रसीक जावन गाणे आयकूंक बसता तेन्ना ताणेयबी थंय बसून तितलोच 
प्रामाणीक रावन व्यक्त जांवचो पडटा. सांगपाचें तात्पर्य म्हळ्यार रागांची 
प्राणी कशी करप हो एकच विशय धा-बारा वर्सा तो शिकलो. ताचे उपरांत 
प्रात पं. कारेकारान आपल्या गाण्याचेर एक निर्णयात्मक विचार पक्को केलो. 
जें कितें आतां मेरेन वेगवेगळ्या गुरूकडल्यान घेतलां ताचोच रियाज करप 
आनी ताचेरूच भर दिवन स्वतःचें अशें वेगळेंच गाणे मांडपाचो यत्न करप. 
खूब शिकला पुणून शिकून कितें करपाचें? हे राग मैफलीत मांडपाक मेळप 
जावप हैं म्हत्वाचे आनी त्या प्रमाणे ताचे यत्न सफळ जायत रावले. ण. 
जितेंद्र अभिषेकी पं. सुरेश हळणदकार आनी पं. सी. आर. व्यास ह्या तिनूय 
गुरूकडल्यान आपल्याक मानवल्ल्यो गजालीच ताणी आपणायल्यो आनी 
स्वतंत्रपणान मैफली करपाक सुरू केली. 

पुणून ताचे उपरांत आयजमेरेन जंय जंय, जें बरे दिसलां तें ते तो लज, 
भीड धरिनासतना शिकत रावलो. आजून शिकत आसा. थंय प्रभाकर ल्हान 
व्हड असो भेदभाव करिना. नवोदीत, भजनी कलाकाराकडल्या वा सादे गायन 
शिकोवपी मास्तरांकडल्यान पसून पं. प्रभाकरान चिजो, भजनां घेतिल्लीं 
आसात. थंय ताका उणेंपण बी दिसना. संगीत कलेत ह्या सगळ्या गजालींक 
माफ आसता. खरेपणी प्रभाकर सांगता... ल्हान मोटो कोणे केला? कोणें 
थारयलां? म्हजेकडेन जें ना, तें म्हाका शिकपाक जाय. तें म्हाका शिकपाक 
जाय तें हांव कोणाकडेन आसा ताचेकडेन शिकतलोंच. 

नवो गुरू करपाचो विचार थांबयिल्लो, तरी कांय नवी चीज घेवप, रागाची 
चलनां समजून घेवप, तानेचो प्रकार जाणून घेवप हें चालूच आसता. आपल्या 
उतार वयाचो परिणाम आवाजाचेर जाताच. पुणून ताचीय तयारी गवयान ऐन 
पन्नाशीतच करपाक जाय. तानेची गती कमी जाता तेन्ना ती तान लयकारी 
बरोबरच घेवंक जाय. शक्ती सांबाळून दवरूनच आतां पं. कारेकार मैफल 
मांडटा. म्हणून अजूनय मैफली जातात. 

जलद तानेचो गळो कमी जावंक लागता तेन्ना मध्यलयीच्या तानांचे 
वेगवेगळे प्रकार पं. कारेकारान सुरू केले... आतां जाणटेपण येतकच 
आवाजाकडेन आजनेरी करून उपेग ना. कोणतरी सांगपी मनीस ह्या वयान 

भी 
लेगीत जाय पडटाच. भुरगे वयार गळो सहज सट्ट करून चलता तसे 
उतारवयान तो चलना, तेन्ना मध्यलयीचें काम करचें पडटा. घडाळ्याच्य 
सेकंद काट्याबरोबर लयकारीन ह्या प्रयोगाचेर विचार करपाकच जाय. ह्या 
मध्यलयीच्यो तानो आपल्या तरुण वयांतय गायकान घोटोवंक जाय म्हणटकच 
मुखार मागीर त्रास जांवचोना. आनी ताणय येवचोना... पं. कारेकारान 
आपल्या ऐन पस्तीशी - चाळीशीतच हो विचार पक्को करून दवरिल्लो 
म्हण्टकच आयज तांची मैफल पयली इतलीच ताकद दाखोवपी, घडये 
ताचेपरस चड खोलायेन आनी आत्मविश्वासान मांडप जाता. देखून दूरदृश्टी 
आसप गरजेचे. सतत मैफली जिखप ही एक कला. तिचेर एक विशिश्ट 
पद्धतीन पं. कारेकारान विचार केलो म्हणून तांची मैफली सदांच जैतीवंत 
थारली. अशे तरेन परिपक्वता वाडत गेली. पं. कारेकाराचें गाणे भरीव आनी 
भक्कम जावंक पावले. 
घराण्याचो घरंदाजपणा 
पं. सुरेशबुवा हळदणकर हो प्रभाकराचो पयलो गुरू. आग्रा घराणे आनी 
जयपूर घराणे ह्या दोनूय घराण्याचे गायकींत तो शिकील्लो. ताचे पयलीं तो 
बर्वेबुवांकडेन शिकतालो. म्हणून ग्वालीयर घराण्याची थोडीशी गायकी तांच्या 
गळ्यांत बसली. पुणून जयपूर आनी आग्रा गायकी ताच्या गळ्यांत बशिल्ली 
आशिल्ली. गणपतराव देवसकर आनी जगन्नाथबुवा पुरोहीत ह्या दोगूय 
जाणाकडेन तो खूब शिकिल्लो. आनी सुरेशबुवांकडेन शिकतना प्रभाकराक 
तशी घराण्याची बी व्हडलीशी जाण नाशिल्ली. पुणून मागीर मात ल्हवूल्हवू 
ह्या गायकीचो उलगडो ताका जावपाक लागलो. घराणी म्हळ्यार किते? 
घराणी कसली कसलीं आसात? खंयच्या घराण्याचे गायकीची खाशेलेपणां 
किते आसात? हें पं. कारेकारक ल्हवूल्हवू कळपाक लागलें. बुजूर्ग मंडळीच्या 
सांगातान जेन्ना पं. कारेकार बसतालो तेन्ना तांचे उलोवणे कानार पडटालें. 
तशीं संगीतातलीं घराणी खूब आसात. पूण मुख्य घराणी चार. ग्वालीयर, 
जयपूर, आग्रा आनी किराणा. ह्या घराण्याचें वेगवेगळे गूण आसात. प्रत्येक 
घराण्याचे बंदिशीवयल्यानच केन्ना केन्नाय तें घराणे वळखुपाक येता, अशे 
म्हालगडे गायक म्हण्टात तें पं. कारेकार आयकून जाणा आशिल्लो. जयपूर, 
ग्वालियेर, आग्रा आनी किराणा ह्या सगळ्या घराण्यांच्यो म्हणून खास बंदिशी 
आसात. ताचेवयल्यानच तीं घराणी वळखू येतात. ही ग्वालेरची बंदिश, ही 

॥ग्राची आनी जयपूरची अशेतरेन हो घराण्यांचो अभ्यास करता करता पं. 
'रेकाराक समजलें. सगळ्या घराण्यांक आपल्यो बंदिशी आसतात. आनी 
[च्या घराण्याचे गायकच त्यो गायतात. अर्थातच ह्यो पयलींच्यो गजाली. 
गातां गायनांत तशें उरूना. सुरेशबुवाकडेन शिकतना एक एक तालीम प्रभाकर 
गायकतालो. जयपूर घराण्याच्यो तालमी पं. कारेकारान आयकल्यात .तश्योच 
गन्नाथबुवांच्यो सुरेशबुवाकडेनच न्हय तर तांचे हेर शिश्याक दिल्ल्योय 
[लमी प्रभाकराक आयकूक मेळ्यात. 
जयपूर घराण्याची तान, तानेचे पलटे ह्यो गजाली शैलीन वतात. लयीक 
रूनच हे लोक तानेचे प्रकार करतात. जयपूर घराण्यांच्यो तानो ह्यो दम 
वासाच्यो आसात. तानेचे वेगवेगळे प्रकार एकामेकामदीं जुळोवप, तान 
कट करून दुसरो प्रकार भितर भरसूवप ह्यो गजाली प्रभाकराक अणभवान 
[मजुपाक लागिल्ल्यो. बैठकी जाताल्यो तेन्ना तांच्या गाण्यांत त्यो कळपाक 
नागिल्ल्यो. जयपुरची तान म्हण्टना प्रभाकरान आयकल्ली केसरबाई केरकार 
हांची तान. सपाट पुणून तेच तानेक वेगळी कशी कशी करप हें प्रभाकराक गाणे 
आयकून आयकूनच कळूंक लागिल्लें. ताचे नंतर प्रभाकरान ही तान आपणे 
फरप कांय ना हो विचार केलो, तेन्ना ही तान सोंपी आसा. आयकूकय बरी 
देसता. एका श्वासान घेंव येता. ती आसा तश्शीच प्रभाकरान तयार केली 
आनी आपल्या गळ्यांत बसयली. हे तानेचें वजन लक्षात घेवंन ती मैफलीत 
पक्कीच घेवप हो विचार प्रभाकरान पक्को केलो. आपल्या गळ्यांत ही तान 
फीट्ट बसयली. प्रत्येक रागाचे सुरवटीप्रमाण ती तान प्रभाकरान पक्की करून 
उड़यली. 
आग्रा घराण्याची तान वेगळी आसा. दमश्वास आग्राचेच तानेन 
आसा. मदीं-मदीं तोडप करपाचो प्रकारय आसा. आग्रा घराण्याचीय 
तान प्रभाकरान मेहनतीन गळ्यांत बसयली. एकदां बसोवप म्हणून थारलें 
कांय मागीर फाटी फुडें विचार करप ना. अर्थांत मुळांत आवाजाक फिरकी 
आशिल्ली. 
आवाज फुटप : एक संकट 
ऐन, जुवानीत वयान पावल दवरतना पं. कारेकार वेगवेगळ्या घराण्यांच्या 
तानांचो विचार करतालो. वेगवेगळ्या घराण्याची एक एक तान आपल्या 
गळ्यांत बसोवपाचो यत्न करतालो. आनी इतल्यान मदींच वयांत येवपाच्या 

ह्या काळांत ताचो नजाकतदार सुंदर आवाज अकस्मात फुटलो. 

सुरेशबुवांच्या घरांत आसतनाच ही गजाल घडली. दोन तीन वर्सा ताका 
खूब त्रास जालो. मानसीक ताणय भरपूर आयलो. आवाज परतो जाग्यार 
कसो हाडपाचो हें ताका समजनाशिल्लें. सुमारा भायर निर्शेवणी येताली. 
भुरगे वयार हो ताण सोंसप ताका पेलनाशिल्लो. इतलो तेंप सहजतायेन 
फिरपी सुंदर आवाज अकस्मात भसाडो जाल्लो. सुरेशबुवांबरोबर उंचेल्या 
टोंकदार पट्टेन गावपाचो आवाज आता उरूक नाशिल्लो. अशे परिस्थितीन 
नेमको आपणे आवाज खंयच्या पट्टेन सुरू करप हेय ताका कळनाशिल्लें.. 
तो सुदारतलो कांय ना हेय तो नकळो आसलो. हाचेर पर्याय कितें? तो 
धुस्पल्लो . 

स्थीर षड्ज - स्थीर आवाज 

भुरगो प्रभाकर बरोच नर्वस जाल्लो. पुणून ताका बऱ्याच जाणांनी 
समजायलो, 

“आरे अशें जाताच, आतां असो आबूज जावन उपेग ना. आतां. 
आवाज कमोवपाचो.'' पुणून तो कसो कमोवप? हो प्रस्न पं. कारेकाराक 
तेन्ना सतयतालो. मागीर पं. कारेकाराक काय अणभवी आनी म्हालगड्या 
इश्टांनी सल्लो दिलो. “स्थीर षड्ज लायत वच. खर्ज मेहनतीचो रियाज तुका 
करचो पडटलो. प्रभाकराक सुरेशबुवांकडेन रियाज केन्नाच सांपडलो ना. तो 
एकदम वयलो सा लावनच काम करतालो. चडान चड पंचमांतल्यान सुरवात 
जाताली. ताचो आवाजच चढी आशिल्लो. सकयल गावपाची ताका संवयच 
नाशिल्ली. ताचे गावपाचे राग सगळे चडशे वयले स्वरांतलेच आसताले, 
उत्तरांग प्रधान स्वरुपाचे. शंकरा, हमीर अडाणा, भूप अशे राग तो गायतालो . 
गाण्यात पसून मध्य सप्तकात रूपकांत तो आलापबी चड करिनाशिल्लो . 
मुळांत सुरेशबुवांच्या आवाजाची क्वालिटी बरी. वयर सहज वतालो आनी 
वयल्या सप्तकांतच तो चड काम करतालो. मध्य सप्तकांत काम खूब कमी. 
मंद्र सप्तकाचे तर तो वाटेकच वचनाशिल्लो. उंचले पट्टेन गावन तो रसिकांक 
सहजपणान भुलयतालो. वयलो पंचम मेरेन तो आवाज सहज लायतालो . 
पांढरी चारातच ताणे गावप. तें आयकूंकय बरें दिसतालें. 

मन-बुद्धी स्थीर दवरून काम करपाचें तें वयच नाशिल्लें. आनी तातूंत _ 
आवाज फुटलो. तेन्ना सुरेशबुवा सतत मैफलींनी व्यस्त आसताले. ताचे 

|टल्यान सतत गांवचेंच पडटालें. आनी हे स्थितींत सारखे गावप ताका 
मनाशिल्लें. प्रभाकराची गावपाची पट्टी जाल्ली काळी एक. सुरेशबुवांची 
गळी चार बी तशी! आतां कितें करतलो? गावंक तर जाय. म्हण्टकच जमता 
सो आवाज फेंकप. दुसरो पर्याय नाशिल्लो . अशे करून थोडो थोडो आवाज 
थीर जायत गेलो. तरी पुणून प्रभाकरान खर्जाची पसून तशी व्हडलिशी 
हनत करून घेतलिना. करपाक नाका म्हणून न्हय तर सुरेशबुवांनी खर्ज 
हनत स्वतः केन्नाच केली ना. ताच्या आवाजाचे जातीक लागून ताका 
रजय पडलीना. म्हण्टकच शिश्याक ती दाखोवपाचो प्रश्‍नच आयलो ना. 
रण केली जाल्यार गुरूंच्या मुखार बसूनच ती करपाची आसता. प्रभाकर 
,4 तास सुरेशबुवांबरोबर. कशी आनी खंय मेहनत करतलो ? “लोक आपले 
गांगताले, खर्जाची मेहनत करपाकच जाय.आवाज स्थीर जावपाक ताचो खूब 
आदार जाता. पुणून ती चुकीचे पद्धतीन केल्यारय आवाजाची वाट लागता. 
त्या वेळार बाळकराम म्हणून गायक आशिल्लो. तो पं. कारेकाराचो बरो 
इश्ट जाल्लो. पं. कारेकार ताका ह्या खर्ज मेहनतीविशी विचारतालो. कारण 
नोच एक तेन्ना लागीचो असो बरो संगीत शिक्षक आशिल्लो, जाचेकडेन 
प्रन मेकळेपणान पं. कारेकार तेन्ना उलोबंक शकतालो. प्रभाकराक तो 
सांगतालो, 

“आवाज लायतना सामको हलको आवाज लाय. आनी आवाज 
हलकोच दवर.” पं. कारेकारान बाळकरामाचो रियाज आयकलो. खर्ज 
मेहनत आयकली. तेचप्रमाणे प्रभाकरान हलको आवाज दवरून खर्ज मेहनत 
सुरू केली. बाळकरामान प्रभाकराक वेवस्थित समजावचें. 

“सगळें गुरूसारखेंच करूं नाका. ताचो आवाज वेगळो. तुजो वेगळी. 
सारखो सारखो वयर गावप नासता. जितल्या प्रमाणात आनी जसो अस्ताई 
अंतरा गायतात. तशेंच गावप. अंतऱयाचेर वतकच थोडेशे वयले स्वर लावन 
परत अस्ताई घेवन आपल्या सदाच्या पट्टेचेर मध्य सप्तकात काम सुरू 
करें”... बाळकरायाचें हें सांगणे आयकून रियाज करतना. पं. कारेकाराक 
ल्हवूल्हवू कळपाक लागलें. मागीर ल्हवूल्हवू आवाज ताब्यांत आयलो. वर्स 
दोन वर्सानी तो जाग्यार आयलो. मागीरच काळी दोन पट्टेत प्रभाकर नीत्याक 
गावंक लागला. गावपाखातीर ताका काळी दोन ही पट्टी योग्य थारली. 

प्रकरण : 13 


खर्ज मेहनत कशीं करची? 
प्रभाकाराची पद्दत 


खर्ज मेहनतीचो इतलो त्रास आनी घुस्मट सोसून तेन्ना पं. कारेकार खूब 
सावरिल्लो. खर्ज मेहनत कशी करची. आवाज तयार करपी भुरग्यांक आनी. 
आवाज फुटपी वयार येवपी चले भुरग्यांक वेवस्थीत हाताळूंक जाय. हे 
नदरेंतल्यान पं. कारेकारान खर्ज मेहनती संदर्भात पुस्तकां वाचून जाणकारांक 
विचारून खूब म्हायती घेतली 

तेन्ना ताका समजलें, खर्ज भरतना एकदम हलके आवाजान भरपाचो 
आसता. आवाज जितलो सकयल वता तितलोच व्हरप. हवा आनी कॉर्डस्‌ 
धरून ताचो उपेग करप... केसरबाई केरकार करताली. मल्लिकार्जुन करतालो, 
भीमसेनजी करतालो, कुमार गंधर्वान मात चड खर्ज मेहनत करूना. मुळांत 
ताचो आवाजच बरो आशिल्लो... अभिषेकीबुवा भरपूर खर्ज मेहनत 
करतालो. हेर गायकांनीसुद्धा हीं जुनीं पुस्तकां वाचल्यांत आनी ते प्रमाणे 
आपलो आवाज घडयला. अर्थातच गुरूच्या सहवासात राबुनच प्रभाकरान 
बी. आर. देवधराचें आवाज साधना शास्त्र हें पुस्तक वाचून काडलें. तातूंत 
'आवाज-फुटणे' म्हणून एक भाग आसा तो सामको पाठ केलो. आवाज | 
फुट्टकच मेहनत कशी करप, आवाजाची मर्यादा कशी सोदून काडप, आवाज 
जितलो सकयल बता तितलोच व्हरप जबरदस्ती करप ना, वयर वता तितलोच | 
व्हरप, चड ताण दिवन वयली पट्टी लावप ना, अश्यो बर्‍्योचशो गजाली. स्वर 
यंत्रात जाल्लो बदल लक्षांतक घेवनच मेहनत करप. हें सगळे पं. कारेकारान | 
वाचून मेहनत चालू दवरली. त्याशिवाय पं. भास्करबुवा बखले, उत्साद अमीर 
खाँ सारख्या खर्ज -प्रधान आवाज आशिल्ल्या गायकांनी रियाज कसो केला | 
हेय समजून घेतलें. मुखार पं. कारेकार एका निर्णयाचेर येवन बरोचसो स्थीर | 

लो. तो म्हळ्यार प्रत्येकान आपल्या आवाजाच्या सभावीक मर्यादेतच 
हनत केल्यार आवाज बिगडपाचो संभव खूब कमी आसता. ह्यो सगळ्यो 
जाली वाचून आनी प्रत्यक्षांत समजून घेतकच पं. कारेकाराक मुखार उजवाड 
'सपाक लागलो. मागीर पं. कारेकारान गाण्याच्या क्षेत्रांत मेळटा ताचेकडेन 
1 चर्चा सुरू केली. 
खर्ज मेहनती बरोबर गायकीचो विचार आनी विस्तार 
पं. कारेकार सांगता... उस्ताद अमीर खाँ घेतलो जाल्यार ताचो आवाज 
[लंद शांत स्थीर. हो आवाज खर्ज मध्य तार सप्तकांत तितल्याच वजनान 
फेरतालो. आनी गायकी अतिशय शांत आनी स्थीर, तशीच धीर-गंभीर. 
१ अती शांत वजनदार दिसताली खरी पुणून सर्वसामान्य रसिकांक ताची ही 
गांत गायकी तितली आवडनाशिल्ली. 'कितें हो रडटा! ' अशे कांय जाण 
-हण्टाले. पुणून खरेपणान जाका अमीर खाँच्या गायकीचे मर्म कळ्ळां तांणी 
पात अमीर खाँची गायकी उखलून धरली. 

कांय गावप्यानी तर अमीर खाँ सारखीच आपली गायकी करपाचो 
प्रामाणीक प्रयत्न केलो. कारण आस्ते आस्ते अमीर खाँ लोकांक आवडूंक 
लागिलो. पटंक लागिलो. आयज राशिद खाँ, अमीर खाँकच कॉपी करता. 

अमीर खाँ बरोचसो आत्मसात केला. खरें म्हळ्यार 
अभिषेकीबुवा तेन्ना ग्वालीयेरचीच गायकी चड गायतालो. अभिषेकीबुवा 
मागीर बदललो. कारण मुर्क्यांनी गावपी बडे गुलाम अली, शांत खंय 
गायतालो? ताची सगळी गायकी अशी फिरक्यो घेवनच आसताली. तशे 
अमीर खाँ मात आपलें गाणे स्थीर दवरलें. शान्त घरंदाज दवरलें. आनी 
लोकांक आयज तेंच गाणे आवड़टा. इतलेंच न्हय तर आयज सगळे गायक 
तेंच आयकून आयकून आपली गायकी तेच दिशेन वळयतात. 

, प्रभाकर मुखार सांगता, आयज लोकांक शान्त गायकीच आवडूंक 
लागल्या. एका एका स्वराचेर न्यास करून करून ल्हवूल्हवू मुखार वच. 
एका गंधाराचेर चार फावट पांच फावट वचप म्हण्कटकच लोकांकय व्हरायटी 
मेळटा... 

खरें म्हळ्यार ही इन्दोर घराण्याची जरी म्हळी तरी ही किराणा 
घराण्याचीच पद्धत. आतां आग्रा घराणे, धृपद गायकीकडेन लागीं आसा. ते 
लोक नोम तोम करताले. हातूंत भावना आसात. पुणून आग्रेवाली गायकी 

चड तांत्रीक आसा. फैय्याज खाँ सुंदर गायतालो. खूब लोकांक ताचें | 
आवडटलें. आग्रेवाल्यांचे अशे खास राग आसात. जोग वा जोगकंस हो 
रागच जगन्नाथबुवा पुरोहितानी केला. ते भायर छायानट, बिहाग, आनी 
जोग हे राग पयलींच्या काळांत दोन तीन भशेन गायताले. एक शुद्ध निषाद 
दवरून गायताले. मागीर शुद्ध निषाद काडून उडोवनच गायताले. आतां. 
कांय जुने गायक तो गायता आसताना दाखयताले. पुणून फैय्याज खाँ निषाद 
लायनाशिल्ले. मागीर शुद्ध निषाध कमी लावनय कांय जाण गायताले. 

पं. कारेकार जोगकंस गायता. तांचो हो राग जगन्नाथबुवांच्या परंपरेतल्यान 
आयिल्लो. अशे कितलेशेच गायक आयकून, आयकून तांचे खाशेलेपण' 
जाणून घेवन घेवन पं. कारेकार गाणे कशें आसचें हाची जाणवीकाय 
घेवपाक लागली. ह्या विशयाचेर प. कारेकार भरभरून उलयता... गाण्याक । 
एक विलंबीत जाय.बंदीश स्वच्छ म्हणूक जाय. चार फावट बंदीश म्हणूक | 
जाय. एकदां म्हणून चलना. ही जुनी परंपरा आसा. पोरनी परंपरा म्हळ्यार | 
कितें? पयली अस्थाई अंतरा संपूर्ण म्हणून घेवप आनी परत अस्थाईक हात 
घालपाचो. मागीर संपूर्ण रागदर्शन करून, वयल्या षडूजाचेर वचचे पयलीं. 
अस्थाई म्हणप आनी अंतऱयाक हात घालप. अंतर्‍याचेर गावप. अंतर्‍याचेर : 
गावन जातकच संपूर्ण अंतरो परत म्हणप आनी मागीर परत अस्थाईचेर येवप. 
गावन परत अस्थाई पूर्ण करून अंतरो गावप आनी निमाणे अस्थाई अंतरा 
गावन घेवप. मुख्य उद्देश आवाज तापूंक जाय. ही अर्थांतच पद्धत आग्रा 
घराण्याची आशिल्ली. मागीर मागीर ती कमी जाली. आयजकाल आवाज 
लागना. मेहनत तितली आसना. त्या काळांत आवाज पटापट लागतालो. 
आतां सगळो काळच बदल्ला. हें सांगताना पं. कारेकार खंती जाता. तांणी 
स्वतः मेहनत करून कांय नव्यो चिजो घडयल्यात. | 

बोल अणभवाचे : खर्ज मेहनतीन आवाज जड जाता 

...खर्ज मेहनतीन आवाज जड जाता. म्हणून खर्ज मेहनत करून जातकच 
पलटे घोटूंक जाय. खर्ज करून थांबवप ना. थांबल्यार आवाज तसोच जडच 
उरता. ताका मोबीलीटी येवपाक पलटे घेवप, तेयबी मध्यलयीन घेवप. फास्ट 
न्हय. ल्हवू ल्हवू गावन मागीर फास्ट गावप आनी मागीरच रियाजावयलो उठप. 
ताचेपयलीं न्हय. रियाज तसो जालो काय मागीर सा लावन बसप जितलो. 
वेळ लागता तितलो वेळ एका श्वासान “सा' लावन बसप. तोय आकारान 

चप. सा स्थीर जातकच मागीर इल्लो इल्लो गंधार थीर करप म्हणजेच 
5 एक सूर सरळ करत वचप.... ही रियाजाची रीत प्रभाकराक समजली. 
आकराचो रियाज आयज पासून असोच चालू आसा. सकाळीं वरभर हो 
धराज करप. आतां षड्ज लागतासर प्रत्येक गावप्याक कितलो वेळ वता ते 
प्राण चड कमी वेळ लागतलोच. पुणून सर्व सामान्यपणान कमीत कमी एक 
; तरी लागताच. अभिषेकीबुवा तर षडूजच वरभर लायताले. म्हण्टकच 
#व्याक एक वजन येता. 
` आकार लायतना पसून अभिषेकीबुवा ॐळकारान लायताले. एक 
सकेन हो ३+काराचो षड्ज वेवस्थीत आकारान अर्द-वर, वर-भर लावन 
जरपाचो. तोय बी सकाळीं पांच बरांचेर, सूर्य उदेवचे आदीं, अशी ही 
'याजाची पद्धत आसा. सूर्य येवचे पयलीं रियाज जावपाक जाय ही एक प्रथा 
गासा. आनी ह्या प्रथेफाटल्यान विज्ञानीक नदरूय आसा. ही पद्धत जावन 
आसा आमच्या रियाजाची. आतां दुसरी पद्धत. आवाजाची रेंज वाडोवपाची 
पासात जाल्यार- 
सारेगमप धनी सांऽ - एक जालो 
रेगमपधनीसारेऽ 
रेसांनी ध प म ग रेऽ - दुसरो 
गमपधनीसांरेंग 
गरेसांनीधप मग - तिसरो 
अशें करून पंचम प मेरेन वाडोवप आनी थीर करून दवरप. अशी ही 
रियाजाची पद्धत आसा. कश्याय कसो रियाज करूक जायना. करचोय न्हय. 
आतां भुरगे रियाज करता तांचो आवाज स्पश्टपणान वयर वचच ना. ताचें 
कारण रियाजांत कमी पडटात. रियाज सतत केल्यार गळ्याक त्रास पडनात. 
आतां वयले स्वर वेवस्थीत लागूंक जाय. वर्सा वाडटा तसो आवाजय थीर 
उरूंक जाय. म्हणून रियाज हो सामको सातत्यान करपाकच जाय. आनी 
आवाज वयर सहजपणान वचना. ताणी तर ही फ्रेज धा-धा, बारा बारा फावटीं 
घरधरून करपाक जाय. वयलो सा लायलो. 
सारेगमप धनी साऽ 
सानी ध प म ग रे सा55 
रेगमपधनीसारेऽ 
| 

रेंसां नी ध प म ग रेड 
गमप धनी सारें गऽ 
गरेंसांनी धप म गऽ 
मपधनीसारेगमं 
मगरेसांनीधपम 
पधनीसारेगमप 
पम॑गरेसांनीधप 
...आकार पुराय दवरपाचो. आनी आवाज खुलो दवरपाचो . | 
आवाजाची रेंज वाडटली. पुणून आवाजाच्या कॉर्ड्साक खंयच मार दिवपाचो 
ना. जितलो वयर वता तितलोच व्हरपाचो. दीस वता तसो वयलो एक एक 
स्वर सहजपणान लागतलो. तो लागता तो रियाज करतनाच समजतलो आठ 
दीस कर. पदरा दीस कर. सतत न चुकतां स्वर खंयमेरेन लागता तें पळोवपाचें.' 
मध्यम, पंचम लागुंकच जाय अशें ना. वयलो गंधार मेरेन सुध्दां तो स्पश्ट वता. 
आनी वयर वेवस्थीत न्यास करता. जाल्यार खूब जालो. आलापान वयलो. 
गंधार लागलो जाल्यार तानेतलो मध्यम पंचम पसून सहजतायेन लागतलो.. 
रोखड्या रोखडे करप तें. ताका एक पद्धत आसा. एकदम लागना तो एक एक 
स्वराचेर वचून वचून हेमरींग केले, काय मागीर मध्यमाचेर हेमरींग करपाची 
गरज पडना. तोय सहजतायेन लागूक लागता. अशी ताची पद्धत आसता. 
एकदां लागलो म्हणून कळळो काय मागीर तूं मुखार वता. आयज जर मध्यम 
लागला जाल्यार ताचीच फाट धरपाची. एक दोन दिसांनी परत पंचम लावन 
पळोवपाचो लागता कांय ना तो. अशी ही पद्धत आसा रियाजाची. आतां 
शासतर-शुद्ध रियाज हो असो करपाचो आसता... 
पं. कारेकारान ह्यो सगळ्यो गजाली अणभावन शिकून घेतल्यो. खूब 
सोशिकतायेन शांततायेन, रियाज करीत रावलो. म्हणून तीच शांतता आयज 
पं. कारेकाराच्या गाण्यात आयल्या. वगीच गरगर करून मेळत तसो धांवलो 
ना. शांततेन केलें म्हणून सूर लेगीत बरे लागतात. स्वच्छ लागतात. गडबड: 
केली म्हणजे सूर लागनात आनी स्पश्टपणाय येना, हैं प्रभाकराक कळूंक 
लागलें. आवाजाची रँज आपले आपणेच सतत पळयत रावपाची. ताकद 
पळोवपाची आनी त्या प्रमाण करपाचें. ह्यो सगळ्यो गजाली अणभवान तर 
समजल्योच पुणून ह्या संदर्भात पं. कारेकारान वाचन खूब केलें. ७७७ 

करण : 14 


धापलो आवाज; 
भावाजाचेर हुकुमत 


...आवाज हालूंक जायना. स्वर लायना बरोबर हुकमी लागूंक जाय. 
॥वाज तयारेचो दिसूंक जाय. आवाजाक एक आस येवंक जाय. आवाजाक 
जन येवंक जाय. एक खोलाय दिसूंक जाय. ह्यो सगळ्यो गजाली कमयतलो 
एल्यार रियाजाबगर पर्याय ना. बायलांक लेगीत हाची गरज आसता. 
गतां बायलांक खर्ज भरूंकच जाय अशें ना. पुणून ह्यो सगळ्यो गजाली 
'जोबपाखातीर खर्ज भरप सदांच बरो. सतत रियाज करतल्याचो आवाज 
सोच उरता. फरक पड़ना. नाजाल्यार वर्सा वतात त्या प्रमाणा आवाजय 
जाण्टो' जावंक लागता. 

शरीर तंदुरुस्त दवरपाखातीर कलाकारान सद्दा व्यायाम करप म्हत्वाचे, 

जाल्यार स्थुलपणा येता. मनीस जड जाता. आरोग्य बिगडटा. ताचो परिणाम 
फलेच्या सादरिकरणाचेर जाता. तशेंच आवाजाचें. रियाज केलो ना जाल्यार 
आवाज जड जातालो आनी बिगडटलो. सकाळचो रियाज करूकच जाय. आतां 
याप्रमाणे एखादो आवाज हालता. पुणून सुरेलपणांत कायच फरक पडना. 

खर्ज मेहनत करता आसतना लेगीत आवाज जितलो सकयल 
E वता तितलोच लावचो. पंचम प मेरेन गेलो. खूब जालो आनी 
_तीन दिसांनी मध्यम म लागतलो. आनी थोडे तेंपान गंधार ग लागतलो. 
लागल्यार पुरो. सकयल रिषभ रे आनी सा लागूंकच जाय अशें 
ना. आवाजाचेर जबरदस्ती अजिबात करप ना. ...ही गजाल प्रभाकराक 
लागली. आनी ही कळपाक लागतकच पं. कारेकारान आपली गायकी 
आपले दिकेन मुखार व्हेली. बरेचशे विद्वान लोकांचे आयकुनच पं. 
कारेकार भरपूर शिकत रावलो. 

केसरबाई केरकार, मल्लिकार्जुन मन्सूर, कुमार गंधर्व अभिषेकीबुवा 

आदि हांची गायकी आयकतां आयकतां अशें दिसपाक लागले प्रत्येकजा 
वेगवेगळ्या रागांची वेगवेगळी ट्रीटमेन्ट दिता. आतां ह्या बुजूगर्चि गाए 
आयकतना ताणे खूब अस्वस्थ जावप. ह्या लोकांमुखार आपली गायकी कांयर 
न्हय. अशें ताका सतत दिसतालें. तांचेसारखें गावप म्हाका शक्य ना. आशे 
दिसप. पुणून निमाणो प्रत्येक गायक वेगळो. ताची गायकी वेगळी. ताची शैल 
वेगळी ताची प्रत्येक तरा वेगळी! 

प्रत्येकाचो एक आदर्श म्हणून मनांत आसता. तसो पं. कारेकाराचो आदा 
जावन आशिल्ल्यो केसरबाई केरकार. तिची तान भोंवता ती पळोवनच प॑ 
कारेकार खूश जातालो. तिचें गावप ताका भुरळ घालतालें. तिची तान ष्‌ 
कारेकारान जाणीवपूर्वक मेहनत करून गळ्यांत बसोवन घेतल्या. रियाजान ह्य 
गजालीय करून पळोवच्यो पडटा. कोणाचें तरी आयकलें आनी अकस्मा/ 
तें आपणालें मैफलीन मांडले अशे न्हय तें. काय गजाली जाणून बुजू 
आपणावच्यो पडटात. आपली गायकी नटोवपाखातीर, सजोवपाखातीर असं 
खोलायेन विचार करचो पडटा. कुमार गंधर्वाचीय तान फास्ट आशिल्ली 
मल्लिकार्जुनाचीय तशीच फास्ट तान आशिल्ली. भीमसेनाचीय तान अती जला 
आशिल्ली. पुणून केसरबाईची तान पं. कारेकाराक प्रमाणीत वो एक लेवह 
मात बॅलेन्सड दिसली. आकाराची तान ती. तिच्या सुरांत परफेक्शन दिसत 
म्हणून त्या खीणाक तिचे तानेचेरच पं. कारेकारान विचार केलो. 

आतां गायकी घड़ोवपाचे नदरेंतल्यान हो विचार प्रभाकर गंभीरतायेन करा 
आसतालो. आयज प्रभाकराची सबंद गायकी लयकारीच्या नादानच मुखा 
बता. ताचेंय कारण केसरबाईची गायकी. जलद तान एका विशीश्ट टोंकाचेरर 
मैफल पावतनाच प्रभाकर मारता. कारण मैफलीचें म्हणून एक वलय आसता 
तें सांबाळचें पडटा. रसीक वर्गाक तयारी दाखोवपाची पडटा. आदीं मदीं हां 
गिमीक्स करच्योच पडटा. लोकांच्योय म्हणून कांय अपेक्षा आसतात. आपलं 
शान्त आनी लयकारीन सुरळीत चलिल्ली मैफल सगळे जाण थंडसाणेः 
आयकतले अशें काय नासता. तांकां कितें तरी वेगळे दिंवचे पडटा. सगळ्य 
गजालींचो विचार करूनच ते ते पद्धतीन प्रभाकरान आपलो रियाज केलो. 

मदलीं धा वर्सा अभिषेकीबुवांकडेन काडली. तेन्ना अभिषेकीबुवा बरोचसं 
अमीर खाँ साहेबांभशेन गायतालो. आवाजांत सुद्धां लगाव बी ताणे तसोच 
करून घेतिल्लो. ताची ही गायकी आत्मासात करपाची पुणून ती कशी.. 
हो विचार पं. कारेकाराच्या मनांत घुंवपाक लागलो. आतां हो विचार मनांत 

उकच पयली गजाल पं. कारेकारान थारयली ती म्हळ्यार अभिषेकी बुवांचो 
याज आयकुवप. तो रियाज कसो करता, तें पळोवप सारेगमनपधनीसा, 
[नीधपमगरेसा, सारेसारेग, रेगरेगम, गमगमप, मपमपध, पधपधनी , 
नीधनीसा, सानीसानीध, मीधनीधप, धपधपम, पमपमग, मगमगरे, गरेगरेसा 
शे सपाट तानेचे पलटे बुवा ब5ऽरो वेळ करतालो. हो पलटो तो कित्याक घेता 
प्रस्न प्रभाकराक पडटालो . तेन्ना उलट आनी सुलट दोन गजाली गळ्यांतल्यान 
पयर सरतात. ताका उलजी सुलजी तान म्हण्टात, म्हणजे आरोही अवरोही 
यार जाली.आनी वक्र तान तयार करपाक ते मानान सोपी, पुणून सपाट, 
रळ तान तयार करप कठीण. सरळ वचप, वांकडें-तिकडें कायच ना. तर 
पभिषेकीबुवान पं. कारेकाराक हातान कर म्हणून खुणायलें 
आवाज वेवस्थीत फिरतलो. सहजपणा येतलीं, आनी उलट-सुलट 
-चपाची आनी येवपाची तान सहज गळ्यांतल्यान तयार जातली. [ 
तान अभिषेकीची आशिल्ली. पुणून उरिल्ली गायकी ताचेसारखी 
॥शिल्ली. लयकारीच्या तानेचो पॅटर्नय अभिषेकीबुवांसारखो येतालो. पुणून 
बेलंबीत गायकी मात येनाशिल्ली. ती प्रभाकरान उखलपाचो यत्न सुरू केलो. 
्रभिषेकीबुवा विलंबीत बरी करतालो. रागाचो मूड तसोच दवरपाचो. राग खेचून 
परपाचो अभिषेकीबुवान शिकवण दिल्ली. ती आत्मसात करपाखातीर रियाज 
सो करप हाचेर प्रभाकरान विचार सुरू केलो. सूर लायतना अभिषेकीबुवा 
काराचो आकार घेतालो. सगळ्या गाण्यात ॐकाराचो आकार आसतालो. 
अभिषेकीबुवांचो अ.. उ... असो लावप. हो बुवांचो आवाज लावपाचे 
न्हवूल्हवू पं. कारेकारान अनुकरण करपाक सुरवात केली. पं. कारेकाराची 
मुळांत ग्वाल्हेरची तरा अभिषेकी बुवासारखी नाशिल्ली. पं. कारेकाराची गायकी 
घेगळेच पद्धतीची. अभिषेकीबुबांची ही स्थिरता ताका नाशिल्ली. ते वेवस्थीत 
विचारपूर्वक रीतीन आपल्या गळ्यात बसोवपाखातीर पं. कारेकाराची धडपड 
चालू आशिल्लीच. पुणून एके वटेन, अभिषेकीबुवा करता म्हणून करप, काय 
आपल्या गळयाक सोबतली तशी करप. हाचेर विचारमंथन चालू जालें. कारण 
पं. कारेकाराक आपल्या आवाजाची तांक आनी शक्‍ती आतां कळून चुकिल्ली . 
अभिषेकीबुवा जरी विद्वान आसलो मैफलीचो चौफेर विचार करपी आसलो. तरी 
पुणून ताचो आवाज ताका जाय तसो वळनाशिल्लो. ताका लागून कांय तंत्रा 
वापरूनच तो गाणे मांडटालो. ताचे उरफाटे पं. कारेकाराचो आवाज, हुकमी. 
जाय तसो फिरतालो. आनी स्थिरपणान सहज लाबं येतालो. 

ह्यो सगळ्यो गजाली आसतकच आतां ही विलंबीत कशी विस्तार 
हाचो गंभीर विचार पं. कारेकारान केलो. आनी एका निर्णयाचेर आयलो, 
अभिषेकीबुवांसारखी विलंबीत करूकच जाय अशें ना. तांचेच गायकीक एक 
वेगळ्या मोडणार व्हरून पं. कारेकारान विलंबीत मांडपाक सुरू केलें. कारण 
अभिषेकीबुवांचे नेमके कितें जाय तितलेंच घेवपाचें हेय थारलें. आतां परत 
एक फावट अभिषेकीबुवांसारखो गावपाचो विचार चलतना खर्ज मेहनतीपासून 
आलापचारीचो रियाज पद्धतीन करपाक प्रभाकरान सुरवात केली. कारण 
खर्ज मेहनत ही सुरेशबुवांकडेन चड केलीच ना. आतां अभिषेकीबुवांकडेन : 
ही गायकी प्रस्तापीत जावक जाय... ह्या विचारान प्रभाकरान रियाज सुरू 
केलो. ते नदरेंतल्यान सांगितावयल्या पुस्तकांचे वाचन खूब उपकारक पडलें. 
वाचनावरवी प्रभाकराच्या रियाजान मांडणीत एक खोलाय येवपाक लागली. 
गाण्या संदर्भात विचार थोडोसो प्रगल्भ आनी व्यापी जावपाक लागलो. सगळे 
यशस्वी गायक आतामेरेन जे जे जालें तें सगळे खर्ज मेहनत करताले. हो विचार 
वाचनातल्यान प्रभाकराच्या मनात घट्ट घर करून बसलो. शास्त्रीय संगीताच्या | 
उत्कर्शाक रियाजाबगर दुसरो पर्यायच ना. मेहनत घेवप आनी गायकी भक्कम 
करप हो एकूच मार्ग ताका दिसतालो. 

खर्ज मेहनती संदर्भात केशवराव भोसले ह्या गायक नटा संदर्भात पं. 
कारेकाराक एक गजाल कळ्ळी ती म्हणल्यार, तो खंय रातचो संगीत नाटकां 
करतालो. नाटक सोंपून कितलोय उसरां न्हीदूं तो सकाळीं उठून खर्ज मेहनत 
करतालो. आवाज सांबाळापाखातीर तें करचेंच पडटा. खूब वयले पट्टेन सुद्धां 
गायलो. केन्ना पांढरी स न सुद्धां तो गायतालो. आवाज सुंदर लायतालो. 
नाटकान सुंदर गायतालो. ...नाटकांत काम करपी कलाकार सुद्धां खर्जाची 
मेहनत उसरां न्हीदून लेगीत चुकयना जाल्यार म्हज्यासारख्या गायकानय ती | 
चुकोवंक फावना, हैं प्रभाकरान पक्के थारोवन उडयलें. सकाळी उठून सक्तीची 
खर्ज मेहनत ही करूकच जाय. प्रभाकर आजय तेंच करता. केलोना नाजाल्यार 
मागीर सूर जाग्यार लागनात. सुराचो जागो हालता. आपल्या नेमांत बदल करप 
ना. व्हडलें काम येवं, आपलो नीत्य नेम चुकोवप ना. एकदा स्वत:क ही शिस्त 
लावन घेतली कांय फुडलीं कामां वेवस्थीत जायत वतात. दोन गायकींतल्यान 
एक नवीन आकर्शक अशी गायकी निर्माण जावं येता. प्रभाकरान रियाज ते 
नदरेंतल्यान सुरू केलो. दोनूय गायकी लागीं आयल्यार आनी बरें दिसतलें, ही 
खात्री करून तो मुखार विस्तार करपाक लागलो. आतां लायट गाणे म्हण्टना 

'भिषेकीबुवांची शैली वापरल्यार तें चड बरें जाता. म्हळ्यार दोनय अशे एका 
।कसांत जर दवरले जाल्यार थंय एक वेगळेंच आकर्शण जातलेंच. हो विचार 
॥लू आसतना पं. कारेकार कुमार गंधर्वाचे गाणे खूब आयकतालो. 
कुमार गंधर्वान भुरळ घाली 
कुमार गंधर्वाचें गाणे पं. कारेकाराक वेगळीच भुरळ घालतालें. ताची सूर 
एवपाची पद्धत अप्रतीम आशिल्ली. सूर खडे लागताले. आनी तानो तर 
पमक्यो दाणेदार, फर्स्ट क्लास! ताचे गाणे घेवप कोणाक जमलें ना. ताचेसारखो 
१च! ताचें गाणे उकलपाक कोणे हातय घालचो न्हय. पं. कारेकारानय हात 
गलोना. कारण ताचो आवाज हो निसर्गदत्त. तो रियाजाचो आवाज न्हय. पुणून 
]रावट जी तो मांडटालो, राग जो प्रगट करतालो, ताच्यो एक एक रागांतल्यो 
नजी ह्याच रागांतल्यो, काय राग चौकटी पासून पयस पावला अशे दिसप. पुणून 
ळोवंक गेल्यार तांणे केन्नाच रागाची चौकट सोडली ना. आनी मोडलीय ना. 
[णून कुमारजीकडल्यान घेवपासारख्यो म्हण्टा त्यो ह्यो मनभुलायण्यो सुरावाटी , 
योयबी अकस्मात राग गायता गायता, अश्श्यो फेकप. त्यो थोड्योश्यो आपल्या 
गायकीन पं. कारेकारान घेतल्यो. आपली मैफल जमोवपाखातीर ताका त्यो 
बूब फायदेशीर थारल्यो. बाकीचे ताचें गाणे ताच्या ताकीप्रमाण तो मांडटालो. 
तें खूब कठीण. पुणून ताचे शारिरीक अपरिहार्यतेन ताणे गायकी तशी निर्माण 
केल्ली . ती ताचेबरोबर गेली. आनी कोणाकच ती जमचेली ना. मदींच स्वर 
अस्सो तोडून तो परत जोडटालो. इल्लो इल्ल्यो फ्रेजी करतालो. तें ताच्या 
शैलीक आकर्शक दिसतालें. आनी सर्वसामान्य गायकांनी तसो यत्न केलो 
जाल्यार तें सामके अपेशी थारताले. 
पं. कारेकार ताची गायकी घेता ती तेन्ना तसोच पॉज दवरूनच घेता. तेन्ना 
एसीकांक ती भावता. आनी ताची नक्कीच याद करून दिता. पुणून ती गायकी 
मांडटना पसून पं. कारेकराच्या गळ्यांतल्यान कुमारजींची फ्रेज गायता. ताच्या 
गळ्याचे अनुकरण पं. कारेकारान चुकून लेगीत केलें ना. अशे तरेन प्रत्येक 
गायकाक आयकता आसतना एक विचार घेवनच प्रभाकर आयकता. तातुंतले 
बरें कितें आसा तें स्वतःच्या गळ्यांत बसोवं येता. हाचेर चितूनच दिसान दीस 
आपलो गायकी ते प्रगल्भ करीत आसता. कोणाच्या गायकीतल्यान आतां 
कितें मेळोव येता, हाचेर ताचें मंथन चालूच आसता. 
केसरबाई केरकर हिची गायकी कायम प्रभाकराच्या समोर आसताच. 
तिची गायकी हो प्रभाकराचो आदर्श! आपले गायकीत कितें आसचें तर, 

केसरबाईची तान! हो मुद्दो पं. कारेकारान तना-मनान घट्ट करून दव 
केसरबाईच्या तानेपरस दुसरी तान मारचोच ना, असो निर्धार करूनच पं 
कारेकारान केसरबाईची तान आत्मसात केली. रियाज करतना तिचे पद्धती 
वचपी पलट्यांचोच रियाज पं. कारेकारान केलो. तिच्यो फास्ट आनी स्लोर 
दोनूय तानो प्रभाकरान गळ्यांत बसोवन घेतल्यो. कारण तरुणपणान गळे 
चलतलो मागीर म्हातारपणान पासून हो गळो चलपाक केसरबाईची न 
उपकाराक पडटली ही खूणगांठ तरणे पिरायेचेरच ताणे दूरदृश्टीन मारली. आन 
नित्याच्या रियाजांत मध्य लयीन मागीर द्रुत लयीन होच पलटो तयार करपार्च 
पद्धत प्रभाकरान कायम दवरली. - 
जोड रागाचो संगम 

...जोड राग वा अनवट राग कसो मांडप. आतां नटभैरव घेवया. 
नट आसा आनी भैरवय आसा. म्हण्टकच ह्या दोनूय रांगाचो विचार करून 
दोगांयचो योग्य असोच संगम घडोवन हाडचो पडटलो... हाचेर पं. कारेकारान 
खूब कलात्मक रितीन विचार करूनच मैफलीत जोड राग मांडपाक तो | 
सरलो. तो संगम कसो निर्माण करप? तर थंय अभिषेकीबुवाची गायकी तातू 
भरशिली. ताची श्‍वास घेवपांची रीत स्वराक रिझयत-रिझयत मुखार व्हरपाची 
पद्धत तांतूंत वेवस्थीत बसली. आनी अभिषेकीबुवांचो नट-भैरव आयकुनच 
पं. कारेकार रागाक वो जोड रागांकडेन आकर्शित जालो. तो आत्मसात 
करून तितलेच ताकदीन पं. कारेकरानय आपल्या गळ्यांत प्रभाकरी शैलीचो 
खास नट-भैरव ठसयलोच. अभिषेकीबुवांची गायकी घेवप. पुणून गळो पं. 
कारेकारांचो ही गजाल विसरूंक फावना. पं. कारेकारान अभिषेकीबुवांचीच 
गायकी गळ्यांत बसयली, अभिषेकी बुवांच्योच विलंबीत आनी द्रूत दोनूय जो 
घेतल्यो. पुणून अभिषेकी शैलीन गायलो ना. पं. कारेकराचो गळो म 
गायकी विस्तारता ही जाणीव मात सतत आपले सादरीकरणान पं. कारेकारान 
कायम दवरली. म्हणूनच हें एक कारण आसूं येता, अभिषेकीबुवांचे हेर शिश्य 
परीवार आनी पं. कारेकार हांचे गायकींत खूब फरक दिसता. गुरूची गायकी 
आत्मसात करप म्हळ्यार दोळे धांपून गुरूचे अनुकरण करप न्हय. आपली 
तकली वापरूनच स्वतःच्या आवाजाक गुरूच्या गायकीची शीस्त लावप. 
हें एक आनी दोन दिसांनी साध्य जायना. बरींच वर्सा वचचीं पडटात. ताचेर 
खोलायेन, धीटायेन धिरान, विचार करचो पडटा. YY 

वैद्या विनयेन शोभते 
- प्रभाकरान आपणायल्लो मंत्र 


सतत नवें नवें करीत रावप, हो विद्यार्थ्यांचो धर्म है प्रभाकर मानीत आयला. 

सौ गेलीं. जाण्टेपण आयले तरीपुणून विद्यार्थी रावुनच हांतूंत भर घालीत रावप 

: तो प्रामाणिकेपणान करीत आयला. म्हणूनच आयज प्रभाकराची प्रत्येक 

फल आयकुवपाक रसीक तितलीच गर्दी करता. कारण ताची दर एक मैफल 

केतें तरी वेगळें दिता, नवो विचार दिता. म्हणूनच आजय प्रांजळपणान प. 
कारेकार म्हणटा, 

` हांव प्रयत्न करतां. म्हाका जमलें अशें हांव म्हणीना. आतां लोकांचें 
प्रदरतल्यान म्हाका तें जमलां अशें दिसता आसत जाल्यार पासून आनी 
आनीक दिवपाचे प्रयत्न मात चालूच उरतले. पं. कारेकाराचें भाग्य म्हळ्यार 
'अभिषेकीबुवांचो भरपूर सहवास ताका मेळळो . ताची गायकी आत्मसात 
करपाची संद मेळळी. ताचो रियाज आयकलो. ताच्यो संगीताचेर चलतल्यो 
चर्चा आयकल्यो, ताचे मैफलीनी फाटल्यान बसून गायलो. ताका लागून 
ताचेकडसून कितें घेंवप हाचेर विचार करपाक प्रभाकराक भरम वाव 
मेळ्ळो. 
अभिषेकीबुवांच्यो काय गजाली ताणे जाणीवपूर्वक घेतल्योना. ताचेर पं. 

'कारेकार म्हणटा, 
|... एक वेळ आपूण त्यो घेबपाक कमी पडलो आसत वो आमी दोगूय मनीस 
म्हणून आनी गायक म्हणून वेगळे आसात. म्हणूनय आसत. तांचे उतर फेंकपाची 
शैली पं. कारेकारन जाणीवपूर्वक घेतली ना. हैं प्रभाकर बेधड़कपणान आतांय 
सांगता आनी अभिषेकी आशिल्ले तन्नाय तो सांगतालो. अभिषेकीबुवायबी त्यो 

गजाली मेकळेपणान मानून घेतालो. कारण अभिषेकीबुवांचो ज्यो बच्यो बच्यो 
गजाली पं.. कारेकारान उखलल्यात त्यो सहजपणान दिश्टी पडटात. आनी त्यो 
पं. कारेकाराची प्रतिभा घेवनच रसिकामेरेन पावल्यात हाची खात्री आज पं. 
कारेकार तर दिताच पुणून दोगांयचें गाणे आयकून आयिल्लो रसीकय दिता. 
सुगम संगीताचे बाबतींत अभिषेकीबुवा सामको उजवो. ठुमरी सुंदा 
मांडटालो तातुंतले भाव प्रकट करतालो. अभिषेकीबुवांचे गाणे अत्यंत 
भावनाप्रधान. ताची भावनाप्रधानता पं. कारेकारान आनंद घेत घेत आपल्य 
गायकींत उतरावन घेतल्या. उतर कशें उडोवपाचें, कशें उच्चारपाचें, कशे 
मांडपाचें, कशें सुरावटीन बांदपाचें ह्या तांच्या गजालींचो विचार प्रभाकरार 
आपलें गाणे घडयतना केला... बुवांच्यो कांय गजाली प्रत्येक गाणान्यान घेवन 
जाय. फकत शिश्यांनी न्हय. पं. कारेकारान त्यो प्रामाणिकपणान आत्मसा? 
करपाचो यत्न केला. 
अभिषेकीबुवा मुंबय सोडून अकस्मात लोणावळ्याक रावपाक गेलौ. 
ताचें अचानकच थारलें वचपाचें. थंय ताणे एक बरोच व्हडलो बंगला 
घेतिल्लो. वकील सुशील कवळेकराचो बंगलो तो. तो अभिषेकीबुवाचो 
खूब प्रेम करतालो. ताणेच हो बंगलो अभिषेकीबुवांक दिल्लो. अँड. सुशील 
कवळेकाराचो हो बंगलो भाग्याचो! त्या बंगल्यार वचून ज्यो ज्यो केसी त. 
शिकतालो त्यो तो हमखास जिखतालो. ताका लागून ताची घरकान्न ते 
बंगलो कसोच पातयेनासली.पुणून तिची अभिषेकीचेर खूब माया. म्हणून 
ताका रावपाक हो बंगलो तिणे आपूण जावन दिल्लो. आतां अभिषेकीबुब 
लोणावळ्याक पावतकच पं. कारेकाराची पंचायत जावपाक लागली. मुखा 
अजूनय शिकपाचें आनी गळ्यांत योग्य अशें बसोवंक जाय आशिल्ले. असे 
विचार करतां करतां प्रभाकर दोन-तीनदा लोणावळ्यांक गेलो सुद्धा. पुणूर 
यो-वच कशेंच जमना जालें. 
पं. कारेकाराक दुसरें आकर्शण सी. आर. व्यासाचें आशिल्ले. सी. आर 
व्यासानी बऱ्योच बंदिशी केल्यो, कांय नवीन राग केल्ले आनी अभिषेकीबुव 
त्यो गायतालो. म्हणून प्रभाकराक तें आकर्शण आशिल्ले. आपणेय त्यो कार 
गजाली घेंवच्यो अशें दिसतालें. आतां अभिषेकीबुवा लोणावळ्याक गेल्ल्य 
कारणान पं. कारेकाराक हो एक नवो मार्ग सांपडलो. 

अभिषेकीची गायकी, व्यासांच्यो बंदिशी 
गुरू ह्या नात्यान पं. कारेकाराक व्यासांबद्दल खूब आदर आसलो. पं. 
` आर. व्यास हे आकांत विद्वत्तेचे मनीस. ताणी खूब सुक्षीम अभ्यास 
न्लो. मोटे बुजूर्ग! तीस वर्सा ते ग्वाल्हेर घराण्यान शिकिल्ले, राजारामबुवा 
डकरांकडेन तीस वर्सा अस्सल ग्वाल्हेरची घरंदाज गायकी शिकिल्ले. 
चे उपरांत जगन्नाथबुवा पुरोहिताकडेन शिकपाक गेल्लो. ताचे उपरांत मात 
न्नाथबुवांकडेनच अखरेमेरेन आशिल्ले. 
` पं. कारेकार, व्यासांकडेन शिकचे पयलीं अभिषेकीबुवा आनी सुरेशबुवांचे 
यकीचो बरोच प्रभाव ताच्या गळ्याचेर जाल्लो. गायकीचे नदरेंतल्यान गळो 
गार आशिल्लो. बंदिशी, नवे राग असो भरपूर स्टॉक करपाक मेळटलो हो 
क स्वार्थ व्यासबुवांकडेन शिकपा फाटल्यान आशिल्लो. आतां व्यासबुवांची 
यकी वेगळी , ग्वाल्हेर घराण्याची. आलापी चड ना, बंदीश सुंदर, रागय सुंदर. 
गून गायकी म्हणपासारखो प्रकार नाशिल्लो. पुणून बंदीश, राग हांचे मजबूत 
गंडार, अभिषेकीबुवाकडल्यान आग्रा, ग्वाल्हेर गायकीचो प्रभाव घेवनच पं. 
-रेकार घडिल्लो. ताका लागून ताका व्यासबुवांचे गाणे आत्मसात करप 
-ढीण जालेना. अभिषेकीन पं. कारेकाराची गायकी सामकी पक्की करून 
तिल्ली. म्हण्टकच व्यासाकडल्यान बंदिशी घेवप आनी गायकी मात तीच 
बरप. घरंदाज बंदिशीचो विस्तार करतना पं. कारेकाराच्या गाण्याक एक 
[जन येवपाक लागलें. 
व्यासाची गायकी तशी कठीण. बंदिशी वेवस्थीत खांची-खळगे तश्या- 
श्शे येवपाक जाय. तातूंत पयलोच राग जो व्यासबुवान पं. कारेकाराक 
शकयलो तो म्हळ्यार पूर्वा. पं. कारेकारान पयलीं केन्नाच हो राग गावक 
गशिल्लो आनी कोणाचो आयकूंकय नाशिल्लो. ताका लागून सुरवातीकच 
बोच जड वचपाक लागलो. कारण हो राग जयपुरवाले गायतात ही रचना 
जयपूरवाल्यांचीच आसा. प्रभाकराक तसो मनापासून हो राग व्हडलोसो 
आवडूंक नाशिल्लो. तरी पुणून एकदा शिकूंक आयला म्हण्टकच शिकपाकच 
जाय. म्हण्टकच पंदरा, वीस वीस दीस पूर्वा रागाचीच तालीम जाताली. तेन्ना 
मात समजुपाक लागलो आनी आवडपाकय लागलो. एक एक जागो धा धा 
फावटी सांगून ताणे करून घेतलो. कारण, पूर्वा रागांत दुसऱ्या खंयच्याच रागाची 

सावळी लेगीत पडपाक जायना. मींड तसोच येवंक जाय. रिषभ, त्या रागांत 
तसोच येवंक जाय. धैवत वेवस्थीत खेचला, तो तसोच खेचूक जाय. मध्यम 
गळ्यांत बसयतना तर प्रभाकराक खूब कश्ट पडले. तालीम करता करतां ह्यो 
सगळ्यो गजाली लक्षांत येवक लागल्यो. द्रूत बंदीश जगन्नाथबुवांची छोड़ो 
हट मोसो आली रे हे द्रुत बंदिशीचो जागो तर बरोच कठीण आसा. 

पूर्वी आनी पुरिया हांचे चलन सामकें वेगळें. पूर्वी कसो आसा तर नीरे. 
ग म॑रे गरे ग, पूर्वाक सरळ मध्यम लायतात नी, रे, ग, म॑, म, ग, 5, प हैं 
चलन पूर्वीत ना. पुर्वीत मध्यम शुद्ध लायला. पुणून तो पूर्वी रागांत गायतात 
तसो स्पश्ट ना. थोडोसो पुसट आसा. तात्पर्य, पूर्वी आनी पुरिया हातूंत जमीन 
आस्मानाचो फरक आसा. पूर्वीत रिषभाची ठेवणय वेगळी आसा. आतां पूर्वी 
हो राग सबंद पुरिया धनश्रीच गातात. फक्त पुरवीत लायतात तो शुद्ध मध्यम 
सोडलो जाल्यार सगळो पुरियाधनश्रीच तो. आतां पुर्वी पुर्वा आनी पुरीया धनश्री, 
रागांची ठेवण, बदिशीचे जागे, रागाचें चलन, ह्यो सगळ्यो गजाली सी. आर. 
व्यासांनी दिल्ल्या तालमीनीच पं. कारेकार शिकूंक पावलो. तालीम म्हण्टात ती. 
ही. ताणी शिकयल्या मांडणींत खंयच बदल जांवचोना. हाका तालीम म्हणप. 
म्हणजे ती बंदीश तश्शीच म्हणची पडटली. ताचें चलन, तेच धरतीन गावपाक 
जाय. अशे तरेची तालीम पं. कारेकाराक व्यासबुवांकडेन मेळील्ली . 

सुराचें वजन कशें दवरप. ह्यो गजाली पं. कारेकाराक खबर नाशिल्ल्यो.' 
एक सूर कसो दवरपाचो ताचें वजन करें दवरपाचें हें सगळें व्यासबुवांकडल्यान 
पं. कारेकाराक मेळपाक लागलें. खूब बऱ्यो बऱयो गजाली पं. कारेकाराक: 
व्यासबुवाकडल्यान मेळ्यात. म्हळ्यार एक पॅटर्न मेळ्ळो . आग्रा पॅटर्न, ग्वाल्हेर 
पॅटर्न अशे दोन पॅटर्न पं. कारेकाराक मेळळे. तरीपुणून पयलीं हे पॅटर्न पं. कारेकार 
शिकिल्लोच. पूण हो पॅटर्न म्हणजे बंदिशीचो बाज आग्रा घराण्याचो. आतां. 
हांगा हो पॅटर्न आनी अभिषेकीची गायकी हांचो सुमेळ पं. कारेकारन आपल्या 
गाण्यात सादलो. अभिषेकीबुवांच्या गायकीक आनीकय वेगळें मोडण दिवन 
व्यासबुवांच्या गायकीची जोड पं. कारेकारान हांगा लायली. गायकी आपली 
कशी आसची ती अभिषेकीबुवांनी सांगिल्लेंच. व्यासबुवाकडेन वतकच त्याच 
गायकीची वेगवेगळीं वळणा समजुवपाक लागलीं. असो हो संगम करून करून 
पं. कारेकारान स्वतःची गायकी निर्माण केली. राग छायानटय पं. कारेकाराक 


स्वरप्रभाकर पं. प्रभाकर कारेकार / 82 


ग्सबुवांनीच सांगलो. आतां छायानट शिकयतना सगळ्यान पयलीं छायानट 
, कसो आसा, छायानट राग म्हळ्यार कितें, हें सांगून बंदिशी गळ्यांत 
शेवन घेतल्यो. 
आतां गळो कसो फेकप, गळो कसो वापरप ह्यो गजाली पयलीं 
$भषेकीबुवांकडल्यान शिकिल्ल्या कारणान ह्या गजालींचो पं. कारेकाराक 
नो त्रास जालो ना. व्यास बुवांकडेन वतकच अभिषेकीबुवांची शिकवणी 
॥तरच रावन ल्हवूल्हवू बारीक सारीक गजाली आकलन जायत गेल्यो. आनी 
शकतां तें तें पक्के करपाची एक जिद्ध निर्माण जाली. तशी तशी गाण्याकय 
छूतशीरपणा, शीस्तबद्धता आनी परिपक्वता येत रावली. 
आतां राग गायता आसतना सुरेशबुवा व्यासबुवा आनी अभिषेकीबुवा 
'च्या गायकीचे मिश्रण जालां. तातूंत स्वतःची जोड घालून एक नजाकतदार 
'यकीची घडण पं. कारेकारान रसिकांसामकार दवरल्या. आयज राग सादर 
रतना पं. कारेकाराक इतलो आत्मविश्वास आयला एक राग सोंपयतनाच 
[काच जोडून दुसरो राग तेच सहजतायेन सुरू करपाची पं. कारेकाराची 
ळाशी अप्रतीम! ह्यो सगळ्यो गजाली तालमींत मेहनतीन आनी कश्टानच 
, कारेकारान मेळयल्यात. 
पं. कारेकार : तीन गुरुंचे गायकीचो संगम 
गुरू मुखांतल्यान घेतिल्ली विद्या गुरू आनी शिश्य एकामेकाच्या सहवासांत 
वून केल्ली मेहनत. म्हणजे तालीम. पं. कारेकार व्यासबुवांचो स्वर लगाव 
प्रानी बंदिश मांडपाची शैली, ताची बंदिशीची लय, बंदिशीतलें उतरान 
उतर सांभाळुनच तश्याक तश्शी बंदीश आत्मविशवासान मांडटात. आनी 
्यासबुवानी सांगला ताचे भायर मात लेगीत वचना आसतना तश्याक तश्शी 
ब्रंदिशीची मांडणी करता. 
बंदीश मांडटनाच रागाचें पुराय आंग सहजपणान उलगडत वचूक जाय. 
इतली पक्की बंदीश व्याससबुवांची आसता. म्हण्टकच पं. कारेकाराक 
मुखार राग मांडणी सांगपाची गरजच पडलीना. तातूंत आपणे रागमांडणी 
अभिषेकीबुवांची दवरप हें तर पक्के थरयिल्लें. 
सूर मल्हार, गौड मल्हार हे राग मुळांत प्रभाकराक आवडनाशिल्ले. पुणून 
व्यासबुवांनी ते पं. कारेकाराच्या तकलेंत अशे फिट्ट बसयले. तेन्नासावन तेच 

राग पं. कारेकार मोट्या घोस्तान आनी आवडीनच मैफलीनी मांडपाक लागलो. 
ताचो आनंद घेत घेतच पं. कारेकार रांगविस्तार करता तो अपुरबायेन भुरण्याक 
कुरवाळिल्याभशेनच भास जाला. नट भैरव, गोरखकल्याण, बिलासखान्नी 
तोड़ी अशे तरेचे राग व्यासबुवानी पर्फेक्ट करून घेतले. 
पं. कारेकार आता हे स्वतंत्र गायकींत खूब रुळिल्लो. ताका आयकुषी 
रसीक, चिंतूक पडटालो, हो गायता तो अभिषेकीसारखो ,व्यासासारखो काय 
सुरेशबुवांसारखो...? कारण रियाज करून करून पं. कारेकारान आपल्या 
गायकीचेर चौफेर विचार केल्लो. केसरबाई केरकार, कुमार गंधर्व, भीमसेन 
जोशी, वसंतराव देशपांडे, राम मराठे आदि प्रभावी गायकांच्या गायकीचोय 
कळत-नकळत जाल्लो प्रभाव पं. कारेकाराच्या गायकीत आतां दिसतालो. 
अभिषेकीबुवान प्रभाकराक गाण्याचो विचार भरपूर दिल्लो. गाण्याच्या क्षेत्रांत 
नवीं नवीं आव्हान ताणे पेल्लीं आनी शिश्याकडल्यानय आव्हाना स्विकारपाची 
तयारी करून घेतिल्ली. कुमार गंधर्वाबरोबरीनच मानपाची ही थोर व्यक्ती. ' 
नवनिर्मिती करप, आपली स्वतंत्र प्रतिभा रसिकामदीं उमटावप हें कुमार गंधर्वान 
ठळकपणान केलें. तशेंच अभिषेकीबुवानच खूब प्रयोग आपले परीन केले. 
गायकी अक्षरशः घडयली. ताणी दर फावट मैफलींत नवें कितें ना कितें तरी 
घेवन येंवप. अभिषेकीबुवा तसो चड उलयच नाशिल्लो. करीत रावप. नवें नवें 
किते तरी सोदीत रावप. रियाज, गाणे आनी गाण्याचोच विचार... व्यायाम 
नीत्यनेमान करप... 
आरोग्यान सामको ठणठणीत. असोच अभिषेकी प्रभाकराच्या ध्यानांत मनांत 
आजूय आसा. अभिषेकीबुवांक सिनेमा पळोवपाक वचपाकय आवडटालें. 
तातूंत भरपूर मारामारी आशिल्लीं फिल्मां पळोवपाक ताका आवडटालें. पं. ' 
कारेकार आनी अभिषेकीबुवान बरोबर खूब फिल्मां पळयल्यांत. त्या काळार 
अभिषेकी बुवाच्योच मैफली जाताल्यो. म्हण्टकच तांचेकडेन पैसो आसतालो. 
म्हण्टकच पं. कारेकार वचपाक फाटी-फुडें जातालो. तेन्ना “तूं मोन्यानी 
म्हजे बरोबर यो' अशें म्हणप. तेन्ना तीन चार जाण मेळून सिनेमा पळोवपाक 
वचप. त्या काळार तिकेटीय तश्यो सवाय आसताल्यो म्हणून तांका सिनेमाक 
वचप परवडटालें. ते भायर खुस्ती पळोवपाचेंय पिशें. दनपरां देड वर मेरेन 
= रियाज सोंपोवन दोनाक खुस्ती पळोवपाक वचप. बुधदवारा चड करून सांजे 

पातांक खुस्ती आसताली. वचप रांगेंत उबो रावप, तिकेट काडून घेवन येवप. 
प्रभिषेकीबुवांक खुस्ती भयंकर प्रिय. ताका लागून मागीर प्रभाकराकय ती 
बुस्ती पळोवपाचें पिशें लागिल्लें. थंय वचून खुस्ती पळयतां पळयतां कितेंय 
प्रजीं, चणे, भिकणा चघळायत रावप. खर्च सगळो अभिषेकीबुवांचो. प्रभाकरा 
उपरांतच्या अभिषेकीबुवांच्या शिश्याक तांच्या ह्या गुणांचे दर्शन जावंक ना. 
पं. कारेकरान अभिषेकीबुवाबरोबर अशे तरेची खूब मजा मारल्या. गुरू- 
शिश्याच्या नात्याभायर इश्टागतीचें तांचें नातें आसतालें. 
रागाचें आकर्शण कशें निर्माण करप? 

आतां व्यासबुवांकडेन मात अभिषेकीबुवाइतलें घनिश्ट नाते न्हय. तरिपुणून 
खूब आशिल्लें. व्यासबुवांकडेन बरेच राग पं. कारेकारान शिकून घेतले. राग 
विस्तार ह्या विशयाचेर व्यासबुवा बरीच भासाभास करतालो. छायानट सारखो 
राग कसो मांडप, हें सांगतना. तो राग कसो आसा, ताचें चलन कशें आसा 
साऽरेऽरेऽग, रेगमपम, पऽग, मरे, साऽरेसा, ह्या रागाक अवरोही चलन आसा. 
ह्या रागांतलो नट स्पश्ट दाखोवंक जाय. सा, धनीप, रेगमप मपग, मरे सा रे 
साआतां हातूंत तान कशी वतली तें व्यासबुवा सांगतालो. हातूंत सरळ तान 
आनी वक्र तान कशी वता तें दाखयतालो. 

,..पधम, पसासाधपममरेसा, पधम, पनीसा, रे, रेसाधपम परेगमप, 
गमरेसा, पधमपनीसारे, रेनीसाममम, रेसानिधम, परे गमपप गमरेसा सारेरे- 
रेगग-गमम-मपप-पधध-पसासा-सारेरे-सासा धपमपधधमपरेरे गगममपप 
गमरेसा... 

अशे तरेच्यो वक्र तानो, सरळ तानो व्यासबुवान पं. कारेकाराकडल्यान 
करून घेतल्यो. सरळ तान घेवप म्हळ्यार त्या रागांत एक वेगळेपणा हाडप, 
सहजपणा हाडप. रागांत एखादो जागो असो घेवप आयकतल्याक एकदम 
चिंतपाक लावप. आरे55 ही जागा ह्या रागांतलों? आनी जेन्ना तो त्याच 
रागांतलो म्हणून समजूंक लागता तेन्ना आयकतल्याच्या मनांत गायकाबद्दल 
आकर्शण निर्माण जावंकच जाय. अशे रितीन राग मांडपाच्यो मांडण्यो 
व्यासबुवाकडल्यान मेळ्ळ्यो. मेळत रावल्यो आनी कळतय गेल्यो. रियाजाक 
एक दिशा मेळ्ळी, गाण्याक एक आकार येवंक लागलो. ही रागाची नजर, 
मेळोवपाक व्यासबुवांचोच मोटो आदार जालो. छायानट हो राग, तसो 

पळयतल्याक ल्हान दिसतलो. पुणून तो मांडटा आसताना एक खोलायेची नदर 
आसची पडटा, ती प्रभाकराक मेळळी. कठीण राग सोंपो करून ताचे वेवस्थीत 
चित्रण करपाची कला प्रभाकराक व्यासबुवानच दिली. 
गुरूची पारदर्शकता 

म्हणूनच गुरू हो सतत लागता, ताची सावळी सतत शिश्याचेर पडत 
आसता. बरी दिशा दाखोवपाक बरें शिक्षण पदरांत घेवपाक गुरूबगर पर्याय ना. 
तशे तरेचो गुरू मेळळो जाल्यारच शिश्य योग्य मार्गाक लागता. ताणे शिश्याक 
योग्य अशी वाट दाखयत रावपाक जाय. म्हण्टकच गुरूच्या भरवंश्यांचेरच शिश्य | 
आपली दिका सोदीत रावता. योग्य मार्गान चलत रावता. म्हणूनच शिश्याक 
शिकोवपी गुरू सुद्धां बरोच पारदर्शक आसचो पडटा. रस्तो खूब व्हडलो आसता 
पुणून तो कसो धरप खंयच्यान सुरू करप, खंयमेरेन वचप खंयमेरेन पावप हें 
सगळे गुरूकडल्यानच कळटा. व्यासबुवाकडेन वतकच बरेंचशे गाणे कळपाक 
लागलां हाची जाणीव पं. कारेकाराक खरपणान जावपाक लागली. व्यासबुवान 
खूब बंदिशी दिल्यो. खूब राग सांगले. राग मालव हो व्यासबुवांकडल्यानच 
पं. कारेकार शिकलो. मालव म्हणून राग आसता हें लेगीत पं. कारेकाराक 
तेन्ना खबर नाशिल्लें. तेन्ना व्यासबुवान सांगलें, ह्या एकाच रागांत चार राग 
आसात. चार राग आनी ते एकठांय करून गावप हें प्रभाकराखातीर मोटें 
अजाप कें आनी तें शिकल्यारपसून याद दवरप कशें? हो प्रभाकरामुखार 
मोटो प्रस्न पडिल्लो. तेन्ना व्यासबुवान ताका वेवस्थीत समजावनच हो राग 
करून घेतिल्लो. 

राग बहार, राग जोग, राग मालकंस, राग खमाज हे चारूय राग एका 
बंदिशींत खंय खंय कशे कशे ठळकपणान दिसतात तें व्यासबुवांनी प्रभाकराक 
वेवस्थीत दाखयलें. राग मिश्रण करतना घेवपाची जतनाय व्यासबुवांनी 
प्रभाकराकडल्यान करून घेतली. अशेतरेन राग मांडपाची पद्धत व्यासबुवांनी _ 
प्रभाकराकडल्यान पटापट्‌ करून घेतली. एका रागांत चार राग आनी प्रत्येक 
राग तितलोच ठळकपणान दाखोवप हें आयकतना बरोच घुस्पागोंदोळ कसो 
दिसता. पुण तातूंत कितली सहजता आसा तें तत्व व्यासबुवांनी पं. कारेकाराक 
सांगले. एकदां नदर मेळळी काय फुडल्यो गजाली सामक्यो सोंप्यो जावंक 
लागतात. त्यो कळ्ळ्यो म्हणून जायना. ताचो पद्धतशीर रियाज करपाक जाय. 

परपूर रियाज करून पं. कारेकारान आपल्या गळ्यांत हे राग पक्के बसोवन 
पतले. रियाज करतना हे अनवट राग, तांच्यो मर्यादा लक्षांत घेबनच रियाज 
रचो पडटा. नाजाल्यार सगळेंच गणीत चुकता. लागीं लागीं राग आसतात. 
तांचेपसून हे अनवट राग सांबाळचे पडटात. ते सांबाळून काळजीपूर्वक मुखार 
वचपाक जाय. 

पं. कारेकाराचे जिणेंत ताका योग्य आनी बरे गुरू सापडले. म्हणूनच 
व्यासबुवाकडेन शिकतकच आनी कोणाकडेनच शिकपाची इत्सा आतां 
प्रभाकराक जायना. कारण पं. कारेकारक जाय आशिल्ल्यो त्यो सगळ्यो 
विद्या तांच्या गुरूंनी दिल्यात. आतां आनी हाचेपरस खोल आनी व्यापक 
कितें आसतलें? तें सोदपाची गरजच नाशिल्ली. कारण व्यासबुवा म्हणजे 
मोटो विद्वान. आतां ताचेपरस मोटो विद्वान जाणकार आसा अशें समजल्यार 
बचूं येतालें. पं. कारेकार सगळ्याक सोदीत आसतालो. गाण्याची नदर खंय 
मेळटली काय हें सोदतां सोदतां व्यासबुवांकडेन अकस्मात ही नदर ताका 
मेळळी. कारणाशिवाय कोणाकडेन कितें मेळटा तें घेवया, अशें पं. कारेकारान 
केन्ना केलें ना. जें जाय आशिल्लें तेंच सोदीत रावलो. आपल्याक जाय तें 
मेळोवपाखातीर तो कितलीय मेहनत घेवपाक तयार आशिल्लो. 

आयज लेगीत जें मेळ्ळां, गायता ताचो सराव करीत रावप हो पं. 
कारेकाराचो एक छंद जावन बसला. गुरूमुखार गुरूमुखांतल्यान तालीम 
आनी ताचो रियाज ह्यो गजाली पं. कारेकाराक मोट्या भाग्यानच मेळ्ळ्यो 
म्हळ्यार अतिताय जांवचिना... म्हजें नाणे कितलें खणखणीत आसा ते हांव 
सांगूंक शकना. पुणून जें आसा तें स्वच्छ आसा. जें आसा तें पक्के आसा. 
आनी ताका कोणूच नांव दवरूंक शकचोना हें हांव जावन सांगूंक शकतां... 
प्रभाकराचो आत्मविश्वास दांडगो, तो मुखार म्हण्टा... म्हज्या जिवितांत वा 
सांगितीक जिवीतांत हांव खूश आसां. म्हाका कसलेच हेवेदावे नात. जें जाय 
आशिल्लें तें मेळयलें. कांय गजाली आशिल्ल्यो पुणून त्यो जमल्योनात, ताका 
हांव कितें करतलों? सगळें दिसता तें मेळटाच अशें ना. आनी प्रत्येकाक सगळे 
येता अशेंय ना. मुख्य म्हळ्यार हांें म्हजो रियाज तसोच चालू दवरलो. जसो 
म्हाका समजला जसो म्हाका शिकयला आनी जो म्हाका फायद्याचो थारला 
तो हांव करीत आसां. रियाजाक केन्नाच खंड पड़पाक दिलोना... ००० 


स्वरप्रभाकर पं. प्रभाकर कारेकार / 87 


प्रकरण : 16 


पं. कारेकारान 
बुजुगर्चि गाणें श्रवण केलें 


भुरगेपणातल्यान पं. कारेकारान मोटे मोटे गवयांचें गाणे आयकलां. ताका 
गाणे धड समजनाशिल्ले तेन्नापसून आजमेरेन. हें गाणे आयकतां आयकतां, 
पंडीतजी बसला त्या गायकाचो जागो आपूण घेवनच गाणे आयकूंक लागलो. 
आयकुपाची ही संवय वेगळेंच पिशें लावन गेली. बुद्धीक कस लागपी काय 
हरकती मनांत सांठोवप. 

भुरगेपणात केसरबाई केरकाराचें गाणे दादर माटुंगाक पयलेच फावट पंडीतजीन 
आयकल्लें. तिलकामोद, भैरव, भूप ललत,ललिता गौरी, अशे तरेचे राग तिच्या 
गळ्यांतल्यान त्या दिसा आयकल्ले. तिचो तो भूप राग, ताची आळवणी पं. 
कारेकारान मनांत सांठोवन दवरली. खरें म्हळ्यार असो प्रभाकरान भूप पयलीं 
केन्ना आयकूकय नाशिल्लो. मागीरय केन्ना आयकूंक मेळळोना. तेन्ना पं. 
कारेकाराक सुरेशबुवांची भुपाचीच तालीम चालू आशिल्ली. तेन्ना केसरबाईचो भूप 
दोळ्यामुखार हाडूनच प्रभाकर तालमीक बसतालो. भूप कसो गावप हें सुरेशबुवा 
सांगतालो. तातूंत तंतोतंत केसरबाईचोच भूप पं. कारेकाराच्या ध्यानी-मनीं 
आसतालो. प्रभाकराच्या मनार त्या भुपान खोल परिणाम केलो. एक वेगळोच 
संस्कार गळ्याक बसोवन दिलो. पं. कारेकार केसरबाईच्या भूपांतच एकरूप 
जाल्लो. बाकीचे राग पं. कारेकाराच्या तकलेंतल्यान बरोच काळ भायरूच उरले. 
रियाज करप जाल्यार भुपाचोच, चिंतप जाल्यारय भुपाचेंच, भूप राग आवडूंक 
लागलो तो केसरबाईच्या त्या भूप-आळोवणी खातीरच. केसरबाईंची ती मैफल 
आयकत पसून भूप राग पं. कारेकाराचो जीव की प्राण जालो. इतलो केसरबाईच्या 
मैफलीच्यो यादी करतना प्रभाकर तिचे तानेची व्हडवीक सांगता, 

...जी तान मध्य सा सप्तकांतल्यान तिणे सुरू केली ती वेटाळे घेवन- 
घेवन तार सप्तकांतल्या पंचमाचेर वचून आनी परत मध्य पडपाचेर येबनच ती तान 

भेषोबन ती समेर लायली. हें सगळें एका श्वासानच घडलें. हा! हा! हें अजाप! 
आनी सगळे लोक तोंडात बोटां घालून! एक आवर्तन, लिलया सोपयलें तिणे, 
मी तान आयकून पं. कारेकार बैचेन जाल्लो. आता ही तान म्हाका कशीय करून 
ग्रेवंक जाय. ...हो ध्यास लागलो. मनातल्या मनांत पं. कारेकार हट्ट धरून बसलो. 
कितेंय जावूं ही तान म्हाका येवंकच जाय. ती तान याद करून करून गावपाचो यत्न 
करीत रावतालो. फक्त भूप राग आनी दुसरें कांयच सुचना जालें. केसरबाईच्या 
गाण्याचो खूब बरो परिणाम प्रभाकराचेर जालो. तिची स्पश्ट आकाराची तान, 
आकाराचे आलाप आयकून प्रभाकर त्या आकाराचो निराकार सोदीतच उरलो. 
तिचो आकार म्हणजे आकारच आ म्हण्टना तो आकार आनी खडप इतलें 
फॉर्मान घाल्लेभशेन आवाजाची घाटणी जो सा मध्य सप्तकात लायताली. तोच 
“साः तितलोच सहजतायेन वयल्या तार सप्तकांतय ती लायताली. असो रियाज 
तिचो गुरू अह्लादियाँ खाँ साहेबान तिचेकडसून करून घेतिल्लो. आवाजाची रेंज 
किते तर? सादारण 1955 ते 1960 हो काळ आजूय ताच्या काळजात कोरांथून 
आसा... मोटो ढालो आवाज प्रत्येक शिकावू गायकाखातीर शिकपासारख्यो 
गजाली आसात त्यो... अभ्यास करपासारखोच विशय आसा तो. 

पुणून केसरबाईचें गाणे मात पं. कारेकार आजय विसरूकच शकना. पं. कुमार 
गंधर्व एक आदर्श. केसरबाईच्या गाण्याइतलेंच तीत्रतेन कुमार गंधर्वाचेय गाणे 
प्रभाकरान बरेंच आयकलें . कुमार गंधर्वाच्या गाण्याचोच पं. कारेकाराच्या मनाचेर 
असोच खोल परिणाम जालो. कुमारजींचो राग शकरा प्रभाकरान आयकलो. 

_ असो शंकरा कोणाचोच आयकूंक मेळ्ळोना. मैफलीचो आरंभच राग 
शंकरान केलो आनी एक वर शंकरा आळयलो. कितलोच विद्वान गायक 
आसल्यारपसून शंकरा राग असोतसो अर्द वर गावंक शकतलो. त्याच्या वयर 
ना. पुणून कुमारजीन मात एक वर शंकरा गावन संगीत रसिकांक सामके खिळावन 
दवरले. ग्वालीयर गायकीची विलंबीत अप्रतिम मांडली. ताची तान म्हळ्यार 
क्रितें? बीज कशी! अशी धस्स करून येता, चकचकता आनी वता इतली 
गतिमान. कुमारजीचें गाणे खूब आयकूक मेळळें. केसरबाई मागीर मागीर कमी 
गायताली. मैफली क्वचितच जाताल्यो. ताका लागून पं. कारेकारान तिच्यो सात 
ते आठ मैफली आयकल्यात. पुणून कुमारजींच्यो मात खुबूच मैफली आयकूक 
मेळ्ळ्यात. 

गाण्यांतली स्पर्धात्मक असुया पारखिली 
पं. कारेकारान एक मैफल मोगूबाई कुर्डीकार आनी केसरबाई केरकार अशीय 

आयकल्या. महाराष्ट्र सरकारान संगीतातल्या घराण्याचें संमेलन आयोजीत केल्लें, 
जयपूर, आग्रा, ग्वालीयर, किराणा आदि. तेन्ना केसरबाई केरकार आनी मोगूबाई 
एक दीस फाटीं फुडेंच आशिल्लीं. मोगूबाई पयलीं एके सांज वेळा गावपाक 
बसली. 

. ..बरी सुंदरच गायली. वेवस्थीत शांततायेन गावन उठली. मागीर केसरबाई 
बसली. रंगमंचार आयली, उबी रावली. लोकांक हात केलो, बसली. आनी 
उलोवंक लागली. 

` मोगू आत्ताच गायली आहे. आमच्या घराण्याचीच म्हणते. त्याच घराण्याचे 
मी पण गाणार आहे. '' तिचेर हो शेरो मारलोच तिणे. तो आयकून पं. कारेकार 
मातसो हाल्लो. खंयतरी ताकाय मनाक लागलें. मोगूबाई बाबड़ी सादी. ती केन्नाच 
कोणाबद्दल तशी वायट उलयल्ली प्रभाकराचे तरी यादीन नाशिल्लें. पुणून माईकडेन 

(मोगूबाई) पं. कारेकाराचो तसो खाजगी असो चड संबंद येवंक नासलो. म्हणून 
ताणे चड विचारय केलोना. 

...जयपूर अत्रौली घराण्याच्यो ह्यो दोनूय गायिका. केसरबाईय खूब सुंदर 
गायली. पुणून मोगूबाईचे गाणे वेगळे आनी केसरबाईचें गाणें वेगळें. मोगूबाईची 
तान खूब गतिमान आशिल्ली. केसरबाईची त्या मानान धिमी पुणून वजनदार. 
केसरबाईचो आवाजय बरोच जाड. पुणून मोगूबाईचो आवाज मात सामको पातळ. 
आवाजाच्या धर्माप्रमाणे ताचे गाणे मांडप जातालें. खाँसाहेब अल्लादियाँनय 
आवाज वळखूनच दोगांकय तालीम दिल्ली म्हणपाचें समजतालेंच. एकाच 
घराण्याच्यो ह्यो एकाच काळावयल्यो दोन तरांच्यो दोन गायिका. तशें स्वतःचें 
अस्तीत्व दवरूनच गायताल्यो. दोगांचेय गाणे तितलेंच घरंदाज आनी अभिजात 
स्वरूपाचे. 

गाणे खंयय आसले काय पं. कारेकार तें कशेंच सोडीनाशिल्लो. रातचें 
लेगीत गाणे खंयी आसू. मजा म्हणून, विरंगुळो म्हणून प्रभाकराखातीर गाणेच 
आशिल्ले. 

आवाजाची खोलाय वळखुपाची तांक 

एकदां मुंबयच्या रंग भुवनात सात दीस गाण्याचोच महोत्सव आशिल्लो. 
थंय भीमसेन, बडे गुलाम अली, अमीर खाँ साहेब आदि मोटे नामनेचे कलाकार 
आयिद्ले. 

...नासीर हुसेन गावन उठलो आनी भीमसेनजी गावंक बसलो. नासीर 
हुसेनाचें गाणे चंचल. स्थैर्य ना. भीमसेनाचे गाणे आकांताचें वजनदार आनी स्थीर. 

पीमसेनजीन सुरवेकच मालकंसांतलो 'घैनत' जो लायलो, सगळो माहोल भरून 
लो. आनी एक गांभीर्य राग निर्मितीचे वातावरणच तयार जालें. नासीर हुसेन गावन 
लो हें लेगीत रसीक विसरले. भीमसेनान मैफलीचो षड़जच असो भरलो, ताच्या 
व्या स्थीर षड्जान गाणें कशें भारदस्त दिसपाक लागलें. भीमसेनाच्या आवाजाची 
खोलाय सूर लायतनाच प्रेक्षकांच्या काळजाक भिडली. हाका गाणे म्हण्टात! सा 
लायल्याबरोबर गावपी गाण्यात मिसळून वचपाक जाय. आनी आयकतल्याक 
आपसुकच वा...! अशें दिसपाक जाय. एक 'सा' लावन भीमसेनान आपल्या 
आदिचें गाणे पुसून उडयलें. हाका रियाजी गाणे म्हण्टात... 

रवींद्रनाथ मंदिरात पं. वसंतराव देशपांडे आनी अभिषेकीबुवांचे नाट्य 
संगीत गायनाचो कार्यक्रम आशिल्लो. वसंतरावान कट्यार काळजांत घुसली' 
नाटकांतली दोन तीन पदां म्हळी. सुंदर म्हळीं. पुणून ताचे उपरांत अभिषेकीबुवा 
बसपाचो आशिल्लो. अभिषेकीबुवांनी “सर्वात्मका सर्वेश्‍वरा' असो सूर लायलो. 
वसंतरावाचें गाणे प्रेक्षक खिणाक विसरले... गाणे जावचे पयलींच अभिषेकीबुवा 
सामको तयारेन! तसो तो खूब आव्हानात्मक आशिल्लो. पं. प्रभाकर सागता, 

““एक सूर लावन हाचें गाणे पुसून उडयतां पळय.'' अशें आमकां सांगून तो 
रंगमंचार गेलो आनी आपलें उतर खरें करून दाखयलें. तशी जिद्धच त्या मनशा 
भितर आशिल्ली. 

आतां शास्त्रीय संगीत आसूं, नाट्यसंगीत आसूं किंवा सुगम संगीत आसू 
शेवटी किते आसा? गाणे हें गाणेच. थंय नाट्यसंगीत म्हणून ताचो दर्जी कमी 
जायना. शास्त्राची बैठक आशिल्लोच प्रकार तो. आनी नाट्यसंगीत ही आमची 
खास परंपरा आसा. शास्त्रीय संगीत ही लेगीत परंपराच आसा. ठुमरी हीय 
आमचीच परंपरा. सगळे प्रकार वेगवेगळे. नाट्यगीत, ठुमरीक थोडीशी मेकळीक 
मेळटा. पुणून शास्त्रीय संगीताक हें ना. तातुंतले चौकटीत राबुनच जें तुमकां किते 
करपाचें आसा तें तुमी करात. हें तुमकां हांगा बंधन घालून दिलले. आसा... प्रत्येक 
गवय आयकतकच पं. कारेकार प्रत्येकाच्या रियाजा बद्दल चिंततालो. 

एकदां पं. कारेकारान पं. मल्लिकार्जुनाची मैफल आयकली. मल्लिकार्जुन 
राग खट गायतालो. 15-20 मिनटां हाचेवयर हो राग केन्ना कोणे गायलोच ना. 
तातूंत ताणे द्रूत गावप तंबोरो आनी गळो हातूंत फरक ना. इतलो ताचो आवाज 


विलीन जातालो तानपुऱ्यांत. एकरुप जातालो सूर. 
७७७ 

प्रकरण : 17 
बुजुर्गाचे 
बोल 


किराणा घराण्याच्यो गंगुबाई हानगल, तिचें गाणे तर पं. कारेकाराक खूब 
आयकूक मेळळां. राग पुरिया, राग यमन, राग बिहाग, खूब सुंदर सुरेल गाणे! पं. 
कारेकार सांगातात... हैं गाणे वेगळेच. तिच्या गाण्याची एक धाटणी आशिल्ली. 
सूर आनी ती. गंगुबाईन सूर लायलो कांय सट्करून कानांत भरतालो. वयले 
स्वर तर स्पश्ट लावप. तिच्या गळ्यांत तान व्हडलिशी दिसनाशिल्ली. चड 
तान भरपच ना, सुराचो लगाव जो आशिल्लो तातूंत सहज कोणूय गुल्ल जावन 
वतालो... अश्यो तांच्यो कितल्योश्योच मैफली पं. कारेकाराक आयकूंक 
मेळळ्यात. आलाप प्रधान रागाची आळोवणी, सुराक पोशेत मुखार वचप. 
रागांची निवडय तशीच आसताली. पुरिया, अभोगी, मालकंस आदि. तांची 
स्वरालंकार मांडपाची शैली प्रभाकराक भुलयताली . 

...एके वेगळेच धर्तेन तिणे वचप. एक वेगळेच तरेचें तिचें गाणे. 
क्लासीकलच पुणून हो एक वेगळोच बाज. तानबाजी करिनासतनाच ती 
गायताली. ह्या गाण्याक एक वेगळेच म्हत्व आसा. प्रेक्षकांच्यो ताळयो जाय 
म्हणून आपलें गाणे तांकां जाय तशे फिरोवप हें तंत्र तिणे केन्नाच वापरलेंना. हें 
आपूण गायतां तें घरंदाज, कलात्मक आनी शास्त्राक धरूनच आनी तें तुमकां. 
आवडुंकच जाय. अश्या थाटान तिच्यो बैठकी रंगताल्यो... 

गंगुबाईच्या गाण्याची चिकित्सा नियाळणी प्रभाकर करता ती अशी... 
तरुणपणान गंगुबाईंची तान खूब जलद आशिल्ली. आवाजय बरोच पातळ. 
मागीर वयोमानाप्रमाण तिच्या गाण्याक वजनदारपणा येवपाक लागलो. आनी 
तानेची फिरकीय उणी जावपाक लागली. तेन्ना तिणे आपल्या गाण्याचो | 
ढंग थोडोसो बदल्लो. पिरायेप्रमाणे हें सगळ्या गवयांक करचेंच पडटा. 
तरणेपणांतली मस्ती गायकोंत दिसता. ती वेगळी आनी वयाप्रमाण गाण्याक | 


स्वरप्रभाकर पं. प्रभाकर कारेकार / 92 


ह समज येता, मॅच्युरिटी येता ती वेगळी. जाण्ट्या वयांत जाण किंवा समज 
कच आसता. पुणून गळो जाय तसो, जाय थय व्हरूक मेळना. तो वचना. 
तां गंगुबाईचें जाण्टेपणांतलें गाणे, जाणे आयकलां तांचेखातीर ही तान 
सचीच ना. पुणून गाणे तितकेच रंगतले. पुणून गंगुबाईच्या भुरगेपणांतलें वा 
'णेपणांतलें गाणे जाणी आयकलां. तीं “म्हण्टली आरे, गंगुबाई तान मारना! 
सो तिचो गळो पयलीं हुकमी आशिल्लो. जाय तसो फिरतालो. 
पं. भीमसेन जोशी 
` पं, भिमसेन जोशी म्हणजे आमचो भीमण्णा होय गंगुबाईचोच गुरूबंधू. 
चेय गाणे पं. कारेकारान खूब आयकलां. ताचें गाणे मनार परिणाम करपी. 
पचो छायानट तर पं. कारेकारान कितल्याश्याच फावटीं आयकला. गाणे 
गकदवान ताचे प्रकृतीभशेनच. पुणून जाण्टेपणान भीमसेनाची तान पसून बरीच 
मी जाल्ली... ह्या लोकांच्यो जमिल्ल्यो जायत्यो मैफली पं. कारेकारांक 
मायकूंक मेळळ्यो. तांच्यो कांय मैफली याद केल्यार आजय पं. कारेकार 
|चंबळीत जाता. 
` भीमसेन म्हणजे कितें! फकत रियाज ताचें गाणे रियाजी! ताची ती 
द्धतच वेगळी. किराणा घराण्यातल्या गांवप्यांमदली ताकद ही पयलेच 
वट भीमसेनाचेच गायकीत पळोवंक मेळळी. किराणा घराण्याचो आसून 
नेगीत भीमसेनान आपली गायकी वेगळीच घडयल्ली. किरणा घराण्याक मात 
पासून कुशीक सारीनासतना आपल्या गाण्याचेर संस्कार घडोवपी गवयांमदीं 
प्रीमसेनासारखो भीमसेनच. आपले गायकीत ताणे अमीर खाँक हाडलो . तांचे 
भरपूर संस्कार आसात ताचे गायकीचेर. हे पिळगेंतले बरेचशे गायक अमीर 
खाँचे गाणें आपल्या गाण्यात आपणायताले. 
पं. अभिषेकी - यशस्वी कलाकार 
आतां पं. जितेंद्र अभिषेकी हांचें गाणे! तो प्रभाकराचो गुरू आसलो 
तरी पुणून एक यशस्वी गायक म्हणून ताचें गाणे तिरायताचे नदरेंतल्यान पं. 
कारेकारान आयकलां. ताच्यो सामक्यो जमिल्ल्यो मैफली आयकुपांची संद 
पं. कारेकाराक लाबल्या. 

_ अभिषेकीक तसो आवाज नाशिल्लो. तरिपुणून आवाज नासतनापसून 
हो गायता तें आयकून सामकें खिळून बसपाचें. आवाज कमोवपाची, आवाज 
लावपाचें एक वेगळेंच चातुर्य अभिषेकीबुवाकडेन आशिल्ले. तांचे भजन, 
तांचे नाट्य संगीत, तांचे भावगीत आनी ताचें शास्त्रीय गायन अशे तीन चारय 

गान शैलीत तो पारंगत. पं. कारेकारान भीमसेन जोशीची संतवाणी आयकल्या 
आनी बऱ्याच मोट मोट्या गबयांची संतवाणी आयकल्या पूण अभिषेकीबुवांच 
संतवाणी ही आगळीच. | 

ताचो जो लगाव आसतालो, भितर भाव आनी त्या प्रमाणे शब्दांचे 
गोंजारप आसतालें, तें आनी कोणाकच लागपाचें ना. ताचे गायको 
सर्वसामान्य मनशाचें नीत्य जीवन दिसतालें. आतां पं. कारेकाराचोच गुरू 
म्हण्टकच ताच्या सांगातान तानपुर्‍याचेर बसून सुराक सूर लावपाचें काग 
करतनाय, ह्यो गजाली खूब लागीच्यान पळोवपाचें आनी. आपणावपाइ 
कितलेशेच योग पं. कारेकाराच्या गायकी जीणेंत आयल्यात. तात्पर्य षं 
अभिषेकीक एक यशस्वी गायक, यशस्वी गुरू आनी यशस्वी संगीतकार म्हणू 
पळयतना, ताची व्हडवीक गायतना पं. कारेकार बरोच भावूक जाता. तेन्न 
गोंयकारपणाच्या हळुवार मनाचें थंय दर्शन जाता. कलाकार जितलो संवेदनशीह 
तितलो चड यशस्वी, ही गजाल पं. अभिषेकी फाटल्यान प. कारेकाराकच 
एक गायक म्हणून लागू जाता. 

सात्वीक पवित्र मूर्त - माणिक वर्मा 

...आतां माणीक वर्मा. माणीक वर्मा म्हणजे पावित्र्याची म्हूर्त कशी! ष 
कारेकार म्हणटा, ...तिच्या वागण्यात जशें घरंदाजपणा, पावित्र्य दिसतालें 
तशेंच तिच्या गाण्यातय दिसतालें. तिका पळयतनाच तिचेर मोग करपाची इत्स 
कोणाकय जातली. तिचें गाणे, तिचो सभाव! केन्नाच कोणाबद्दल दुस्वास नां 
कोणाबद्दल केन्ना वायट उतर ना. 

. एकदम सात्वीक बायल मनीस! माणीक वर्मा किते गायलीना तें सागचें 
शास्त्रीय संगीत, नाट्यसंगीत, भावगीत, ठुमरी हे सगळे प्रकार! सुंदर आवार 
कितलो गोड. त्या आवाजाक कसली धार! गाणे मांडपाची शैली तर अप्रतीम 
याद केली जाल्यार पासून जीवाक बरेंऽ दिसता! तिचो प्रसन्न, देवतेवरी चेहरों 
व्यासपीठावयलें वातावरणय एक खीणान बदलून उडयताली. कोणेय मुखा 
येवन बसून तिचें गाणे आयकुचें. मूड बिगडिल्ल्या मनशाक पासून तिच्य 
गाण्याचो आस्वाद घेतनाच परमानंद मेळटलो... पं. कारेकाराक तिची ह॑ 
मुद्रा खूब भावताली. आवडटाली, ताका लागून नकळत तिच्या प्रसन्न मुद्रे 
संस्कार पं. कारेकाराचेर दिसतात. रंगमाचयेर पं. कारेकार बसतनाच आपल्य 
प्रसन्न हासमुख चेहऱ्यान रसिकाक पयलीं भाळावन उडयता. पं. कारेकाराच 
माणीक वर्मा ही सामकी आवडटी गायिका. तिचो जोगकंस, श्यामकल्याण 

न, मुलतानी, बिहागडा, अशे कितलेशेच राग तिच्या प्रसन्न मुखामळासकट 
जज पं. कारेकाराच्या मनात भितर ठासून आसात. अशी गुणवान गायिका 
जमेरेन म्हाका पळोवंक मेळळीना अशें पं. कारेकार सांगता. तिचेकडल्यान 
क़ दोन बंदिशीय पं. कारेकारान घेतल्यात. 

“आज सोबन' ही पुरिया कल्याण रागाची विलंबीत बंदीश माणिकताईनच 
 क्ारेकाराक शिकयल्या. तेन्ना पं. कारेकाराक पुरिया-कल्याणाची बंदीश 
बर नाशिल्ली. तिणे प्रभाकराक मुजरत आपोवन हाडून, बसून ती बंदीश 
सोबन दिल्या. 

घरंदाज गायिका हिराबाई बडोदेकर 

पं. कारेकार सांगतां... हिराबाई बडोदेकार. किते आवाज तिचो तो! 
गहाहा! गोड आनी सुंदर! गायकी म्हणजे हळुवार गायकी. सुरांची गायकी, 
रांचें मार्दव. ती सूर लायतना अशें दिसतालें, हांव खंय आसां? तो स्वर्ग 
[खाचो भास आशिल्लो! ती गायिका म्हळ्यार सुरांची परी कशी... तिचें 
गणे केन्नाच पडलें ना. तिच्याबरोबर तबल्याचेर चडसो शमसुद्दीन खाँ साहेब 
प्रानी राजाभाऊ कुमटे आसताले. अशा ह्या म्हान कलाकारांच्यो उत्तम 
फली पं. कारेकारान अणभवल्या. ह्या सगळ्या कलाकारांक आयकतना 
प्रापणे हांचेकडसून कितें तरी घेंबचे ही भावना कायम प्रभाकराच्या मनांत 
आसताली . 

कल्पक गायक - मा. कृष्णराव 

मास्टर कृष्णराव हाचेविशीं प्रभाकर म्हणटा... ताचें गाणे एक परिपूर्ण अशें. 
मुख्य म्हळ्यार हो मनीस एके वेगळेच धर्तीचो. आकांत कल्पक बुद्धीचो. तसो 
वाचेकडेन श्वास कमी आशिल्लो. पुणून ताच्या गाण्यात जी पळय नजाकत 
आशिल्ली ती हेरांपरास वेगळीच. त्या काळार ताका खूब बरें नांव आशिल्ले. 
ताचें गाणें आयकूंक सगळे तरेचे लोक गर्दी करताले. ताचें गाणे हळुवार आनी 
शीस्तप्रीय. बाल गंधर्व सुद्धां तन्ना ताचें गाणें आयकूंक येताले. गिरगांवा ब्राह्मण 
सभा भरताली. सगळे ब्राह्मण सभेचे सभासद ही मैफल आयोजीत करताले. 
थंय भरपूर लोक येताले. थंय ताचें गाणें तर जालेंच, ताचें आदीं ह्याच ब्राह्मण 
सभेत भास्करबुवा बखले, राम मराठे, बालगंधर्व, अभिषेकीबुवा अश्या मोट्या 
मोट्या गायकांच्यो चार चार मैफली जाताल्यो. बाल गंधर्व थंय येवन बसताले. 
तांचे जाण्टेपण तेन्ना. म्हणटकच तांका हाडून बसयताले. मास्तर कुष्णरावाचे 
नजाकतीखातीर पिश्याभशेन पं. कारेकार तांचें गाणे आयकूंक वतालो. आयज 

पं. कारेकाराच्या गाण्याक नकळत कांय मुरक्‍यांची नजाकत दिसता ती 
मास्तर कृष्णरावाकडल्यानच घेतल्या आसतली हातूत दुबाव ना. 
बाल गंधर्वाक मेळपाचें भाग्य! 

बाल गंधर्वाक पळोवनच पं. कारेकार तृप्त जातालो. थंय ब्राह्मण सभेत 
येवन बसतकच पं. कारेकार ताचेकडेन वचून तांच्या पायार तकली दवरून 
तांका वेवस्थीत आसनस्त जावपाक मदत करतालो. जाण्ट्या वयांत पासून 
ताचें चेहऱ्यावयलें तेज, आनी सौंदर्य पळोवन कौतुकान ताचेकडेन पळयत 
बसतालो. आतां जाण्टेपणान जर इतलो राजबींडो दिसता जाल्यार तेन्ना वया! 
आसतना कसो दिसूंक फावो? ही कल्पना करूनच पं. कारेकार थक्क जाताली 
गोरे गोमटो रेखीव चेहरो पळोबन कोणेय भाळपाचें. तातूंत आवाजय सुंदर, 

खरें म्हळ्यार, बाल गंधर्वाचें गाणे आयकुपाची संद पं.. कारेकाराक केन्नाचे 
मेळूना. पुणून तांच्यो ग्रामोफोन रिकोर्डी आयकून आयकून पं. कारेकारान तांचे 
गाणे आपल्या गळ्यांत बसोवन तांचो बच्योचश्यो हरकती आपल्या नाट्यगीतान 
आस्पावन घेतल्यात. पुणून जाण्टेपणांतलेगीत समोर ऑर्गनवाले, पेटीवाले 
आसल्यार तो थोडोसो गायतालोय बी. ताची गायकी म्हळ्यार गंधर्व गायकीच 
ती. जाण्टेपणातच इतलो आवाज सुंदर म्हळ्यार तरुण वयात कसो गायतले 
हो विचारच केल्लो बरो. तांका गधर्व कित्याक म्हण्टात. आनी कित्याखाती! 
लोक बाल गंधर्वाक पिशें जाल्ले हे प. कारेकराक तेन्ना कळून आयले. 

शिवाजी पार्कात दैवज्ञ समाजातर्फे आयोजीत केल्ले ताचें गाणे आयकुपाचे 
एक सुंदर योग पं. कारेकराक आयिल्लो. नाट्यगीत, अभंग अशें गायन 
वयाच्या सादारण 75-76 वर्साचेर ताचें हें गाणे इतलें सुंदर जमिल्ले... 
पयलीं ताचीं चडशी सगळीं फामाद नाट्यगीतां, स्वकुल तारक सुता” ब 
गावन जातकच निमाणो मालकंस रागातलो मम वैरियांचें' हो अभंग गावपाव 
घेतलो. असो 55 मालकंस आळयलो! अजून तें गाणे पं. कारेकारान काळजात 
सांठोबन दवरलां. अप्रतीम! खरेंच सर्गात बसून गंधर्व गायन आयकल्ल्याचोच 
भास जालो. “असा गंधर्व होणे नाही' हें वाक्य कितलें सार्थ आसा हाची जाणीव 
तेदेवेळार पं. कारेकाराकय जाली. हें सांगतना तांचे दोळे भरून येता. 

गान सरस्वती किशोरी - साक्षात सरस्वतीचो अवतार! 

गान सरस्वती किशोरी आमोणकार, तिचें गाणे पं. कारेकाराक थंयर 
आयकूक मेळळे. शिवाजी मंदिरात सुरेशबुवानच आयोजीत केली त॑ 
मैफल. 

सकाळची जिवनपुरी गायली ती. अशी गायली! विसरपाचेच न्हय! 
तां जिवनपुरी म्हळ्यार किशोरीताई, इतलो तो जिवनपुरी पं. कारेकारांच्या 
वाक भिडून राबलो . 

...असो जिवनपुरी आजमेरेन आयकूक मेळळो ना. हाचे आदी केसरबाईचो 
[ययकल्लो. पुणून ही तिचेपरस मुखार पावल्या हे तर दिसतालेंच. ताचे उपरांत 
द्द किशोरीताईचोच दोन फावट जिनवपुरी आयकलो. पुणून ते मैफलीक 
, कसोच लागीं येबंकच शकना. इतली सुंदर गायली ती त्यावेळार. मनाचेर 
/ल परिणाम जालो. किशोरीताईचें गाणे पं. कारेकराच्या जिवाभावाचे. 
वनपुरीच न्हय. ती गायता ते सगळेच राग सुंदरच गायता. पुणून ते मैफलीत 
। स्पश्ट आकारान जयपुरी गायकी गायिल्ली. आतां जें गाणे ती गायता ताचे 
दर्य वेगळें. पुणून घरंदाज गाणे! आवयचे संस्कारान मेळयल्लें तिचें गाणे हैं 
गड अप्रतीम आशिल्ले. तिची ती तान. तीनय सप्तकांत सहजतायेन फिरपी 
ळो. भयंकर तयारेन गायिल्ली ती. 

तशी किशोरीताई पं. कारेकाराक आपल्या ल्हान भावासारखी मानता ताणे 

प्ापल्याबरोबर गांवचें, येवचें अशें तिका दिसता. पं. कारेकारय तिका खूब 
गनता. केसरबाईनंतर गुरूस्थानाचेर तिकाच मनापासून पं. कारेकार स्मरता. 
आनी ताकाच लागून तिचो मान दवरूनच पंडित प्रभाकर तसो खूबसो लागीं 
ब्रचूंक पावना. 

पं. कारेकारान वेगवेगळे गवय आयकल्यात. घरंदाज गवय, ग्वालीयर 

घराण्याचे, जयपूर घराण्याचे. सगळ्या तोचे गायक आयकता आसतना प्रत्येक 
गवया भितर तांच्या खाशेलेपणाक तोखेतना एक वेगळे प्रकारचो आनंद घेवप 
जालां... बाळासाहेब पुंछवाले आकांत विद्वान! घराणेदार योगी गायक प्रभाकर 
मुद्दाम वचून शिक्षणाचे नदरेंतल्यानच तागेलें गाणे आयकताले. 

उ. बडे गुलाम अली - अळंग गाणें! 

...बडे गुलाम अली! बड़े गुलाम अलींचे गाणे म्हणजे कितें तर? गाणे 
सामके सहज. आवाज अळंग लावप. बडे गुलाम अलीचें अतिशय रंगील्ले 
गाणें पं. कारेकाराक आयकूंक मेळ्ळां. 

` आगान लांब रूंद, पिळदार मिश्यो आनी खूब उंच धिप्पाड. आंगान 
जाड. ताचें घसघशीत रूप पळयल्यार मोटो वजनदार, जोरांत गायतलो 
काय? पळयतल्याक दिसूंक फावो. पुणून ताची गायकी आयकून थक्क 
जावपाचें. तांचे गाणें आनी ती पतियाका गायकीची तयारी पळोवन अक्षरशः 

दोळ भरून येताले. ताचें नांव त्या मानान खूब उसरा जालें. पं. [ न 
मैफल आयकल्या तेन्ना तांकां व्हडलोसो नांवलौकीक मेळूंक नाशिल्लों, 
गाणे सोंपतकच पं. कारेकार ताका नमस्कार करपाक गेलो. तेन्ना पं. कारेकार 
सुरेशबुवाकडेन आशिल्ठे. सुरेशबुवान सांगले, आपलो शिश्य म्हणून. तेन्ना 
एकूच प्रश्‍न ताणें विचारलो 
“अरे बेटे रियाज करते हो ना?'' बाकी आनी कसलीच वासपूस ना 
फकत हो प्रस्न. आनीक जाप आसा? प॑. कारेकार थंयच थंड जालो. ल्हानसो 
पुणून खूब अर्थपूर्ण प्रश्‍न तो! अरे बेटे रियाज करते हो ना? | 
पं. कुमार गंधर्व - बंडखोर गायक 
पं. कारेकाराक बुजूर्ग गायक पव्ठोवंक आनी आयकूंक मेळळे. लागीच्यांन 
नियाळपाक मेळळे. तांचो सहवासय लाबलो. एकदां कुमार गंधर्वाबरोबर 
रावपाचो योगय आयलो. सुरेशबुवाकडेन तो उतरिल्लो. ताचें आदरतीथ्य सगळे 
कारेकारानच केल्लें. तांकां उदक दी, च्या दी, जेवणाक व्हर. तेन्ना कुमार हो 
बंडखोर गायक म्हणून फामाद! तेन्ना खंयच्याय रागान,खंयचो सूर घेवन केन्ना 
कसो फिरयत म्हणून नेम ना. एक फावट कुमारजीन मालकस रागात पंचम 
(रागांतलो वर्ज स्वर) जोडलो. तेन्ना प्रेक्षका भितर चर्चा. मालकंसात पंचम 
कसो लायलो? तेन्ना कारेकार भुरगो. तांची सेवा करताना तीच संदी सादून 
कारेकारान तांकां प्रश्‍न केलो 
पंडीतजी तुम्ही मालकंसात पंचम कसा कायं लावला हो? ताणे 
कारेकाराक लागीं आफयलो. बसोवन घेतलें आनी सांगलें, | 
“आरे हांव मालकंस, भितर बसून गायतालों. आतां हांव भितर आसां 
आनी भायर पंचम उबो आशिल्लो. तो म्हाका सांगपाक सांगलो. सामकी 
विनंती करून, म्हाका भितर घे... म्हाका भिरत घे.. म्हणून म्हाका ताची. 
दया आयली. भितर घेतलो.'' अशी ही ताची कलात्मक भास. सुरांक जीवंत 
रुपान पळोवपी आनी तांचेकडेन उलोवपी हो कलाकार आशिल्लो. ताची ही 
भास आयकून पं. कारेकार सामको थक्क जाल्लो. तांचे गिन्यान उलयतालें 
हें गिन्यानाचे आनी तांच्या विद्वत्तेचें उलोवणे आशिल्ले. 
अशे तरेन बऱ्योच मैफली तरेतरेच्या यादीनी भरिल्यो आसात. ताचोच 
एक सुंदर ग्रंथ तयार जांवये, इतल्यो. 
७०७७ 

करण : 18 


ग्या 
'लोवंक लागतात 


पं. कारेकारान गाणे तर खूब आयकलांच पुणून वाद्यसंगीतूय भरपूर 
प्ायकलां. सगळ्यांत पयलीं उस्ताद हलीम जाफर हांची सतार आयकल्या. 

ताची सतार म्हळ्यार अक्षरशः उलयताली .सुंदरच वाजोवपी तो. गायकी 
नशी आसची हें ताचेकडल्यान खयच्याय बाग्गेयकारान शिकचें. मास्तर 
हृष्णरावाची एकसश्टी आशिल्ली. त्या निमतान हलीम जाफराची सतार आनी 
पाचे बरोबर तबला साथ करपाक उस्ताद अहमदजान तिरखवाँ त्या दिसा तिरखवाँ 
आनी हलीम जाफराचें कशेंच जमना जालें. म्हणून हलीम जाफरान सतार 
धांबयली. आनी मध्यान रातीचेर तीन साडेतीनाक परत वाजोवपाक बसलो. 
आनी जो राग ललत पळय ताणे सतारीचेर वाजयलो तसो ललत पयलीं केन्नाच 
आयकूंकच मेळ्ळोना. सतारीनय आयकुंना आनी गाण्यांतय आयकुना. गायकी 
आंगान न वाजोवप म्हळ्यार किते तें ह्या सतारवादनानच लक्षात आयले. गायकी 
म्हळ्यार किते वाजयतात, तें पळयलें. ललतान तीब्र मध्यमाचो भास ताणे जो 
दाखयलो तो आतां लेगीत याद केल्यार आगार कांटो येता. आनी मजेचो भाग 
म्हळ्यार तेन्ना तबलें नासतना ताणे ही सतार बाजयली. ललत रागातली फकत 
बिलंबीत तांणे आयकयली. ललत म्हळ्यार कितें तें देड तास ताणे वाजोवन 
दाखयलें. देड तास फकत रागआलापच चलिल्लें. 

पं. रवी शंकर 
...दुसरो सतारियाँ आयकलो तो म्हळ्यार पं. रबी शंकर आनी ताचे बरोबर 

अली अकबर खाँची सरोद. जुगलबंदी कार्यक्रम. तांचो हो कार्यक्रम रातचो 
णवांक सुरू जालो तो सकाळीं पांचाक सोंपलो. आनी मजा म्हळ्यार प्रेक्षक 
सामके खिळून बसले. कोणाकच उबगण आयलीना. वाजोवपी दोगूय राकेस... 
मध्यांतरा उपरांत राग-जोग पळय तांणी वाजयला तो सामको अप्रतीम! एका 

फुडलो एक! दोगूय तितलेच विद्वान आनी म्हान. रवी शंकराचे सतारीन भारतीय 
संगीताची शान वाडली अशें म्हळ्यार मातलेगीत अतिताय जांवचीना. | 

ताचे उपरांत पं. रवी शंकर ज॑य जंय आयकूक मेळटा थय थय पं. कारेकारान 
कस्सोच चुकोवना. रवी शंकराविशीं प्रभाकराची याद ताज्जी आसा. | 

...एक फावट अभिषेकीबुवान रवी शंकराची मैफल आयोजीत केल्ली. 
तेन्ना तो अमेरिकेकच चड रावतालो. कार्यक्रम मुंबयत जाल्लो. तो कार्यक्रम 
जातकच आनंद बेडेकर हाणे वर्तमानपत्रात बरयलें, रवी शंकर आयज-काल 
सतार पाश्चिमात्त्य पद्धतीन वाजयता, थंयच्या फ्युजनाचो ताचेर परिणाम जाला, 
हैं नक्की दिसता. ताची ही बातमी रवी शंकरान वाचली आनी अभिषेकीबुवाक 
आपोवन हाडलो. आनी विचारलें, 

“अशें बरोवपी हो कोण पत्रकार?  अभिषेकीबुवान सांगले, 

“तो एक बऱ्यापैकी शास्त्रीय संगीताचो जाणकार, स्वतः बर्‍यापैकी 
बाजोवपी. त्या भायर वर्तमान पत्रांनी संगीताचेर बरोवपी एक बऱ्यापैकी 
समीक्षक. संगीत कलेचेर तो खूब आत्मीयतेन बरयता.'' अभिषेकीन है 
सांगीनाफुड़ें, रवी शकरान आनंद बेडेकराक आपोवन हाडलो आनी विचारलें. 
ताणे रवी शंकराक बेधडकपणान सांगले, 

“तुमचे सतारीन पाश्चिमात्य संगीताचो खुबूच प्रभाव दिसलो. हें फकत 
म्हर्जे एकल्याचेच मत न्हय. थय जमिल्ल्या सुमार तीस टक्के जाणकार प्रेक्षकांचे 
हैं मत आसा. आनंद बेडेकार तसो खूब प्रामाणीक आनी सरळ मताचो. ताचें 
हें उलोवणें आयकून रवी शंकरान अभिषेकीबुवाक हीच मैफल परत आयोजीत 
करपाक लायली. आनी दुसरे मैफलीत अशी सतार छेडली, कोणाचीच जाप ना. 
अप्रतीम! सामकी घरंदाज बैठक. आलाप, जोड़ झाला. विलंबीत गत उपरांत 
द्रुत गत. जलद गत. मैफल रंगली. त्याच आनंद बेडेकरान रवी शंकराची खूब 
तोखणाय करपी लेख बरयलो. कलाकार हो असो आसता आव्हानात्मक... 
पं. कारेकार सांगतात. | 

उ. बिसमिल्ला खाँ 

...बिसमिल्ला खाँ साहेबाची शेनाय. क्या बात है! हो मनीस इतलो सादो. 
दिसपाक आनी सभावानयबी. तशेंच राहणीमानय सामकें सादे. हो मनीस 
म्हळ्यार सुरांचो राजा. सनई इतली सुरेल... खंयच चुकून सुद्धां सूर घसरचोना. 
कितली सुंदर ती फूक आनी एक वेगळोच बाज ताचो. ताचे शेनायेक घुमारो बरो 
आशिल्लो. आयजमेरेन शेनाय कोणाची आयकूची जाल्यार फकत बिसमिल्ल 

(चीच. कितलीय कोणेय बरी वाजयली म्हणून शेनाय वादनाक जाय तसो 
पय दिवंकच शकचेना. हें पं. कारेकाराचें स्वतःचें मत. 
श्रीधर पासेकार - बायोलीन 
_ श्रीधर पार्सेकराचें वायोलीन. श्रीधर पार्सकाराची अर्थीक परिस्थिती 
[मकी वायट. तेन्ना सुरेशबुवांच्या संगीतवर्गांत तो एक फावट आयलो आनी 
रेशबुवाकडेन थोडे पैशे दी म्हणून मागपाक लागलो. तेन्ना सुरेशबुवान 
इळे, 

“चैशे व्हरच. पुणून थोडेशें वायोलीन वाजय. तेन्ना वायोलीन घेनासतना तो 
गयिल्लो. सुरेशबुवान प्रभाकराक ताच्या घरा धाडून वायोलीन हाडून घेतलें. 
गमी वायोलीन हाडटकच जो पळय तांणे पहाडी वाजयलो-तो अतिशय सुरेल, 
पबस्पशी आनी गोड. खंयच कोणाकच कळपाक ना. वायोलीन वाद्याखातीरच 
'ल्माक आयिल्लो हो कलाकार हें कोणूय सांगतलो. ताचेबरोबर तबल्याक 
'क संगीत शाळेतलो भुरगो. इतल्या सादया ठेक्यानसुद्धा ताणें जें वायोलीन 
गजयलें तें न विसरण्यासारखेंच. पं. कारेकाराक व्ही. जी. जोग आयकला, 
डे. के. दातार आयकला. कर्नाटक संगीतातलेंय मोटे मोटे वायलीनीस्ट 
प्रायकल्यात. पुणून श्रीधर पार्सेकाराचें वायोलीन वादन कोणाकच लागपाचें 
गा. इतलें अप्रतीम! ...पं. कारेकार म्हण्टा, 

_ आपल्या जिवितांत श्रीधर पार्सेकार हाका हांव कसोच विसरूक 
शकचो ना. गजाननबुवा जोशीचें सुद्धां विद्वत्तापूर्ण वायोलीन आयकलें. पुणून 
पार्सेकाराक लागपी वायोलीन वादक आयजमेरेन मेळळो ना. मात ताणें स्वतः 
ची बाट लावन घेतली. आंगार पिंजके म्हेळे कपडे घालून रेल्वे स्टेशनामुखार 

तो मनीस वायोलीन वाजयत बसतालो . 

उस्ताद अली अक्बर अली खाँ चें सरोदय आयकुपाची गोड संदी पं. 
कारेकाराक लाबल्या. उस्ताद अमजद अली खाँ हांचे सरोदय जायतें आयकलां. 
सगळ्यांचे आयकलां पुणून आपल्या सांगितीक जिवनाचेर खोल संस्कार 
घालपी वादक म्हळ्यार हलीम जाफर (सतार), बिसमिल्ला खाँ (शेनाय), 
रबी शंकर (सतार), श्रीधर पार्सेकार (वायोलीन) पं. राम नारायण (सारंगी), 
अशें कारेकार मानता. 

रामनारायणाची सारंगी 

राम नारायणाची सारंगी ही सर्वसामान्य बाजोवप्यांपरस वेगळी. तसो 

रामनारायण हो मनीस सारंगीक जिती दवरपाकच जल्माक आयला अशें म्हणचें 

पडटलें. साथी कलाकार म्हणून ताची साथ लाबप अप्रतीम आनी तागेलें स्वतंत्र | 
वादन हेंवय अप्रतीम! सारंगीचेर कसोय हात भोंवडावन सुरानच उलोवपी हो 
सुरेल कलाकार. एक फावट नजाकत अली आनी सलामत अली हांचे गायनाचे ' 
जुगल बंदीत साथ करतना पं. कारेकारान ताका आयकला. हात स्वच्छ, आनी 
गाणाऱ्याक खंयच त्रास करिनासतना सहजपणान वाजोवपी. गाणे चल्ला कांय | 
सारंगीवादन चल्लां तें कळनाशिल्लें. इतलो तो मैफलींत एकरूप जाल्लो 
अशी साथ केन्नाच आयकूक मेळळीना. सामकें मनात घर करून रावल्या त्ती | 
मैफल, 
पं. कारेकारांचेर कलाकारांचो पडिल्लो एकवटीत प्रभाव 

भीमसेनाचो एक कार्यक्रम याद जाता. ताचे सांगातान अमीर खां हांचीय 
मैफल. या काळार भीमसेनाचें इतलें नाव जावक नाशिल्लें जशे अमीर | 
खाँचें आशिल्ले. ती मैफल मात जिवितांत विसरपाची न्हय अशीच थरली, ' 
ब्रिज नारायण म्हणजे सरोदवादक राम नारायणाचो चलो. ताणे हो कार्यक्रम 
दवरिल्लो. अमीर खाँ आनी भीमसेन जोशी. खरें म्हळ्यार कोणेतरी मुद्दाम खेळी | 
खेळपाखातीर ही मैफल दवरिल्ली. आमीर खाँ भीमसेनापरस म्हालगडो पुणून 
अमीर खाँची मैफल पयलीं दवरिल्ली आनी मागीर भीमसेन जोशी. भीमसेन | 
जोशीन अमीर खाँ कडेन वचून ताका विनवणी केल्ली | 

खाँ साहब, आप सीनीयर है! आप गानेके बाद मै कैसा गाऊ? आप कृषा | 

करके बाद में गा सकते हो?” अमीर खाँ तयार जालोना 

नही नही, जैसा टायम दिया है वैसाही गायेंगे! ' भीमसेन भितरले भित | 
थोडोसो नाराज जालो. पुणून जिद्दीन पेटपी कलाकार तो. स्विकारले, ताणे | 
आव्हान आनी लागलो तयारेक. हेवटेन अमीर खाँची मैफल रंगपाक लागर्ल | 
राग-अभोगी, उपरांत मालकंस बरेच रातचे राग गावन काडले. बरें वातावरण 
निर्माण जालें. दोन वरांचे गायकीन सगळो प्रेक्षक अमीर खाँमय जाल्लो. एके 
तेंगशेर वचून अमीर खाँची मैफल सोंपली 

आता, आतां भीमसेन जोशीची पाळी. सगळे गर्दी करून मजा पळोवपाकच | 
भीमसेन गावपाची वाट पळयताले. प्रेक्षकय उलयता, आतां अमीर खाँ इतले | 
राग गावून वतकच भीमसेन आनी कितें गायतले? आनी गायलोय म्हणून अमी | 
खाँचे मैफलीकडेन सर्त तरी करूक पावतलो? 

पुणून भीमसेन तो! जिद्दीनच रंगमंचाचेर बसलो. अमीर खाँ परस एक पड 
वयलो सूर घेतलो. अमीर खाँ काळी एकान गायिल्लो. भीमसेनान काळी दोः 

तलो. तानपुरे सुंदर जुळयले. ह्या तानपुज्यानी आपलो आवाज ताणे असो 
ळयलो, सगळेच प्रेक्षक अजाप...! राग-दरबारीचो असो धैवत लायलो, 
वयस्‌! त्या धैवत आंदोलनात तो दरबारी सामको मैफलीचो दरबारच 
॒खपाक लागलो. खीणाभितर, अमीर खाँ आतांच गावन गेला कांय ना 
शी प्रेक्षकांची स्थिती जाली. रोखडेच अमीर खाँचें गाणें पुसून उडयलें आनी 
)म्सेनाची मैफल राज्य करपाक लागली. लता मंगेशकर ते मैफलीक हजर 
गशिल्ल्यो. मैफल सोंपतनाच लताबाईन भीमसेनाक प्रेझेंट म्हणून बोटांतली 
॥ंगराची मुदी दिली. 
लता मंगेशकर, हृदयनाथ मंगेशकर हीं दोगांय अमीर खाँचे शिश्य 
रिवार. आपल्या गुरूचें गाणे आयकुपाक म्हणून तीं आयिल्लीं. शास्त्रीय 
गीताची बैठक तिका अश्या बुजूर्ग लोकाकडल्यानच मेळळ्या. आकांत 
द्धीमान गायिका ती. शास्त्रीय संगीताच्यो मैफली गावंक लागिल्ली जाल्यारय 
 तितलीच उंचाय गादूंक पावतली आशिल्ली. तिणेय गायकीचेर खूब अभ्यास 
+ला. गळो कसो चलोवप, शब्द-उच्चार कशे करप, गाणे अर्थमय कशे करप 
प्रादि गजालींचेर खूब खोलायेन तिणे अभ्यास केला. तशी ती उत्तमपैकी शास्त्रीय 
पंगीत शिकल्या. आनी भुरगे वयार शास्त्रीय संगीत गायल्याय बी. 
पं. कारेकार म्हणटा, ...अशे तरेच्यो मैफली, आयकल्यो पळयल्यो, 

अणभवल्यो. त्यो आतांचे काळांत मेळटल्यो? आयज तशे गवय आनी तशे 
दक उल्लेनात. कोणाचेंय गाणे आसलें काय, पयलीं आपुलकेन आपणे 
बचचें अशें दिसूंक जाय. पुणून त्या काळात आयकुपाचो म्हणून जो आनद 
आमी घेतला तसो आयज मेळचोच ना. हे चिंतूनच मनां खंती जाता. आयज 
तरूण पिळगी खूब सुंदर वाजयता. दुबावच ना. पुणून बुद्धीमत्तेन वाजयतात. तो 
काळ रियाजी कलाकारांचो आशिल्लो. गळ्याची तयारी पळोवंक मेळटाली, 
वाद्य आसल्यार हाताची तयारी पळोवंक मळेटाली. एक गोलाई, एक आकार, 
किंवा एक स्वर लगावाची खोलाय पळोवंक मेळटाली. ती आतां उणी जाल्या. 
ताका लागून कला सुंदर सादर केली तरी ती काळजाक भिडना. मनात घर करून 
रावनां. आयकता त्या खिणात आनंद मेळटा पूण मु््रनबस्रून वता. मैफल 

अनुस्वार गेल्यार 
नाक गेलें 


आतां मुदूदम नाकयां आवाज काडप वेगळो किंवा तो थोडोसो नाकांत 
सैमीक आसप वेगळो. कांय कांय गजाली नाकांतच बन्यो दिसतात. कांय 
तानो किंवा आलापी नाकयां आवाजानच कानाक बय्यो लागतात. स्वच्छ 
आवाज सगळीकडेन चलना. हें वास्तव प्रत्येक गायकाक मानचेंच पडटलें. ह्या 
सगळ्या गजालीचेर पं. कारेकारान वेवस्थीत अभ्यास केला. आनी ते प्रमाणेच 
आपलें गाणे योग्य प्रेक्षकप्रीय अशें घडयलां. काय गजाली नाकीं आसतात, 
कांय गजाली आकारांत आसतात कांय उकारात्मक आसतात. अश्या ह्या 
गजालींचो अभ्यास प्रत्येकाक करचोच पडटा. 

आतां पं. कारेकाराचेर मा. दिनानाथराव मंगेशकरांच्या आवाजाचे भरपूर 
संस्कार आसात. ताका लागून मास्टर दिनानाथरावांची स्वर लागवाची पद्धतय 
नाकसुरीच आशिल्ली, ती प्रभाकरान अचूक उखल्या. तांची रिकोर्ड आयकून 
आयकून तशेच स्वर लावपाची एक पद्धतच जावन गेल्ली. आनी तेच संस्कारान 
गाणे रसिकामान्य जालें, हें तर स्पश्ट आसा. पं. कारेकार सदांच शक्य तो 
आकारानच गावपाचो यत्न करतालो. क्लासिकल गायता आसतना थोडोसे 
आकार हो दवरचोच पडटा. आतां किशोरी ताईसुद्धा कांय गोश्टी नाकानच 
गायता तें थोडेशें आसताच. स्पश्ट आकारान पासून नाकयां गावप जाता. आत 
कांय गजाली आकारान येतात काय गजली मकारान येतात. आतां म्हारे 
प्रणाम' सारखे यमनाची उतरां हें भजन शोभा गुर्टून गायलां आनी किशोर 
आमोणकार हाणीय गायलां. मुख्य म्हळ्यार 'म्हारो' म्हण्टना नाकांतल्यान 
येवंकच जाय. आनी महत्त्वाची एक गजाल म्हळ्यार किशोरीताई आमोणकाः 
आनी शोभाताई गुर्टू दोगांय गोंयकार आनी पं. कारेकारय गोंयकार म्हण्टकच 

थकारांचे कोंकणी भाशेचें उच्यारण थोडेंशें नाकसुरेंच आसा. आनी ते 
प्राविकूय आसा. कोंकणी भाशेच्या उच्चारणांत जो नाखयां उच्चार आसा 
कोंकणी लेखनांतूय सांबाळूं जाय. उतरांवयले नाखये अनुस्वार काडले 
[ल्यार नाकूच कापले म्हणपाची पद्धत आसा. 

...पुणून किते आसता, केन्ना केन्नाय तुमकां यश मेळटकच काय आप- 
वार्थी लोक अशेतरेच्यो अफवा पसरायतात. कलाकाराची अशीं बदनामी 
रपी खूब जाण आसतात. ताका आव्हान दिवनच मुखार वचपाक जाय. 
खादो जर कितेंय करतां जाल्यार ताचे पांय ओडपाची वृत्ती आमच्या 
फेकांकडेन खूब आसा. हो विशय वेगळो तरी म्हत्वाचो. कारण मुखार वचपी 
'यकान अशे निंदेक चड म्हत्व दिवचें न्हय. कारण नींदकाचे घर असावे 
जारी” हें तत्व कलाकारान बाळगुचेंच पडटलें. कोणय टिका करता जाल्यार 
$ टिका ताणे कित्याक केली आसतली? हाचेर गंभीरतायेन विचार करप जाता. 
णून पं.. कारेकार केन्नाच निंदकाचेर वायट उलोवना, कारण प्रत्येकाची मता 
गासतात. थंय तांका आनी कोण आडायताले? पुणून जो उलयता वा टिका 
-रत्ता ती कित्याखातीर केल्या ही जाप ताचेकडल्यान जरूर घेवंक जाय. पुणून 
नणय मुद्दामच वायट उलयता जाल्यार ताका उपाय ना. थंय मागीर लक्ष 
देनासतना आपलें काम आपणे करीत रावप. कारण राग हो येताच. पुणून तो 
नोणाचेर तरी बगीच काडप जमना. तेन्ना मात मागीर घरांत येवन थंड बसून 
गगाक ल्हवूल्हवू मार्ग दीत त्या ताणांतल्यान भायर सरपाचो यत्न पं. कारेकार 
रता. झगड़ी करप हें तांच्या रक्तातच ना. तो जाता तितलो शांत रावता. 
अस्वस्थतेक कसोच थारो दिना.पयलीपसून होच पडितजीचो सभाव. 

सतत सहवासान आशिल्लो मनीस सुद्धां टिका करपाक लागलो म्हणजे, 
बूब मानसीक त्रास जाता. तेन्ना ताकाय वेगळे पद्धतीन मार्ग काडपाची मांडणी 
प्रभाकराकडेन आसा. 

एक फावट एका आयकुप्यान पं. कारेकाराच्या एका शिश्याकच 
सांगले, 

““आरे, बुवाक सांग, इतलें नाकांत गावं नाका. '' शिश्याक राग आयलो. 
तूं सांगपी कोण? म्हणून तो ताचेकडेन झगडलो. कारण ताणे बरेच फावट 
आयकून घेतिल्लें. निमाणे सहन जायना जावन ताका जाप विचारली, 

“तुमकां गाण्यातलें किते कळटा! तुमी स्वतःक कोण समजतात! द 

आनी ताचेर एक थापट फुलयलें, थोडीशीं वायट उतरांय दिलीं. ही | 
जेन्ना पं. कारेकाराक कळळी तेन्ना ताणे शिश्याक समजायलो... अशें करष 
नासता. जो निंदक आसा ताका जाणून बुजून सोडून दिवपाचो. पं. कारेकार 
अशें म्हण्टा ते पळोवन शिश्याक पं. कारेकाराचोय राग आयलो. तो तेन्ना 
म्हणपाक लागला 
तुमी नाकांत गायता म्हळ्यार आयकून घेतले? पं. कारेकारान म्हळे 
“हय.” कारण तो कितेंतरी सांगपाचो यत्न करता. परत परत जर तो एकच 
गजाल सांगला जाल्यार तो खरोखर निंदा करतलो. अशेतरेन पं. कारेकाराच्या 
वतीन लोक उलयतात पुणून पं. कारेकार आपूण जावन कोणाकच जाप 
विचारपाक वचूना. कारण आपणे विचारप म्हळ्यार आपलीच मानमर्यादा 
आपणे कमी करून घेवप असो ताचो अर्थ जाता. अशें ताचें म्हणणे. 
शास्त्रीय संगीत : कूळ आनी मूळ 
मुख्य म्हळ्यार शास्त्रीय संगीताच्योच मैफली करप हें पयलींपसून 
प्रभाकराचें ध्येय आसले. नाट्यसंगीत, भक्तीसंगीत अश्या मैफलींचेर चड 
भर दिवपाक आवडनाशिल्ली. तरीपुणून प्रेक्षकाकडल्यान रकाद येतालो, 
आयोजकाकडल्यानच रकाद येतालो. आमका नाट्यसंगीतच चड आयकूक 
जाय. अशें सांगतकच शास्त्रीय संगीत पयलीं गावन घेवप आनी मागीर भरपूर 
नाट्यसंगीतय गावप. चार राग, गायले कांय मागीर चार नाट्यगीतां गायतालो, 
दोन-तीन राग, ठुमरी सुद्दा संपूर्ण मैफल मांडटना, सुरवेक एक यमन सारखो राग, 
मागीर, राग सुहा! मागीर ठुमरी, मागीर दोन नाट्यगीतां, ताचेनंतर माध्यान्ह, : 
माध्यान्ह जातकच परत एक राग वसंत मागीर बसंत बहार आनी एक हलको | 
फुलको राग. आनी उपरांत भजन, आनी निमाणे नाट्यसंगीत अशी मैफल ' 
मांडप जाताली. अशे तरेचे राग गावन गावन मैफलींत स्वत:ची प्रतिश्ठा आनी | 
अभिजात गायकीची शान वाडोबपाचो सतत यत्न पं. कारेकारान केला 
शास्त्रीय संगीत आपलें कूळ आनी मूळ. ते मांडप हो गायकाचो अधिकार. | 
हें रसिकांक सतत जाणीव करून दिवन रसिकांची ओड ह्या अभिजात 
गायकीकडेन वाडोवपाचो प्रामाणीक प्रयत्न पं. कारेकारान सतत केला. 
मैफलींत सगळ्या गाणाऱ्यांनी अशेच करपाक जाय, अशें मनापासून ताका 
दिसता. कारण नाट्यसंगीतय आमचेच, तेय गांवचेंच कमी गांवचे न्हय.पुणून 
तें गावचे पयलीं हेंय बी खूब गावन घेंवचें.कारण बैठकींत नाट्यसंगीत गावपाक 

ब्रवाव आसता. नाटकांत काम करतना तेंच नाट्यसंगीत उबे रावन गावपाचें 
-सता . ताका एक मर्यादा पडटा. हांगा संपूर्ण नाट्यगीत वेवस्थीततरेन मैफलीत 
डपाक मेळटा. आनी तशेंच तें मांडपाक जाय. 
अशे तरेन स्वत:च्या पद्धतीन मैफल मांडपाची एक धरती पं. कारेकारान 
पपणायली. आनी प्रिये पहा' गाणे बरें जाता म्हणून फक्त नाट्यगीत गावपाक 
;गपी रसीकच परत म्हणपाक लागेल. “आरे हो बऱ्यापैकी क्लासीकल 
यता.' आतां कारेकाराचे मैफलीक एक घरंदाजपणा येवपाक लागली. 
नस्त्रीय संगीताची मैफल मांडप. उलोवप ना. लोकांनी नाट्यगीतां जाय 
इणून सांगले. हांसप आनी “हय गावंया म्हणप आनी ताका शास्त्रीय संगीत 
'तल्याच तन्मयतेन आयकुवप आनी मागीर मात भरपूर नाट्यगीतां गावप, 
'भिजात संगीताबगर नाट्यगीत इतलें बरें कशे येतलें. तें बरें ते पक्के म्हणून 
ट्यगीतय पक्कें हें सहजातायेन मैफल मांडटना दाखोवन दिलें. 
पं. कारेकारांच्यो मैफली आयकुपी रसीक प्रेक्षक तांका अजूनय चिटयो 
गडटात. हैं नाट्यगीत गा, तें गा म्हणून तरिपुणून प्रसन्न मुद्रेन आपलें एक 
(दीश गावून तो घेताच आनी मागीरच नाट्यसंगीत गायतां. मजा म्हळ्यार 
'संत-बहार, केदार, कौशी बसंत, अशे तरेचे जुने राग जुन्यो बंदिशी लोकांक 
प्रावडटात. आतां आतां नाट्य संगीताभशेनच लोक कौशी बसत, बसंत बहार 
॥वपाक सांगतात. आतां हे अनवट राग पासून प्रसिद्ध जाल्यात. अशे वेळार 
प्रापली मांडणी लोकांक मानवल्या हें लक्षात येता. नाट्यसंगीत गा म्हणपी 
नोकच जर आज आमका क्लासिकलातली अमकी बंदीश गा म्हण्टात हाचो 
अर्थच आता पं. कारेकाराची गायकी प्रेक्षकांच्या काळजांत घर करून रावल्या 
असोच जाता. मनापसून लोक आपले गाणे आयकतात हाची मनोमन खात्री 
घटली इतली वर्सा जें कितें करीत आयलो जी मेहनत केली ताचो फायदो आज 
परळपाक लागला.आजपसून जें जें जाय तें तें कश्ट केलेबगर कशेंच मेळूना. 
भरपूर कश्ट करतकच मागीरच मेळळां. पुणून यश मेळटकच मात म्हज्या 
कश्टाचें फळ मेळळें! हो आनंद पं. कारेकारान अक्षरशः घेतला. ते म्हणटात 
हे म्हजे कश्ट म्हाका हो आनंद घेवपाक फुडेंफुडें धाडटात. म्हाका कश्टांचो 
अभिमान दिसता. कारण हांें, त्रास घेतले म्हणून म्हाका फळ मेळळें. “घे 


तुका हें यश अशे केन्नाच घडून. 
७6७७ 

प्रकरण : 20 


पं. कारेकारांच्यो 
देसभर मैफलींचो मदलसी 


पं. कारेकाराक आतां भारतभर मैफलीचें आमंत्रण येंवप सुरू जालें. चेन्नय, 
संगीत साधना उत्सवाक गेलो. हिंदुस्थानी संगीताचो उत्सव थंय ते आयोजीत _ 
करतात. थंय सतत तीन वर्सा सकाळीं, दनपरां, सांजे आनी रातचो वेळ दिवन 
वेगवेगळ्या रागांच्यो मैफली मांडपाची संद तांणी घेतली. मागीर कलकत्ता 
जालें. थंय मोट्या उत्सवाक आपयलो. येवपा-वचपाचो खर्च, रावपाची 
वेवस्था आनी पाच हजार मानधन. तेन्ना ते खूब. एक म्हळ्यार पैश्यांखातीर 
मैफल सोडली अशे पं. कारेकारान केन्नाच केलेंना. मैफलीक पैशांनी मेजली _ 
ना. अभिषेकीबुवांचें आपल्या शिश्यांक सांगणे आशिल्ले. 

“मैफील सोडूं नाकात, मैफील ताब्यांत घेयात. तुमी थंय गायना जाल्यार 
दुसरो कोणतरी तरी थय गावपाक येतलोच. ताचेखातीर हातान आयिल्ली संद 
केन्नाच सोडू नाकात.'' अभिषेकीन दिल्लो हो कानमंत्र पं. कारेकारान घट्ट 
लक्षात दवरिल्लो. महाराष्ट्र मंडळान कलक्त्याक मैफल आयोजीत केली. 
थय पं. ए. कानन नांवाचो गायक कलकत्याक मैफलीक हजर आशिल्लो. पं. 
कारेकारान मारूबिहाग गायलो, बसंत बहार गायलो, ठुमरी गायलो, भजन | 
गायलो. तो सामको खूश जालो, “ क्या ये लडका बहुत खूब गाता है।” तेन्ना 
पं. कारेकाराक लड़काच म्हण्टाले. ते वेळार पं. कारेकार सादारण 30-35 
बर्सांचो आशिल्लो. सामको ल्हान न्हय. ताणे पं. कारेकाराक आपल्या घरा 
आपयलो. गावन घेतलें. आनी म्हणपाक लागलो, 

“हमारे कॉन्सर्टमे तुम्हे गाना है।'' ताणे अशें सांगतकच प्रभाकर खूश! 
हम भी कुछ कम नहीं' अशे तरेची भावना जाली. थंयचे बंगालचे लोकय 
पं. कारेकाराचेर खूश आशिल्ले. वो “कारेकर करके लडका है ना वो अच्छा 

गता है।'' कारेकार सुद्धा न्हय तर काकेरा अशे ताणी म्हणप. आय. टि. 
ही. त (इंडियन ट्युबेक्को कंपनी) पं. कारेकाराचे इश्ट दिनकर पणशीकर थंय 
शकतालो. निवृत्तीबुवांकडेन “ प्रभाकरजीका गानाभी रखना है। ' अशे ताणे 
हळें आनी प्रभाकराक आय. टी. सींत ताणे व्हेलो, “गिरिजादेवीके यहा भी 
घाना है।' म्हणून व्हेलो. ते दिसा सगळे जाणा आशिल्ले, पं. किचलू साहेब, 
नेस्सार हुसेन, निवृत्तीबुवा अशे बरेचशे विद्वान लोक जमिल्ले. आनी पं. 
(रेकारान तेन्ना राग पुरिया गायलो. गिरिजा देवीनय आशिर्वाद दिलो. 
“बहुत अच्छा गाया तुम बेटा म्हळें.'' पं. किचलून मात ताचेर एक 
रेमार्क मारलो, “ये लड़के की तालीम नहीं है। ” ताचें हें उलोवणे प्रभाकराच्या 
जीवाक लागलें. तरीपुणून पं. कारेकारान मानून घेतलें. तो मोटो मनीस, विद्वान 
गायक, बुजूर्ग... एक वेळ तोय बरोबर आसत अशे दिसलें. तालीम खरेंच कमी 
पडटा आसत असो विचार केलो. पूण ताका केन्नाच दोश दिलोना. तरीपुणून 
तकलेंतल्यान मात तो विचार गेलोना. ताणे म्हळां तें बरोबर आसा काय 
चुकला? काय आपणांक नर्वस करपाक ताणे म्हळां? विचार सर्वस्वी एकटोच 
करता ना कोणाकच हे बाबतीन विश्वासान घेंवपाक मेळना. मनाचो घुस्मटमार 
जाता. ह्या घुस्मटमारान पसून पं. कारेकारान एक आव्हान स्विकारले. 

तेन्ना पं. कारेकार सी. आर.व्यासाकडेन शिकतालो. सामको डोळसपणान 
रियाज सुरू केलो. थंय 'पुरिया' गायिल्लो तेन्ना पुरिया रागाचोच रियाज सुरू 
केलो. जड रागाचोच रियाज चड केलो. नटभैरव धरलो. छायनट धरलो. शुद्ध 
कल्याण धरलो. अश्या रागांचो रियाज सारखो नॉनस्टॉप सुरू केलो. 

मागीर दोन वर्सांनी कलकत्त्याक पं. कारेकाराचें गाणें परत दवरलें. पं. 
किचलूंच्या मताक थंय खूब मान. म्हण्टकच कलकत्त्याक पं. कारेकाराक 
कोण आपयतलो? तरिपुणून दोन वर्सांनी अकस्मात एक दीस पं. कारेकाराक 
पं. किचलूचेंच पत्र आयलें, कलकत्त्याच्या गोल्डन फॅस्टीबलाक गावपाक 
येवपाचें आनी बिदागी म्हणून 25 हजार रुपया. पत्रांत सगळें वेवस्थीत बरयलें. 
तरिपुणून पं. कारेकारान पैशांचो विचार केलोना. आतां गोल्डन फॅस्टीवलाक 
आपयला हो पं. कारेकाराखातीर म्हत्वाचो मुद्दो जावन आशिल्लो. 

तालीम मेळूं नाशिल्लो गायक म्हणपी म्हाका कित्याक आपयता गावपाक 
हो विचार पं. कारेकार करपाक लागलो. ते कितेंय आसू, ह्या कार्यक्रमाची 
जबाबदारी स्विकारूंकच जाय. अशें ठामपणान पं. कारेकारान थारयलें. 

तेन्ना, चेन्नय सावन कलकत्त्याक वचपाक भायर सरलो. कलकक्त्याक रे न 
फेस्टीवल सुरू जालें. आनी पं. कारेकाराचो कार्यक्रम पयलीं, मागीर बुधादित्य 
मुखर्जी (सतार). कलकत्त्याचे दोन बरे गायक मागीर पं. अजय चक्रवर्ती अशे 
बरेचशे लोक आशिल्ले. ताणी सांगलें, पं. कारेकाराक गावपाक सादारण | 
मध्यानरातीर एक वो देड बी जातलें. पुणून प्रत्यक्षांन सकाळ आयली. फांतोडेर 
साडेचार वरांचेर गाणे. अजय चक्रवर्ती पं. कारेकाराक गाण्याचे जाग्यार 
व्हरपाक आयलो. तीन वरांचेर भायर सरलो. आनी गेलो. थंय साथीदार तांचे. 
जें ताणी सांगले. तेंय हय म्हळें. कारण कोणायबरोबर साथ घेवन गावपाची | 
तयारी दवरप म्हत्वाचे आसता. आतां आशे तरेचे कार्यक्रम करपाचो खूब 
अणभव आशिल्लो. खंय वता थंय खंयच्याय साथीदाराबरोबर गावपाची 
संवय दवरिल्ली. साथ करपी कलाकाराक कसो साथ करता ताचें बारीकसाणेन 
निरीक्षण करप आनी वेवस्थितपणान गाणे हाताळप. रियाज करतनापसून मैफल 
मांडपाचो अंदाज घेवनच सगळे तरेची मनाची तयारी दवरूनच करपाक जाय, 
हें प्रभाकराक अणभवान खबर आशिल्ले. 

तर फांतोडेर साडेचारांक पं. कारेकाराचें गाणे सुरू जालें. तयार केल्लो राग 
गावपाचो वेळ जावन गेल्लो. आतां तोडी गावं येता, पुणून भौतेक सगळेच 
जाण तोडी गायतात. सादो भैरवय सगळे गायतात. बिलासखानी तोडीय दुखेस्त 
कसो आनी जड प्रकृत्तीचो राग. तातूंत ह्याच जाग्यार, तालीम ना , म्हणपी 
पं. किचलूंची उतरां कानान घुमतालीं. आता जोड़ रागच गावक जाय. तालीम 
म्हळ्यार कितें ते दाखोबकय बऱयाच पडटलें. म्हण्टकच राग नटभैरव काडलो . 
हो राग पं. अभिषेकीनच बसोवन घेतिल्लो. तशेंच पं. जगन्नाथबुवाचीय तालीम 
मेळिल्ली. अभिषेकीबुवांकडल्यान खूब फावट आयकल्लो. व्यासबुवान तर 
हो राग पं. कारेकारांकडल्यान एकदम पक्को करून घेतिल्लो. रागांतले सगळे 
खाच-खळगे सांगून वेवस्थीत तयारी करून घेतिल्ले. राग सुरू करीत सावन 
मुखार कशे बचप, रागाचे चलन कशे, मांडणी कशी करप, खंयच्या फ्रेजीक . 
चड महत्व दिवप, खंयच्या ना, भैरव आनी नट कसो वेगळो दाखोवप. तरीपुणून 
रागाचो आत्मो स्वतंत्र कसो दवरप अश्यो बारीक सारीक गजाली व्यासबुवान 
वेवस्थीत करून घेतिल्ल्यो. तो आत्मविश्वास आशिल्लोच. 

पं. कारेकारान देवाचें नांव घेतलें आनी स्वर लायलो. शांतपणान षड्ज 
लायलो. तंबोरे जुळसर माचयेवयलें सगळें जाग्यार पडसर रसिकांकडेन पळोवप 

लें ना. आनी स्वर लायलो तेन्ना बरोच वेळ दोळे बंदच उरले. एकदां स्वर 
॥गलो म्हणून कळ्ळो तेन्ना दोळे आपोआप उक्ते जाले. आनी रसिकामेरेन नदर 
ली. पळयशी जाल्यार पांच-स हजार श्रोते, तातूंत मुखारच पयले रांगेत सगळे 
गजोवपी आनी गायक. कलकत्त्याचो लोक तसो गाणे खूब प्रेमान आयकुपी. 
[मोर उस्ताद निस्सार हुसेन खाँ साहेब, ए-कानन, मालविका कानन, अजय 
क्रबती आनी मदी सगळेच मोटे बुजूर्ग, मुखावयले पयलेच रांकेत बशिल्ले. 
गंकां पळोवन पं. कारेकारांक पयलीं थोडो भय दिसलोच. तरिपुणून चार पांच 
नकद शांत रावलो. आनी स्वतःकच सांगलें. शान्त राव, गडबड करू, नाका. 
केतें येता तें गा.'? अशें करून तेन्नाचे तेन्नाच शांत जावन पं. कारेकारान स्वतःचे 
भन सावरलें. आनी मुखार गाणे सुरू केलें. ते बसल्यात थंय अजिबात पळोवप 
घा. हेंय पक्के थरयलें आनी नटभैरवाचो जो षड्जा वयल्यान भोंबताडो घेवन 
धैवत लायलो. तो अप्रतीम जमलो षड्जय सुंदर लागलो. नट भैरव रागाची 
वेगवेगळी चलना आयकून लोकांचो ताळयांचो कडकडाट... एक वर दिलले. 
त्या सगळ्या वरान नटभैरवच मांडलो. आतां आनी किते? वेळ सोंपलो म्हणून 
उठ्ठालो इतल्यान रसिकांतल्यान आवाज आयलो, 

“और गाओ। और गाओ।'” म्हण्टकच आतां किते गावप! कारण 
फाटल्यान बुधादित्त्य मुखर्मीची सतार तो थय बिगेंत उबो, तो सागता, 

““प्रभाकरजी अब मै क्या बताऊँ? आपने तो नटभैरव इतना सुंदर लगाया। 
अब मै क्या बजाऊँ बोलो. मुझे तो डर लगता है।' इतलो तयारीचो वाजोवपी 
जर पं. कारेकाराक अशे म्हण्टा म्हण्टकच तो कितलो सुंदर गायला आसतलो 
हाची कल्पनाच केल्ली बरी! आनी पं. किचलू तर येवन मोट्या अभिमानान 
म्हणपाक लागलो. 

““अरे, प्रभाकर, दो सालोमें तो कितनी अच्छी तय्यारी की यार तुमने? 
दो साल में तो बहुतही बडे बन गये तुम पं. किचलून अशें विधान करतकच 
पं. कारेकार अभिमानान फुल्लो. 

मनशाक जीद ही आसची पडटा तेन्नाच आपूण प्रगती करूक शकता. 
हो अणभव पं. कारेकाराक तेन्ना आयिल्लो. अशे तरेचे खूब अणभव पं. 
कारेकाराक आयिल्ले आसांत. आनी ह्या अणभवानीच पं. कारेकाराक व्हडलो 
केला. प्रत्येककडेन ताचे जिद्दीचो आनी सहन शिलतेचो अंतच लोकांनी 
पळयला. तांच्या गुरूंनी सुद्धा तांका सहजपणान सोडूना. ताका लागून हांव 

करतलों म्हळ्यार करतलों!' हो निर्धार मनोमन वाडत रावलो. पुणून एक, पं. | 
कारेकारान मात केन्नाच कोणाचोच अपमान केल्लो ना. 
आपलें काम करीत रावप 

आपलें काम करीत रावप असो पं. कारेकारांचो सभाव. आनी एका 
कलकत्त्याच्याच मैफलीचो अणभव. सगळ्यान मोटी कॉन्फरन्स. सादारण 
1980 ते 1982 ची ही गजाल. आय. टी. सी. चें तें संमेलन ताचे नंतर 
1987-88 वर्सा डोवरलेन्‌ कलकत्त्याक गाणे दवरलें. डोवरलेंची कॉन्फरन्स 
जगांतली सगळ्यांत मोटी. हिंदुस्थानांतले सगळे मोटे मोटे कलाकार हांगा 
येतालेच. एकय व्हडलो कलाकार थंय आयलोना अशें ना. फाटली शंबर 
वर्सा कॉन्फरन्स करतात. थंयच्या मैफलीच्या आदले दिसा, आमी सगळीं 
आयलीं हे कॉन्फरन्साक हजेरी लावपाक. किशोरीताई आमोणकार आनी प॑. 
प्रभाकर कारेकार. दुसरे दिसा ती म्हणपाक लागली. आपूण पयलीं गायतां, 
प्रभाकराक मागीर गावंदी. पं. कारेकाराक हातूंतलें कायच खबर ना.कोणेतरी 
येवन सांगले, किशोरीताई तुमचे पयलीं गायतली. तेंयबी भजना गायतली. | 
तीन भजनां पयलीं आनी तीन भजनां मागीर. आनी तिचेकडेन चर्चा करून 
प्रस्न सोडयतलो म्हळ्यार ती खूब पयस राविल्ली. ती रावल्या थंय फोन पसून 
करूक मेळनाशिल्लो. तिचें फाईव स्टार हॉटेल तें आनी पं. प्रभाकराचे सादें 
हॉटेल. आनीक पर्याय नाशिल्लो. मनाक वायटय दिसले. कारण येदी व्हडली 
ज्येश्ट कलाकार गावन वतकच मागीर गावप हाका कितें अर्थ आसा? परंपरेचे 
नदरेंतल्यानय बरोबर न्हय आनी मनाकय पटना जालें. कारण बुजूर्ग हो सदांच 
निमाणचो येता. अशे तरेन मुद्दाम परीक्षा पळोबपाखातीरच केल्लेवरी जालें 
आनी पर्याय नासतना मानून घेंबचे पडटलें. किशोरीताई भजनाच गावपाची 
आशिल्ली. दोंगाय गोंयची. गोंयच्या परपरेतल्यानच दोंगाय आयि्कीं. भजनी- 
भक्तीचे, भावाचें वरदानच तांका लाबिल्ले. म्हणूनच, भक्तीसंगीत मांडपाची 
भजना गावपाची तांची परंपरा रसिकांनी आपणायिल्लीं. किशोरीताई गावन - 
उठली. आनी मागीर पं. कारेकार गावपाक बसलो. भजन गायकी हो प्रकारच 
प्रभाकराचो आवडीचो. ताणे हिंदी भजन अशे भावप्रधानतेन सुरू केलें, सूर 
लायतनाच रसिकांच्यो ताळयो . 

किशोरीताईंचो आशिर्वाद 
किशोरीतीची भजनां जावन पसून पं. कारेकाराचीच मैफल चड रंगली. 

लोकांची कुजबूजय सांगताली. आतां तिचेसारखी बुजूर्ग गायिका गावन वतकच 
सर्व सामान्य कलाकारान गावप आनी प्रेक्षकाक तितलोच आनंद दिवप ही भोव 
कठीण गजाल. ही कठीण गजाल पं. कारेकारान साध्य करून दाखयली. 
ती म्हालगडी आसा ती सर्वकाळ म्हालगाडीच उरूंदी. पं. कारेकारांचो 
कार्यक्रम जातकच सगळ्यांत म्हत्वाचे म्हळ्यार किशोरीताईन स्वतः पं. 
कारेकाराक शाबासकी दिवपाक आपले वेंगेत कांय मीनटां घट्ट धरलो तो तर 
पं. कारेकाराखातीर एक म्हान असो आशिर्वादच आशिल्लो. कारण विद्धत्तेन 
भरिल्ल्या गायिकेचो तो स्पर्श प्रभाकराक खूब आत्मविश्वास दिवन गेलो. 
एक शक्ती आंगान संचारली. कारण तिच्या स्पर्शाची अनुभूतीच वेगळी! 
अश्या म्हान गुरूजनांनी हात पसून धरप म्हळ्यार मोटे भाग्य. तिच्या स्पर्शान 
खूब ओलावो आसा, आवयच्या प्रेमाचो, भुरग्याचे मायेचो आनी खूब 
आत्मीयतेचो. अशेतरेन दिल्ली, कलकत्ता आदी शारानी रातभर मोट-मोट्या 
संमेलनानी गावपाची आनी मोट-मोट्या बुजूर्ग गायक-गायकांक मेळपाची 
आनी वेळा काळाचीं आव्हानां स्वीकारपाची संवय लागली. 
मैफलींचे वेगवेगळे अणभव 

मैफलीचे वेगवेगळे अणभव पं. कारेकाराच्या जीणेत आयले. कलकत्ता, 
दिल्ली अशे कार्यक्रम जायत रावले. दिल्ली तर संपूर्ण रातभर मैफली चालू. 
भीमसेन जोशी, अमजद अली (सरोद), हरीप्रसाद चौरासिया (बांसुरी) अशी 
सगळी बुजूर्ग मंडळी थंय आसतालीच. ही गजाल सादारण 1988-89 
वर्साची. ह्या कार्यकमा उपरांत दिल्लीक प्रभाकरान खूब प्रोग्राम केल्यात. 
स्पीक मॅकेचे भरपूर कार्यक्रम केल्यात. एके दिल्लीत, एकेच खेपेक 14 ते 
।5 कार्यक्रम जाल्यात. हे कार्यक्रम स्कुलांनी, कॉलेजीनी भुर्यांक शास्त्रीय 
संगीताची गोडी लावपाखातीर जाताले. ह्या सगळ्या प्रोग्राम खातीर दिल्लीत 
सारखें यो-वच चालूच आशिल्ले. गांधर्व महाविद्यालयाचेय कॉन्सर्ट, तांचे 
वर्सुकी फॅस्टीवल जाताले. तातूंत आट-धा वेळां आमंत्रण आयिल्लें. गांधर्व 
महाविद्यालयाच्या एका फॅस्टीवलांत एक कार्यक्रम तर अप्रतीम जालो. 
आयकल्ले लोक अजूनय खंयूय मेळळे जाल्यार याद काडटात. मुखार सगळी 
बुजूर्ग मंडळी आनी गंधर्व महाविद्यालयेच सगळे जाणकार बशिल्ठे. राग-भूप पं. 
कारेकारान वेवस्थीत रितीन मांडल. ताचे उपरांत परवीन सुलताना बसपाच्यो 
आशिल्ल्यो. वीणा सहस्त्रबुद्धेचो बापूय आशिल्लो. ताणे तर इतले कौतुक 

केलें, म्हणपाक लागलो । 
कितलो सुंदर भूप! भूप राग इतलो सुंदर आसता हे आयजमेरेन खबरच 
नाशिल्लें. इतलीं वर्सा भूप आयकतां पुणून आयचे सारखो भूप आयकूंक केन्नाच | 
मेळळो ना... थंय बशिल्ल्या बुजूर्ग गवय लोकांनी ही तोखणाय केल्ली. आनी | 
पयलीं पासून पं. कारेकाराक शास्त्रीय संगीतांतूच चड रस. नाट्यसंगीत आनी 
भजन गायलें तरी “म्हजो प्रांत शास्त्रीय संगीताचोच' अशें मानून संमेलनानी | 
शास्त्रीय संगीताचे आव्हान लिलया झेलप जातालें. 
दिल्ली आय. टी. सी. संमेलनात असोच एक कार्यक्रम थरिल्लो. रातभर | 
मैफली. सांगिल्ले प्रमाण वेळार गावपाक मेळळें ना. रातचो धाचो वेळ 
दिल्लो हांगा जाली सकाळ. परत साडे चारांचो वेळ. हे फांतोडेर नट भैरवच | 
काडलो. हो राग प्रभाकराचो इतलो पक्को जाला! सरळ आनी सहज रित्या 
रंगत वता. आनी इतली सुंदर मैफल जमली! कार्यक्रमा उपरांत भीमसेन जोशी 
बसपाचे आशिल्ले. तबल्याचेर सुरेश आचरेकर आनी हार्मोनियमचेर पुरुषोत्तम 
वालावलीकर. अशी मैफल जमली, उपरांत कोण गायता ताका कश्ट पड़पाचेच. | 
पुरुषोत्तम वालावलीकर उलोवन गेलो. | 
“आतां आनी कोणूय बुजूर्ग गायक लेगीत बसपाची सोय दवरली ना | 
तुर्वे. ' अशे सगळेच प्रभाकराक म्हणपाक लागले. 
त्या वर्सा टायमूस ऑफ इंडियाचो शेंकडो पुराय जाल्लो. 1990 तली 
ही खबर. ताका लागून हैं फेस्टीवल ऑफ इंडियन क्लासिकल म्युझीक 
अशें दवरिल्ले. तेन्ना गंगुबाई हानगलय आयिल्ल्यो. तिणे तर पं. कारेकाराची 
तोंडभरून तोखणाय केल्ली. आनी थंयचे लोक वासपूस करपाक लागले, 
“'कहासे आये हो आप, महाराष्ट्रसे आये?” तेन्ना प्रभाकरान अभिमानान 
सांगले, | 
महाराष्ट्र मेरी कर्मभूमी है लेकीन गोवा मेरी जन्मभूमी है।” मुखार 
पं.अभिषेकीबुवाय गावपाचे आशिल्ले. सांगपाचें म्हळ्यार हाचे उपरांत. 
प्रभाकर वेगवेगळ्या संस्थांचे वतीन दिल्लीक परत परत मैफल करपाकच 
वताले. थंय रसीक बरोच तयार आशिल्लो. तांच्या गाण्याक अभिप्राय बरो 
मेळपाक लागलो. दिल्लीच्या रसिकांमदें पं. कारेकारांचे गाणे अतिशय प्रीय 
जावक लागलें. 
७७७ 

प्रकरण : 21 


“प्रियेऽऽ पहा' 
नाट्यगीताची जादूई 


एकदां टायमूस ऑफ इंडिया'चोच कार्यक्रम. व्हडलो माटोव घालून 
रातभर मैफली दवरिल्ल्यो. सांजे सात ते सकाळचे सात अश्यो मैफली. 
सगळी बुजूर्ग मंडळी तातूंत पं. भीमसेन, पं. जसराज, मालिनी राजूरकर, 
हरिप्रसाद चौरसिया, अमजद अली खाँ, बिसमिलाँ खाँ, सगळे टॉप मोस्ट 
कलाकार. पं. कारेकाराचो रातचो साडेबारांक गावपाचो वेळ आयलो. पं. 
कारेकारान शांतपणान मालकंस मांडलो. तो मालकंस असो जमलो- सगळी 
मुखार बशिल्ली बुजूर्ग मंडळी अजापभरीत जाली. गुजराती लोक ते. आनीक 
गा म्हणून बोवाळ घालपाक लागले. मुखार सगळ्यांचे कार्यक्रम जावपाचे 
आशिल्ले. तेन्ना फक्त एक वर दिल्लें. पुणून कितें करतलो? गुजराती म्हळ्यार, 
सगळे पुरस्कर्ते ते. थंय मराठी लोकूय आशिल्लो. थंय तांचेखातीर कितेंतरी 
मराठी गा म्हणून रकाद आयलो. 

टायमसाची मुखेली, म्हळ्यार श्रीमती सबीना सैगल अत्यंत गाण्याची 
भक्त. तिणे सांगले, 

“धक मराठी गीत गायीये प्रभाकरजी। यहाँ बहुत सुननेवाले लोग है। 
आतां आनी कितें? “प्रिये पहा” सुरू केलें. प्रिये पहा गाणे आयकतकच 
मराठी खंयचे, जे जे लोक थंय हजर आशिल्ले ते सगळेच सामके पिशे 
जाले. सगळो वेळ तांचे ध्यानी-मनी प्रिये पहा! चालू. नाट्य संगीत हो 
प्रकार कोणाकूय सहज मानवपा सारखोच आसा, ही खात्री पं. कारेकाराक 
त्या दिसा जाली. आमच्या नाट्यसंगीताचेर सगळेच जाण खूब मोग करतात 
हें पळोबंक मेळळें. रोखडोच पंदरा दिसांनी प्रभाकराक परतो अहमदाबाद 
गावपाक आपोवन हाडलो. परत कार्यक्रमाक गर्दी! स्वतः पं. कारेकारसुद्धा 

अजापभरीत जालो. आपल्या गाण्याक इतली गर्दी करून लोक येवंक 
शकतात? हाचेर तांचो विश्वासच बसलोना. हो कार्यक्रम अहमदाबादच्या 
मोट्या आर्किटेक्चर कॉलेजीत दवरिल्लो. ह्या कार्यक्रमाक पं. कारेकार पांच 
वरां गायलो. गाणे इतलें जबरदस्त जालें, कोणूच जाग्यावयलो हाल्लो ना. 
इतलो वेळ गावंन लेगीत प्रिये पहा' आजून गावंक नाशिल्लें. जाल्यार परत 
रकाद आयलो, प्रिये पहा' आयकले बगर आमी घरा वचपाचे ना. आनी 
निमाणे मागीर 'प्रिये पहा' सुरू केलें. मराठी गीताक कितली व्हड प्रतिश्ठा 
आसा हाची देख ती. पं. कारेकार म्हणटा, आमचें नाट्यसंगीत खूब दर्जदार 
आसा. ठुमरीच्या बरोबरीनच ह्या नाट्यगीताकच म्हत्व वता. जशी ठुमरी तशे. 
नाट्यसंगीत. आज एकशें वीस वर्सा जालीं. कोणेय नाट्यगीत म्हणचे. इतली 
त्या नाट्यसंगीताची व्हडबीकाय! अशेतरेन जिवनातल्यो कितल्योशो मैफली 
पं. कारेकाराचे यादस्तेंत आसात. 
नाट्यगीत : आगळे सौंदर्य आशिल्लो प्रकार 

अलाहाबादाक आनी एकदा पं. कारेकाराची मैफल खुबच रंगली, पयले 
फावट अलाहाबाद गावपाक आपयिल्लो. 1978 ले 1979 काळांतलीच 
गजाल आसतली नी. ह्या शारांत गाणे बरे करून आयकुपी रसीक आसात. 
थंय एक वर्मा अँडवोकेट म्हणून आशिल्लो. ताका सगळे आलापप्रधान 
राग आवडटाले. पं. कारेकार एका मराठी मनशाच्या घरांतच राविल्लो. 
कशाळकार म्हणून तें कुटूब थंय तो आयिल्लो. ताचेकडेन प्रभाकराचो शुद्ध 
कल्याण मालंकस, अहीर भैरव, नटभैरव ह्या सगळ्या रांगांच्यो ध्वनीमुद्रण 
आशिल्ल्यो. ताचेबरोबर “प्रिये पहा हें गाणेंय आशिल्लें. तांणे प्रभाकराक 
सांगले. 

_ आपका गाना बहुत अच्छा है। आलाप प्रधान राग बहुत अच्छे है। 
लेकीन प्रिये पहा' वो गाना भी बहुत बढिया गाया है। वो आपके मैफलमें गाना 
ही पडेगा!' ' ताची ही आवड पळोवन नाट्यसंगीताचे परंपरेची गोडी कितली 
आसा हाची जाणीव जाता. घरंदाज गायकी, आलाप प्रधान गाणे आयकुपी 
मनशाक पसून नाट्यसंगीत प्रीय. म्हण्टकच नाट्यगीत हें खर्‍यांनीच एक दर्जो 
आशिल्लो प्रकार जावन आसा. एक अमराठी मनीस “प्रिये पहा' म्हणपाक 
फर्मायता म्हण्टकच ह्या नाट्यगीताची उंचाय आमी समजून घेवपाक जाय. . 
फक्त रागधारी आयकुपी घरंदाज रसीक “प्रिये पहा' म्हणूकच जाय म्हणून 

प्रांगतात. ताचेबगर मैफल आटापाक येवंकच शकना. गायलेबगर आमी 
का उठूंकच दिंवचेना अशें सांगपी रसीक मेळटकच प्रामाणिकपणान पं. 
झ़रेकाराक दिसता, नाट्यसंगीत हें आमचें भुशण आसा. आमी ताचें जतन 
पाक जाय. प्रभाकराक हें दिसप साहजिकच. खरें म्हळ्यार “प्रिये पहा हे 
गीत गावून प्रभाकरान त्या गीताकच व्हडली प्रतिश्ठा दिल्या. जय ज॑य वता, 
भय थंय हें गीत प्रियच जाता. नाट्यसंगीताचो दर्जो आनीकय वयर व्हरपाचें 
भाग्य पं. कारेकाराच्या वांट्याक आयले, अशेंच म्हणचे पडटलें. 

“प्रिये पहा’ ह्या नाट्यगीताक सर्वांग सुंदर करूनच रसिकांमेरेन पावोवपाचें 
काम पं. कारेकारान केलें. कारण पं. कारेकार गावचे पयलीं छोटा गंधर्वासारखे 
बुजूर्ग मंडळीनूय तें लोकप्रीय केलां पुणून ताच्याकय फुडें वचून पं. कारेकारान 
ह्या गीतांतल्या भावनेसकट तें प्रकट केलां आनी तांतूंत आपली स्वतःची 
अशी तानशैली स्वतंत्रपणान आसपावन घेतल्या. पु. ल. देशपांडेन हैं पं. 
कारेकाराकडल्यान करून घेतलें. पं. कारेकार सांगता, भाईन (पु. ल. 
देशपांडे) दिका दाखयली . हें गाणे म्हळ्यार किते आनी कशें मांडप, तें सांगलें 
आनी मुखावयली सगळी जबाबदारी पं. कारेकाराचेर सोडली. म्हण्टकच 
एक्या व्हडल्या मनशान दाखयल्लो तो विश्‍वास आसा. ह्या भावनेन प्रभाकरान 
ह्या गाण्याचेर खूब मेहनत केल्या. आनी तर्शेच तयारीन तांचे मांडप जाता. 
पं. कारेकार पु. ल. देशपांडेक भाई म्हण्टा आनी गुरूच्या जागेरच मानता. 
भाईंचे बाबतींत उलयतना पं. कारेकार, भावनावश जावन म्हण्टा, गुरू हो 
नदर दिवपाखातीरच आसता. पावला पावलाक गुरूची गरज भासताच 
भासता. चौफेर विचार हो. जें रसिकाखातीर सादर करता ताचेर वेवस्थीत 
अभ्यास जावंक जाय. सादें भावगीत घे, लोकगीत घे किंवा भक्तीगीत, प्रत्येक 
प्रकाराची ठेवण वेगळी, लगाव वेगळो, भावना वेगळी, ताचो सादर करपाचो 
ढंग सुद्धां वेगळो. हें वेगळेंपण तेन्नाच दिसतलें, जेन्ना तूं ताचेर वेगळो विचार 
करतलो कारण शास्त्रीय संगीतातलो आवाज हो अभिजात गायकीचो. 
ही शैली ठुमरी गायनात वेगळी तशी हेर गीतांनीय वेगळी. नाट्यगीतान तर 
सामकी वेगळी. नाट्यसंगीत हो एक वेगळोच स्वतंत्र प्रकार. ताचेर वेगळोच 
विचार जावपाक जाय. नाट्यगीत मांडपाक एक खाशेली तरा आसा. ते 


तशेंच मांडपाक जाय. 
{ 1 1 

मैफिली आनी 
तरेकवार अणभव 


पं. कारेकार सांगता, जेन्ना गाणे उलगडत गेलें; गाण्याचो अंदाज येत 
रावलो तेन्ना आपसुकच विचार सुचलो, आतां हें म्हर्जे गाणे म्हणून गावपाचें. 
विचार करतां करतां मनन सुरू जालें. आनी मनन करून त्या प्रमाणे रियाजूय 
केलो. आनी हें सगळें करतकच जेन्ना मैफल मांडप जाता. तेन्ना कांय जागा, 
म्हजे म्हाकाच खबर नाशिल्ल्यो येवन वतात. पुणून बंदिश मात जाय तशी 
बदलपाचें स्वतंत्र पं. कारेकारान केन्नाच घेतलेना. बंदीश आनी चीज तश्याक 
तश्शी मांडप. मुखार गायकीन आपले तकलेक चालना दीत मुखार वचप. राग 
मांडपाक बसतना आतां खंयचो राग काय हो? अशें प्रेक्षकाक चितचें पडूंक 
जायना. सुरवात करतनाच पयलीं रागाची पकड धरप. षडूज लायलो. रागाची 
पकड धरली. आलापी केली. आनी अस्थाई मांडली. मागीर मुखार वचप, 
तेन्ना मात आपले बुद्धीक चालना दिवप आनी राग विस्तार करप. 

व्यासबुवांची ती खासीयत. ताणे शिकयतनापसून म्हणप, सुरवात 
करतनाच प्रेक्षकाक बुचकळ्यांत घालूं नाकात. स्पश्टपणान राग चलन 
मांडात. मागीर आयकतलो पसून, कान तयार दवरून आयकूंक लागता. राग 
मांडटनाच सुरवातीकच वेळ काडलो जाल्यार प्रेक्षकांची अर्दी आयकुपाची 
शक्ती राग खंयचो हें चिंतपाकच खर्च जाता.. अशें जातकच मागीर 
कलाकारान कितल्याय नजाकतीन गाणे मांडले तरी जो मेरेन राग खंयचो 
तें कळना तोमेरेन, चडशे प्रेक्षक स्वस्त बसनात. वास्तवीक अशें आसूंक 
फावना. पुणून चड करून जाणकार प्रेक्षकांमदीं सुद्धा अशेंच आसता. ही 
जाली प्रेक्षकांची बाजू. पुणून सादर करपी कलाकार हे नदरेंतल्यान पसून राग 
माडपी, हो एक शिस्तीचो भाग आसता. संगीत शास्त्रान जी शीस्त परंपरेन 

॥नल्या ती पाळूनच मुखार गेल्यार ताचो स्वतःक आनी रसिकांकय फायदो 
गाता. तात्पर्य; सूर लायतनाच हो राग अमूकच हें कळपाक जाय. हो विचार 
5लाकारानी करपासारखोच आसा. 
अलाहाबाद गावांत पं. कारेकाराची मैफल खूब रंगली. मागीर त्या गावांत 
केतलोश्योच मैफली जाल्यो. एका गावांत कितल्याश्याच फावट गावपाचो 
पोग जिणेंत येत रावलो. आयोजकांनी वा प्रेक्षकांनी केन्नाच कागाळ केली ना. 
परमेश्वराचे कृपेन आतांमेरेन सगळ्यांकडेन बरे वागणुकेन चल्लों. जें किते 
थोडें-भोव गाणे येता तें शिस्तीन मांडप हें तांचे संगीत कलेचें व्हडपण. आनी 
प्रनीसपण हो पं. कारेकाराचो धर्म. ह्यो तीनूय गजाली पं. कारेकारान आपले 
पसून पयस वचपाक दिल्योना. ह्यो तिनूय गजाली लक्षात घेवन, पं. कारेकारा 
कआयोजकांकडल्यान किंवा प्रेक्षकांकडल्यान हिणसावपी वागणूक मेळळीना . 
केन्नाच कोणेच वायट वागयलोना. म्हत्वाचे म्हळ्यार पं. कारेकराचो स्वभाव 
तसो खूब भिडेस्त. कोणायकडेन खूब इश्टागत करपाक तांचे मन राजी नासता. 
आपणे कोणाच्याच आहारी वचप ना. कारणाबगर चकाट्यो मारपाक बसप 
ना. हें सगळें करचे परस शांतपणान तानपुरो काडून बसप तो पसंत करता. 
कारणा शिवाय वा कामा बगर कोणायकडेन वचप जायना. कारण ताचो वेळ 
तसो स्वतःचो वेळ हैं सादें तत्व. म्हणून काम नासल्यार, पं. कारेकार दीसभर 
घराच रावून संगीताचे आराधनेंत गुल्ठ आसतात. 
कार्यक्रम आसलो जाल्यार भायर वचप. कार्यक्रम केलो घरा आयलो. 
घरा येवन फुडल्या मैफलीचे तयारेक लागप. ही एक जिवनात संवय जाल्या. 
पं. कारेकारान स्वतःखातीर तो एक नेम केला अशें म्हळ्यारय अतिताय 
जावचीना. आयज पासून तशेंच चालू आसा. 
मध्य प्रदेशांतल्यो अविस्मरणीय मैफली 
जबलपूरच्या मैफलीचो एक अणभव. पं. कारेकार सबंद मध्य प्रदेश 
भोंवलो. जबलपुराक खूब मैफली जाल्यो. हांगा चार-चार पांच-पांच वरां 
गावपाच्यो मैफली मेळटाल्यो. गाणे रंगयत व्हरप हो अणभव मध्य प्रदेशांत 
खूब घेतला. मध्य प्रदेशांत आयलो काय चार चार कार्यक्रम मेळटाले. जबलपूर 
जालें. काय मागीर विलासपूरच्यान भिल्लय अशें करीत करीत सगळेकडेन 
भोंबत भोंवत मैफल करीत रावप. स सात मैफली सहज जाताल्यो. 
जबलपुराक, प्रेक्षक सामके सुजाण. गाणे बरें करून आयकतात. रसीक 

थोडोसो सहकार्य दिवपी आसतकच कलाकाराक आपोआप एक मूड येता. 
ताका लागून जबलपूरची मैफल अविस्मरणीय अशी थरली. तेन्नाचे थंयचे 
राज्यपाल भौ. चंद्रचूड आशिल्ले. तांका मैफल इतली आवडली, रोखडीच 
दुसर्‍या दिसा तांगेल्या घरा मैफल केली. “आतां तुमी वापस वचपाचें ना, 
म्हजेकडेन येवन मागीरच वचपाचें , असो आग्रो ताणी केलो. थोडो तेंप ते 
गोंयांतूय आशिल्ले. जबलपूर तशें खूब प्रशस्त. लोकांची घरां आनी बंगले 
सामके कलात्मक आनी प्रशस्त. पूर्विल्ल्या काळापासून हें जबलपूर तशे 
गिरेस्तच. ' ः 
पं. कारेकारान चंद्रचूडाच्या बंगल्यार गाणे केलें. त्या दिसा तर तांचे वा! 
वा! खूबच नेटान येतालें. प्रत्येक हरकतीक वा! वा! म्हणप. सगळ्यांत मोहे. 
वा तांचें आसतालें. तांच्या बंगल्यार सगळे प्रतिश्ठीत लोक. उद्योजक, 
राजकारणी, मागीर मोटे मोटे हुद्या आशिल्ले अधिकारी. हे सगळे रसीक 
गाणें आयकून सामकेच भाळळे. आनी ताचेनंतर मागीर जबलपूराक 
कितल्योश्योच मैफली जाल्यो. अजूनय वर्साक चार फावट तरी जबलपुराक 
मैफली आसतातच. जबलपूर थारतकच मागीर, विलासपूर, भिल्लय थंयय | 
मैफली थरयतात. बरें पडटा, एकाबरोबर लागचे लागीं मैफली करपाक. 

एक फावट विलासपूरची मैफल एका डॉक्टराच्या घरा आशिल्ली. आनी. 
तशी खाजगी मैफल करपाक प्रभाकराक सदांच मजा येता. थंय कसलेंच बंधन 
नासता. एकदम घरेलु वातावरण. त्या डॉक्टराचे इश्टमीत्र आनी सोयरे धायरे.. 
हेर सर्वसामान्य रसीक म्हण्टा तो थंय ना. जाहीर कार्यक्रमात गायता आसतना 
सगळ्या तरेच्या रसिकांचो विचार करचो पडटा. हांगा डॉक्टराची मर्जी आनी. 
ताचो आवडटो गायक म्हणून पं. कारेकारांचीय मर्जी. ताका लागून गाणे सादर 
करतना कसलेच दडपण नासता 

भिल्लय तर कार्यक्रम खूब रंगता. थंय एक बरेंच मोटे म्युजीक सर्कल 
आसा. नामनेचे सतारवादक पं. बुधादित्य मुखर्जीचो बापूय थंय आसता. 
थय एक व्हडलें संगीत संमेलन जाता. थंय कितलेशेच फावटीं प्रभाकराचें 
गावप जालां. ताचेनंतर थंय गणपतीक उत्सवांतलो कार्यक्रम करपाकय वचप : 
जालां. त्याच गावांत परत परत आपयताले. निदान एक एक वर्साक धा-बारा 
फावटी जाताल्यो. एका गावांत मैफल आवडली म्हणून तेंच गाणे परत गावप 
अशें प्रभाकरान केन्नाच केलें ना. दर फावट कितें तरी वेगळें दिवप. आतां 

रेक मैफलीतलें गाणे प्रेक्षकाक भावतालें, आवडटालें म्हणूनच परत परत 
पयताले असोच ताचो अर्थ. 
भिल्लय व्हडलो स्टील आनी लोखंडाचो कारखानो आसा. एक कारखानो 
ठोवपाकच तीन दीस लागतात.त्या कारखान्यामुखारच गाण्याची मैफल 
।सताली. तो कारखानो दाखोवंक व्हरप आनी वराची वरां लागतालीं. 
पतां आनी नाका, या अशें म्हणपाची पाळी येताली. अशे तरेन धा धा 
[वटी एकाच गांवात धा ठिकाणानी मैफली केल्यात. तेन्ना आयज आयतार 
| शेनवार सुटी घेवंया, मजा मारया, अशें केन्नाच केलेना. मैफली चालू. 
जाल्यार मागीर घरा येवन रियाज करप. रियाज म्हळ्यार अभ्यास. मैफल 
[डप होय एक अभ्यास. एक मैफल जाली काय दुसरे मैफलीचेर विचार- 
थन सुरू. असो हो अभ्यास म्हळ्यार एक यज्ञ! आतां हातूंत कमी जास्तपणा 
प्रासताच. केन्ना मैफली कमी, केन्ना चड. आशे प्रत्येक कलाकाराच्या जीवनात 
गालूच आसता. बरें मैफल सदांच रंगतली अशेंय ना. केन्नाकेन्नाय कलाकार 
नसोच मैफलीची पकड घेवंक पावना पूण शक्‍यतो आपली मैफल पडूंक 
देवप नासता. 
गावप्याचो आहार आनी आरोग्य 

आतां एकार एक मैफली आसल्यो म्हणजे आपलें आरोग्य, आपलो 
आवाज आनी आपलो आहार हाचेरय ताबो जाय. म्हण्टकच गावांगावांत 
गैल्लेकडेन जेवणाची पद्धत बदलता. हवामान बदलता आनी म्हत्वाचो 
म्हळ्यार लोकूय संवकळीचो नासतात. ह्यो सगळ्यो गजालीं सांबाळटना 
क्रेतलेंय बरें जेबण-खाण आसले तरी कमी खावप हें पथ्य पाळचेंच पडटा 
आनी वयर नित्याची फळां किंवा ज्यूस घेवप. मैफलीच्या निमतान प्रभाकरान 
एक खास संवय लावून घेतली. ती म्हळ्यार फलाहार. थरावीक फळा पचतात 
आनी आवाजाक त्रास करीनात, तीं खावप. सफरचंद, केळें, अशी नित्याक 
खावप. जेवण जेवलोना जाल्यार सुद्धा फळां खावन भागता. आनी जीवाक 
एक घटसाण मेळटा. 

आतां वता थंय उदक मात सक्तीनच गरम पिवप जाता. कारण गांव 
बदललो कांय उदक बदलता. म्हणणीच आसा “चार कोसपे पानी बदले, आठ 
कोसपे वाणी.' पं. कारेकार मिश्कीलपणान हांसत उलयतात. 

नागपुरासारखो गांव. थंयचे हवामान आनी मुंबयचें हवामान हातूंत जमीन- 

असमानाचो फरक. नागपुराक वर्सांतल्यान एक दोन कार्यक्रम कायम आसतात. 
पयलीं सुरेशबुवांबरोबर थेट वचप जालें. मागीर अभिषेकीबुवांबरोबर वचप 
आनी आतां स्वतंत्र मैफली. 
दुष्काळ पिडीत वाठारांतय मैफली रंगयल्यो 

1955 वर्सापासून आयजमेरेन पं. कारेकार प्रवास करीत आसा. | 
सुरेशबुवांबरोबर धा वर्सा भोंबलो. अभिषेकी बुवांबरोबर सात-आठ वर्सा 
भोंवलो. आनी महाराष्ट्रांत विदर्भात तर एकूय जागो असो उरलोच ना, जय] 
पं. कारेकाराची मैफल जाली ना. एका एका जाग्यारच पांच-पांच फावटीं . 
पावला. नागपुराक स्वतःच्योच मैफली करपाक चवदा-पंदरा फावट पावला. 
वर्धा, अकोला ह्या गावांनी सामकी बरेपैकीं म्युझीक सर्कलां आसतात. 
अमरावती, वडनेरा, होसावर, सगळो विदर्भ. खांबगांव ! 

खांबगावची मैफल तर प्रभाकराक सामकी याद उरपासारखी. सामको 
मागाशिल्लो गांव. थंय कांयच ना. उजाड गांव. पैशे खूब कमी दिले. पुणून | 
ना म्हळें ना. चल येतां' म्हणून सांगलें. कारण अकोला गेल्लोच. अकोला | 
सावन खांबगाव सामकें जागीं. सामको दुश्काळपिडीत गांव. तरि पूणून लोक 
मोट्या प्रेमान गाणे आयकतात. उदकाची आकांत समस्या. थंय गेल्लो तेन्ना, _ 
न्हावपाक उदक, खेळातली बालदी भरून. एकदम तांबयो भरून म्हळ्यार 
जाता. उदक टॅकरानी येता. आनी तेंयबी आठ-धा दिसांतल्यान एकदां. हालत 
सामकी खराब. अशा त्या दुश्काळाच्या गावांत पासून मैफल केल्या. मैफल 
केल्या आनी रातोरात थंय सावन पळ काडला. हॉटेल पत्र्यांचें. रुमाचेवयर 
पासून पत्रे. अशे परिस्थितीनय पं. कारेकारान थंय गाणे केलां. सगळें भोगलां. | 
म्हणून पं. कारेकार मनशाक मनीस म्हणून पळोवपाक शिकलो. पत्रे तापताले | 
आनी गरम जातालें अश्या जाग्यानी पासून कार्यक्रम बरे रंगल्यात. ताचे | 
फाटली जादू कितें तें पं. कारेकाराक आजून समजुना. आतांमेरेन जंय जंय 
अशे वेगवेगळे प्रसंग आयले थंय थंय मैफल बरीच रंगल्या. कारण पैशे कमी | 
आसले काय ताण नासतना गावप जाता. ताका लागून जांवये, एक स्वातंत्र्यशे 
मेळटा. प्रोग्राम अप्रतीम जातात. अशे दुश्काळग्रस्त गांवांनी तर हमखास मैफल 
रगता. थंयचो लोकय बरो प्रेमळ आसता. मन सोडून वाबुरतात. तांचेकडेन 
रावतकच एक आपुलकी दिसता, असो पं. कारेकाराचो अणभव. 

अशे तरेन विदर्भ, महाराष्ट्र, मराठवाडा, असो बरोचसो महाराष्ट्रभर पं. 

ेकार भोंवला. अकोला, वर्धा, आमरावती, सावळ, मनमाड नाशीक 
॥दिकडेन भरपूर कार्यक्रम लायतात. नाशीक तर कितलेशेच फावट वचप 
गलां. 
पं. कारेकार मैफलीच्यो यादी सांगतना म्हणटात, नाशीक म्हळ्यार सामकें 
पमचेंच! थंय आमचेंच गाणे चड. वसंतराव देशपांडे, अभिषेकीबुवा अशी 
प्रामचीच मक्तेदारी थंय.' दर म्हयन्याक थंय कार्यक्रम जातालो पुण्याक तर 
हयन्यांतल्यान एक दोन कार्यक्रम आसताच आसता. कन्नड -मराठी मिश्रीत 
गंठारानी मैफली. कर्नाटकातय खूब भोंवप जालें. कर्नाटकांत पयलो कार्यक्रम 
गालो, तो बेळगांवा. आता मिरज जरी महाराष्ट्रात आसले. बेळगाव कार्यक्रम 
गातकच मीरज, सांगली, अशे कार्यक्रम जावंक लागले. सांगली कोल्हापूर 
केतलेशेच फावट गेला. कितले फावट म्हणून सांगूंक जांबचेना. इतल्यो 
फली ह्या गावांनी पं. कारेकारान केल्या. मिरज, सांगली, कोल्हापूर अश्यो 
वैफली थरिल्योच आसताल्यो. 
बेळगांव म्हळ्यार महाराष्ट्र आनी कर्नाटक हांचे मिश्रण. ह्या गावांत 
एसीक सामके भरपूर आयकुपी. थंय मैफल सादर करपाक, एक वेगळीच 
ताकद लागता. पं. कारेकारांन बेळगांवां आतांमेरेन धा-बाराच मैफली 
केल्या आसतल्यो. पुणून ज्यो जाल्यात त्यो जबरदस्त आनी सामक्यो याद 
उरपासारख्यो. संगीत अकादेमीच्यो मैफली, मेंडीकल कॉलेजीच्या प्रांगणात 
पैफली केल्यात. अप्रतीम मैफली जाल्यात. थंय आयकुपी लोकय खूब 
आसात. 
बेळगांवची फक्त एक मैफल तितली समादानकारक जाली ना. पुणूत ताचे 
आदीं जाल्ल्यो मैफली अतिशय सुंदर जाल्ल्या कारणान हांगा रसिकांनी पं. 
'कारेकारांक समजून घेतलो. कारण एखादो दीस आवाज मातसो लागलोना. 
चलता, कांयच प्रोब्लेम ना. जातां केन्ना केन्नाय. मध्यंतर जातकच गाणे रंगता. 
खूब फावट रसीक तशे खूब शांततेन सोसणीकायेन आयकुपी आसतात. ताका 
लागून संपूर्ण गाणे मांडटना बरो वरभर गायतकच आवाज लागता. आतां मैफल 
कमी पडटकच रोखडेच समजता. तेन्ना ती परतून हातांत घेबपाखातीर वेगळो 
यत्न करप जाता. मागीर ठेबणीतल्यो कांय गजाली काडप. लोकप्रिय अशें गाणे 
गायलें काय परती मैफल हातांत येता. अशे तरेची कितलींशींच तंत्रा मैफलीक 
लागू करचीं पडटात. अदीं-मर्दी जमना. तेन्ना मागीर पं. कारेकारांच्या मनांक 

खूब लागतालें. प्रत्येकाच्या जिवितांत हें अशें वायट बरें आसताच. 

पं. प्रभाकर कारेकार मैफलींच्यो यादी जागयतना सांगतात, मुखार 
धारवाड, हुबळी, हुबळी आर्ट सर्कलान आतांमेरेन पांच-स वेळा तरी | 
गायन जालां. तेन्ना डॉ. पि. यू. जोशी, डॉ. गोरे, बाबण्णा हानगल आदि 
लोक तें म्युजीक सर्कल चलयताले. गंगुबाई हानगलय आशिल्ल्यो. त्या | 
सर्कलांत त्योय बी गाण्याक येवन बसताल्यो. ताणी मनापासून तारीफ केल्या. 
धारवाडा बाले खाँ सतारवादक आपल्या बापायच्या नांवान रहीमत खाँ 
संमेलन करता. तातूंत मैफल केल्या. तेभायर धारवाड म्युझीक सर्कल म्हणून _ 
वेगळेच आशिल्ले. तांतूय कार्यक्रम जाल्यात. मागीर दावणगिरी, उंडकळ, _ 
गदग, बिजापूर, गुलबर्गा. गुलबर्गा तर पांच-स फावट तरी प्रोग्राम केल्यात. 
इस्पिक मॅकेवश्रतीनय कांय प्रोग्राम केल्यात. मागीर शिवराम कारंताचो आश्रम | 
आसा हेगौड म्हणून. थययबी मैफल रंगल्या. आयकुपी रसीक उत्तम. तशेंच 
सोलापूर तर जायते फावट मैफली रंगल्यात. बेंगलोर तर कितल्योश्योच मैफली 
केल्यात. वर्सांतल्यान तीन चार खेप बेंगलोर आसतालेच. आतां हालींच मातशें | 
कमी केलां. हालींसरा कर्नाटकांत चड प्राधान्य कन्नडा लोकांकूच दितात. 
ताका लागून कर्नाटका भायल्यांचे कार्यक्रम कमी जातात. बेंगलोरची एक 
मैफल पं. कारेकारांक याद जाता. ती म्हळ्यार पं. कारेकार सकाळी गावंक 
आशिल्लो. एक शहा म्हणून दोस्त ताचेकडेन गावंक बशिल्लो. सकाळीं 
पांचाक मैफल सुरू जाली. सुरवातीक बिलासखानी तोडी गायलो. मागीर 
परमेश्वरी गायलो. मातेश्वरी' म्हणून परमेश्वरी रागांत एक बंदीश आसा. 
ती बंदीश अशी आसा- 

राग परमेशवरी- ताल रुपक, मध्य लय 

मातेश्वरी परमेश्वरी, सुनलो अरज मोरी अब॥ 

हम तो मुरख अनजान / माँ, पैय्याँ पडो अब तो हे ॥ 

ही बंदीश गायतना शहाची घरकान्न सामकी भावनावश जाली. तिणे 
घरांतले देवाऱ्यांतले सगळे दिवे पेटयले आनी त्या दीसा पं. कारेकारांक 
कसोच घरांतल्यान भायर सरूक दिलोना. पवित्र मनांत भावना निर्माण 
जाल्ली. अशे तरेच्यो ह्यो गजाली सगळ्यांकच आनंद दिवन वतात. त्या 
दीस भौतेक सगळ्या रसिकांक एक साक्षात्कार जाल्लेवरी जालो. सौ.शहा 
सामकी मंत्रमुग्ध जाल्ली. “ आप हमारे भगवान है। साक्षात देवी मैय्या को 

।प लाये हो...” अशे तरेचीं तिचीं उतरा मनाक आनंद दिवन गेल्लीं. 

ण्टकच ताका लागून, ह्यो यादी काडटकच आपल्या गळ्यांत सरस्वती वास 

रून आसा हें चिंतूनच पं. कारेकाराचे मन भरून येता. राग परमेश्वरी हो 

रो सतार नवाज पं. रवी शंकरान निर्मिल्लो. ही बंदीशय पं. रवीशंकरानच 

ध्यलय रूपक तालांत बांदिल्ली. अभिषेकीबुवा अमेरिकेक एका म्युझीक 

स्टीवलाक गेल्ले. तेन्ना पं. रवीशंकरय तांचे बरोबर आशिल्ले. तेन्ना स्वतः 
॥शंकरानच अभिषेकीबुवाक ही बंदीश सांगिल्ली. आनी अभिषेकीबुवान 
। प्रभाकराक सांगिल्ली. अशे तरेन साक्षात सरस्वतीपुताच्या मुखातल्यान 
प्यिल्ली ही देवी स्तुती आशिल्ली. ती मोठ्या भक्ती भावनेन आनी तन्मयतेन 

. कारेकाराक श्री. शहाच्या घरा मांडिल्ली. ते मैफलीबद्दल उलयतना स्वतः 

` कारेकाराक भरून येता. ती याद काडटना आंगार कांटो उबो जाता. 
राग भीम म्हणजेच राग गावती 

बेंगलोरा गेल्लेकडेन सांजवेळची एक मैफल आशिल्ली. पं. कारेकारान 

गग गावती म्हणपाक घेतलो. गावती हो राग सहसा कमी लोक गायतात. 
पयच्या लोकांनी गावती राग केन्नाच आयकूंक नाशिल्लो. तो राग मैफलींत 

ग्रांडकच प्रेक्षकांक खूब मानवलो. सगळे प्रेक्षक सामके मंत्रमुग्ध जाले. 

“कौनसा राग है पंडीतजी? बहुतही मीठा राग है।'' आप तो बहुत बड़े 
कलाकार हो।' गावती हो राग खरो म्हळ्यार राग -भीम, पयलें नांव भीम 
परागीर ताका गावती केल्लो. अभिषेकीबुवांचो सामको आवडीचो राग हो. 
अभिषेकीबुवान सुद्धां पं. कारेकाराक शिकयतना राग भीम म्हणूनच शिकयला. 
आनी मागीर तो प्रेक्षकांखातीर गावती जाला. भीमापसून गावती करपाक 
उस्ताद अमीरखाँच आसूंक जाय. ताणे भीम रागांतच, कोमल गंधाराचो 
बापर केलो. पुणून प्रत्यक्षात हो राग आजूनपर्यंत प्रभाकरानय कोणाचोच 
'आयकूंक नाशिल्लो. कोणे केन्ना गायलो ना. आनी कोणे केन्ना हो राग 
मैफलीतलो तोच म्हणून सांगले ना. आतां कोमल गंधार खंय कसो लायलो 
ते पं. कारेकाराक कळूंक ना. तरीपुणून परंपरेत कांय गजाली बिनजापांच्यो 
' आसतात त्यो तश्योच स्विकारप आसता, हे गजालीचेर प्रभाकराची श्रद्धा 
| आनी विश्वासूय आसा. आतां पुस्तकांतय हो कोमल गंधार आसा म्हणून 
| बरयलां. पुणून बाकी सगळे तेंच. आतां पुस्तकांत हो राग भीम म्हणून आसा. 
'पुणून भीम हें नांव वेगळेंच दिसता. म्हणूनच घडये गावती केला आसतलें. 

अशे तरेच्यो मैफली करत करत पं. कारेकाराक एक संवय जाली. फा 
मांडप म्हण्टकच थंय चडान चड शास्त्रीय संगीत गावपाचें. अश्यो मैफली खू. 
केल्यो. आतां राग म्हण्टकच ते परत परत गावप जातातच. सदां सदां नबी. 
कितले काडटलो? हे राग गावन गावन पं. कारेकाराचे ठांय वेगळींच प्रगल्भत 
आयली. 
| मणिपाल, उडपी, मंगळूरच्यो मैफली 
पं. कारेकार सांगतात, मंगळुरातय बच्योच मैफली जाल्यात. मंगळुराँ 
संगीत साधना म्हणून एक ट्रस्ट आशिल्ले. त्या म्युजीक सर्कलांत हिंदुस्थानातह 
सगळे मोटे मोटे कलाकार गावन गेल्ले. भीमसेन जोशी, मल्लिकार्जुन मन्सूर 
बसवराज राजगुरू, वसंतराव देशपांडे, मालिनी राजपुरकर, आदि, सगठे 
लोक व्हडले व्हडले. पं. कारेकाराची इत्सा आशिल्ली, थंय आपलेंय गाए 
जांवचे. त्या प्रमाणे तांचेकडेन विनवणीय केल्ली. सगळे म्हान लोक गायतार 
थय आपणेय गायलें जाल्यार एक आव्हान स्विकारपाक मेळटलें, हे इत्सेनच 
पं. कारेकारान आपल्या एका कर्नाटकी इश्टाकडल्यान उतर घालपाक सुरवाहे 
केली. | 
बिदागीचो प्रस्न विचारलो तेन्ना प्रभाकरान नमळायेन सांगले ''पैश्यांचो 
प्रस्न ना. पुणून, थंय म्हजें गाणे जावपाक जाय” हो प्रभाकराचो ह 
आशिल्लो. उडपी वचन गावन आयलो आनी थंयच्यान फुडें मागीर मंगळूर, 
थयचे लोकांनी उडपीची मैफल आयकली आनी मंगळूर संगीत साधना 
संस्थेन प्रभाकराचें गाणे दवरलें. तबल्याचेर नाना मुळे, पेटयेक राजाभाऊ 
भोसले अशे साथीदार. प्रेक्षकवर्गाचे साक्षीन मैफल अतिशय रंगली. थंय 
आयोजकांनी पासून म्हळें, 
बहुत सालोंके बाद इतना अच्छा, तय्यारीका गाना हमें सुनेको. 
मिला।'' आयोजकांपैकी सचीव आशिल्लो तो मातसो जाण्टो आशिल्लो. 
ताका गाणे खूब मानबलें. तेवूय म्हणपाक लागले, 
बहुत सालोंके बाद ऐसा गाना सुनेको मिला। बहोत जियो, बहुतः 
गाओ। ' ताचीं ही उतरां ताणेच खरीं केलीं. तेन्नासावन कितलेशेच फावट ह्या 
लोकांनी पं. कारेकाराची मैफल दवरली.. ज्या जाग्यार गाणे जावंक जाय म्हणून 
धडपडलो थंय. पैशेसुद्धां विचारलेना. कितलीय बिदागी घेवपाची तयारी. 
प्रत्यक्षान प. कारेकाराक 'हांव-हांव' करून हावरटपणान मुखार मुखार 

(पाची सवंय ना. आनी ही सवंय नाशिल्यानच मेळूंक जाय ती प्रसिद्धी 
छपाक कळाव लागलो. मेहनत आनी फक्त मेहनत करप. आवाज घासून 
सून निवळ करप. “ हो तयारीचो आवाज जेन्ना चार लोक आयकतलो 
ब्राच लोकांक कळटलें नही? नाजाल्यार, कशे कळटलें?'' अशी पं. 
काराची धारणा. खरें म्हळ्यार सुरेशबुवांबरोबर किंवा अभिषेकीबुवांबरोबर 
बच गावांनी पं. कारेकार जायतो भोंवला. पुणून आपलें गाणे जावचे म्हणून 
गळो यत्न तेन्ना किंवा मागीरसुद्धां पं. कारेकारान केन्नाच केलो ना. म्हणूनच 
पतःचें नांव करपाक पं. कारेकाराक खूब वेळ गेलो. पुणून एकेकडेन खंयय 
फल जाली कांय दुसरे फावट परत मैफल करपाक आपयतालेच.तशेंच 
गळुराचे संगीत साधनेचे आयोजक. आजूनपसून, बर्सांतल्यान एकदा 
री ते आपयतातच. मंगळुरा कार्यक्रम जातकच मागीर, मणिपाल सारख्या 
वातय कार्यक्रम जावपाक लागले. पै ग्रुपाचे वतीन आयोजन जातालें. 
।णीपालाक आनी उड़पीक. तांका भजना आवडटात. ताणी खूब फावट 
।भाकराक आपयलो. एकदां फक्त शास्त्रीय गायन, एकदां फक्त भजनां, 
प्रशे वेगवेगळे खूब कार्यक्रम केल्यात. स्पीक मॅकेचे तर एकाच फावटीक 
गंच कार्यक्रम केल्यात. स्पीक-मॅकचे कार्यक्रम खूब येताले. सारखी भोंवडी 
वालूच आसताली. सप्टेंबर 2008 त जाल्या म्ैफलींत चार हजार प्रेक्षक 
आशिल्ले. चारूय वाटांनी कॅमेरा लावन दवरिल्ले. एकटोय हालूना. सगळे 
बसून आशिल्ले. पं. कारेकारान गोंयच्यान राया कोरगावकरांक हामौनियमाक 
साथ करपाक मुद्दामच व्हेल्लो. गोंयकारांक मातशी संदी मेळ्‌ुंदी म्हणून मुद्दामच 

ताका साथीक आपयल्लो.. 

आशे तरेन ज॑य जंय मैफली केल्यो. थंय थंय आयोजकांनी लक्षात दवरून 
परतो आपयलो. पं. कारेकाराचे गाणे तांच्या स्मरणात उरलां अशे म्हणून 

(आपयतात. ही गुरूजनांची कृपा. ताणी भरभरून विद्या दिली आनी परमेश्वरान 

करून घेतली. एक अदृश्य शक्‍ती परमेश्वरी कृपेन आपल्या फाटल्यान कायम 
आसा, असो विश्वास पं. कारेकार व्यक्त करतात. 

मोट मोट्या म्युजीक कॉन्फरन्सानी कितलेशेच फावट आपयतात. 

'कोलकोत्ता, तर कितलेशेच फावट मोठ्या कॉन्फरन्सांनी मैफली जाल्यात. 
आय.टी.सी.त तर कितलेशेच फावट वचप जाला. पं. किचलु आसतना 
तर पांच-स फावटी आय.टी.सीन पावला. इतल्यो मैफली करतकच पं. 

कारेकाराक आयज कितें दिसता हें म्हत्वाचे. 
खूब गांवया आनंदान रावया! | 
जाल्यार पं. प्रभाकर सांगता खूब मैफली करपाची भूक भागिल्ली. आ 
इतलेंच दिसता. ' शांततेन गावंया, बरें गावया, आनी आनंदान व 
खूब मैफली जावच्यो अशें एका काळार दिसतालें. तशें आतां दिसन' 
सगळ्या हिंदुस्थानातलो कोनशान कोनसो गायलो. हिंदुस्थानातलो एक 
प्रांत सोडलोना. प्रत्येक प्रांतात प. कारेकाराचें गायन जालां, जायत्यो मैफह 
केल्यात. एका एका गांवांत पंदरा-पंदरा मैफली केल्यात. मोट्या गांवा 
शारांनी मैफली केल्यातच पुणून ल्हान ल्हान गावांनी खेड्या-पाड्यांनी पसू 
मैफली करपाची संधी सोडलीना. कलकत्ता सारख्या मोठ्या शारांत एब 
दिसांत दोन मैफली केल्यात. सकाळी आय. टी. सी. ची केली परत आनी 
एक केली ती परतवाडा म्हणून कलकत्त्याकच. आय. टी. सी कडल्या 
परतवाडा 120 कि. मी. थंय गायलो आनी सरळ विमानतळाचो रस्ह॑ 
धरलो. परत मुंबय येवपाक जमता तेन्ना अश्यो दोन-दोन, तीन तीन मैफल 
एका दिसा भितर केल्यात. मुंबय शारांत तर विचारपाचेंच ना. दिसाक चा 
सुद्धां केल्यात. मुंबय शारांत सप्तकांत एक मैफल चुकनासतना आसतलीच 
दहीसर, बोरीवली, विराट, दादर माटुंगा आदि. सगळेकडेन सप्तकांत एव 
मैफल जातालीच जाताली. मुंबयचो एक ल्हान बो मोटो हॉल पं. कारेकारार 
सोडलोना. आनी गोंयांत तर उत्सवाक मैफली जातातूच. गोंयात खूब मैफल 
केल्यात. गोंयचें सम्राट संगीत संमेलन, दर वर्सा, ह्या संमेलनात पं. कारेकाराच 
गाणे आसतालेंच. 

एक दीस नवे कला अकादमीचो प्लॅन भाऊसाहेब बांदोडकरान पं. 
अरेकारांक दाखयलो आनी सांगले, 

“यची कला अकादेमी तयार जातकच तुवें गोंयांत येवन रावपाचें, गोयांत 
॥र्तीय संगीत परत एक फावट रूजोवपार्चे नवीं भुरगीं तयार करपाचीं. मागीर 
गॉयच्या भुरम्यांक तुजेभशेन पुण्या -मुंबय वचून त्रास काडचे पडचे ना. हांगाच 
॥वून ते संवसारीक नामना जोडूक पावतले...'' भाऊसाहेब, संवसारांतल्यान 
[तकच मागीर शशिकलाताईनय कला अकादमी जांवची म्हणून खूब करट 
।तल्यात. शशिकलाताई ही खूब हुशार बायल. तिचें वाचन दांडगे. इतिहास, 
धूगोल तिचे आवडीचे विशय. अत्यंत, कलाप्रिय मनीस ती. कलेची वृद्धी 
जांवची , गोंयाचे कलाकार व्हड जांवचे म्हणून तिणे खूब यत्न केल्यात. तांच्या 
बराण्याकच हें कलेचें पिशें आसा. बाकीच्यो भयणीय तश्यो कलाप्रेमीच. 
भाऊंचो चलो सिद्धार्थ तोवूय खूब संवेदनशील आशिल्लो. भाऊसाहेब 
बांदोडकराचे हें घराणे म्हणजे आयजकालच्या राजकारण्याभशेन न्हय, अत्यंत 
प्रामाणीक. नवें कितेंय घडोवपाखातीर मनापसून तळमळपी. आयच्या काळांत 
त्या तरेचे राजकारणी अस्तित्वांत आशिल्ले जाल्यार, देशांत सगळेच कडेन 
कला उंचेल्या स्थानार आसपाची. भाऊसाहेबाची इत्सा पूर्ण करपाखातीर 
गोंयच्या कलाकाराखातीर आपणे कितें तरी करचे अशे पं. कारेकाराक 
मनापसूनच दिसता. ते नदरेंतल्यान ताचे यत्नय चालूच आसतात. 

भाऊसाहेब बांदोडकाराच्या आदारान पं. कारेकारान जायते कार्यक्रम केले. 
नामना मेळयली. खूब मैफलीय रंगयल्यो. भाऊसाहेबान उलय नासतना सांगी 
नासताना पं. कारेकाराक कलाकार म्हणून जाता तितलो न्याय दिवपाचो यत्न 
केलो. ताचे उपकार, फेडप शक्य ना. आयज तो संवसारातय ना पुणून सुपुल्लें 

गोंय, पांचवेचार गोंय, भारत भूंयेवयलें नंदनवन हें गोंय, कलाकारांचे हें गोंय... 
अशे तरेचे गोंय पळोवपाचो तांचो हावेस अर्दवट उल्ला. तो पुराय करप एव 
मनशाक शक्य ना खरें, पुणून कलाकारांचें गोंय म्हणटना कलाकाराखाती ' 
ताका, नावा रुपाक हाडचे खातीर कितेंतरी करचें. अशें पं. पं. कारेकारा वः 
सातत्यान दिसत आयलां | 
गोंयच्या सम्राट क्लबांत पं. कारेकार 

आनी हो विचार चालू आसतनाच गोंयच्या कपिलेश्वरीच्या सम्राट क्लबाइे 
सभासद पं. कारेकाराक येवन मेळळे. त्या काळार सम्राट क्लब आयोजीत 
मास्टर दिनानाथ संगीत संमेलन हें एकमेव दर्जेदार अशें खाजगी संस्थेचे संगीत 
संमेलन. कला अकादमी आयोजीत सुरश्री केसरबाई केरकार संगीत संमेलना 
उपरांत हेंच गोंयातलें पयलें मोटे संगीत संमेलन. ह्या संमेलनाक मोटे मोरे 
कलाकार हजेरी लायताले. अभिषेकीबुवा तांका हे कलाकार मेळोवन दितालौ, 
पुणून एक वर्सा अभिषेकीबुवान कलाकार थारोबनबी दिले आनी ताका आनीक 
एका म्हत्वाच्या कार्यक्रमाखातीर लखनौ वचचें पडलें. त्या वर्सा भीमसेन: 
जोशी, किशोरी आमोणकार, जसराज आदि मोटे मोटे कलाकार आपयल्ले.. 
तेन्ना तांका मानधनूय तितलेंशें नाशिल्लें. मोट्या कलाकाराक हाडप म्हळ्यार 
बिदागीय मोटी दिंवची पडटा. तांचे बिदागीकडेन खेळुंक मेळना. पं. कारेकारान 
ताका बरे बरे कलाकार स्वतःचे वळखीन मेळोवन दिले. आनी तेन्नासावनच' 
गोंयांत मोटे कलाकार सहजतायेन आयकूंक मेळपाक लागले. इतलेंच न्हय | 
तर सम्राट सगीत संमेलनाचो दर्जो प्रभाकरान उच्च स्थानावर व्हरून पावयलो 
तशेंच नवे आव्हानात्मक गायक, वादक नांव रुपाक येवंक लागतानाच. तांची | 
मैफल सम्राट संगीत संमेलनान हाडपाची तजवीज पं. कारेकारच करताले 
ताणी उबारिल्ले हें धडाडीचें पावल. ताचे उपरांत गोमंतकीय कलाप्रेमींनी तांचो 
हो आदर्श स्विकारलो. आनी उपरांत एक-एक करून कितलीशींच संमेलना ! 
आयोजीत जावपाक लागली. आयज गोंयात लागीं-लागीं सगळ्याच भागांनी 
मोटी-बारीक अशीं संगीत संमेलना जायत आसतात 

सम्राट क्लब आयोजीत दिनानाथ मंगेशकर यादस्तीक संमेलनाच्या | 
निमतानच गोंयांत एक वातावरण निर्माण जावंक लागलें. संगीत प्रेमी, रसीक 
वर्ग एकठांय येवंक लागलो. नव्यो नव्यो संस्था आनी नवे नवे आयोजकय 
तयार जावपाक लागले. कार्यक्रम प्रायोजीत करपीय फुडें सरपाक लागले. 
खरें म्हळ्यार हाचे चडशें सगलें श्रय पं. कारेकाराकच वता. आज पेडणे ते. 

णकोणमेरेन अशेतरेचीं दर्जेदार संगीत संमेलनां जातात. 

' पं. कारेकाराची आनीकय एक जबरदस्त इत्सा आसा ती म्हळ्यार 
यांत एक गुरुकूल संस्था सुरू करची आनी तांतूत अभिजात गायकीची 
॥कोवणी आपणे स्वतः करची आनी गाणारे तयार करचे. ताची ही इत्सा 
पूर्ण करीपाखातीर गोंयच्या लोकांनी आनी सरकारी संस्थानीयबी पुढाकार 
उक जाय. आयज पं. कारेकारांची गायकी आत्मसात करपाक सोदतल्या 
'नाट्यानीय फुडें सरून आपलें मनोगत उलोवन दाखोवचें अशें ताका 
नापसून दिसता. अर्थातच मुंबय तांची कर्मभूंय, थंय फांट फिरोवप शक्यच 
.. पुणून आत्र्या-पैऱ्यान गोंयां येवन गोयात कलाकार घडोवपाक लागप ही 
यारी तांणी केल्या जांका मनापासून इत्सा आसा तांणी आपल्या कडेन येवन 
न उक्ते करचें आनी शिकचें अशें जाहीर आव्हानय पं. कारेकारान केलां. 
प्रापल्या जिवितांतले कश्ट लक्षात घेवनच ताणी हें आव्हान केलां. 

गोंयांत बीस पंचवीस वर्सा फांटी जाय तश्यो मैफली जायनाशिल्यो. 
्रभिषेकीबुवा सुद्धां गोयांत कोणाय मोट्या कलाकार धाडपाक भियेताले. 
गास्त्रीय संगीत गोंयकार तितले आवडीन आयकतले अशे म्हणपाक जावचेना. 
णून नाट्यसंगीत आनी भजन जाल्यार केन्नाय कान तयार! गोयांत एक फावट 
गांवा विद्या भुवनान, अभिषेकीबुवान पं. रवी शंकराक हाडिल्लो. कोणूच 
नोक नात तें पळोवन रवी शंकर निराश जाल्लेच आनी अभिषेकीबुवा तर 
पामके निरशेल्ले. अश्या लोकांक थोडे थोडे करून काय जायना, पं. कारेकारान 
आपल्या मैफलीच्या निमतान तयार केले. सम्राट संगीत संमेलन जें कवळ्यां 
शांतादुर्गा देवस्थानाच्या प्रांगणातच माटोव घालून करताले. थंय मोटे मोटे 
कलाकार जाता तितल्या कमी बिदागीचेर हाडप. उद्देश - गोयकारांक बरे बरे 
आयकूंक मेळचें. गोंयकारांखातीर आपणें कितें तरी केलें म्हणपाचें समादान 
मेळचें अशें मनापासून दिसतालें आनी सम्राट क्लबच्या धर्मान हें काम थोडेतरी 
आपणे केलें म्हणपाचें समाधान आयज प्रभाकराक आसा. 
सम्राट संगीत संमेलनाचे रसीक अशेच वर्सा वर्सा आयकुनच तयार जाले. हे 

संमेलन सुरू जालां तेन्ना गोंयांत चड शास्त्रीय संगीताचे कार्यक्रम जानाशिल्ले. 
मैफली संगीत संमेलना तर दोनच. एक, कला अकादमीर्चे सुरश्री केसरबाई 
केरकार आनी दुसरें सम्राट दीनानाथ मंगेशकर संगीत संमेलन इतलींच. एकदां 
सुरू जातकच आतां कितलींशींच संमेलनां जातात, काणकोण ते पेडणे मेरेन. 
आनी दर संमेलनानी पं. कारेकराचे गाणे जालां. मैफली जायत आसतात. प. 

कारेकाराच्या मतान गोंयची माती संगीताची. घराघरांत संगीत आसा 
गोंयांत मैफली थारल्यो काय लोकांनी म्हणप. कितें रें तें आआ55 
बरी सणसणीत नाट्यगीतां लाय मरे? तांचें हें वाक्य आयकून भितरल्यान 
पं. कारेकाराचें मन दुखवतालें. आरे कितें हें गोंयकार, हे मातयेन केसरबाई 
केरकार, किशोरी आमोणकरासारख्यो गायिका जाल्यो. आनी शास्त्रीय 
संगीताक आ आ लायता म्हणप? हें खंयतरी बंद जावपाक जाय. निदान यमन, 
तोडी, भैरवी सारखे सरळ सोपे राग लायतनाच, गोंयच्या रसिकांक कळपाक 
जाय, अशें पं. कारेकाराक मनापासून दिसतालें. कारण इतलीं वर्सा सम्राट 
संगीत संमेलन आयकुपी रसीक आतां आतां सुजाण जावपाक लागिल्लो. 

पं. कारेकाराच्या म्हणण्या प्रमाण कलाकाराच्या मनांतल्यो भावना 
समोरच्याक कळपाक जाय. त्या प्रमाण ताणे कलाकाराक मनापासून समजून 
घेवपाक जाय. ताका समजून घेतना आपशींच ताच्या गाण्यांतल्यो भावनाय 
तांका कळपाक लागतल्यो. अशे तरेनच म्हर्जे मन म्हज्या गाण्याच्या 
माध्यमातल्यान म्हजे गोंयकार म्हाका वळखूक शिकले अशें पं. कारेकार 
मानता. आज नाट्यगीतांच गा, किंवा भजनाच गा अशें केन्नाच सांगिनात. 
जे जें तांचेमुखार सादर करतां तें तें मोट्या मनान ते मानून घेतात. तन्मयतेने 
आयकतात. हाचो अर्थूच असो - आयज शास्त्रीय संगीत गावपी ल्हान व्हड 
कलाकार ते सहजतायेन आनी अनन्य भावनेन आयकूंक येतात. म्हणूनच आज 
गोंयांत सगळेकडेन मोट्या प्रमाणांत संगीत संमेलना जायत आसता, अशें पं. 
कारेकाराचे म्हणणें. 





गोयकार आनी संगीत 

गोंयांत 25-30 वर्सा फाटी संगीताच्या मळार इतले बरे दीस नाशिल्ले. 
पुणून आयज खूब बरे दीस आयल्यात.गोंयात बरें संगीत आयकुपी रसीकय 
तयार जाल्यात आनी कलाकारय तयार जावंक लागल्यात. त्या मानान कार्यक्रम, 
संगीत संमेलनाय खूब जावपाक लागल्यांत. पेडणे ते काणकोणमेरेन वर्साच्या 
बाराय म्हयने संगीताच्यो मैफली, संगीत संमेलना चालूच आसतात. 

हें सांगितीक वातावरण गायां तयार जावपाक पं. कारेकाराचो खूब मोटो 
वांटो आसा. कवळेच्या सम्राट क्लबाचें संगीत संमेलन घडोबन हाडटना मोटे 
मोटे कलाकार गोंयांत हाडपाचें काम पं. कारेकाराच्याच केलां. मुंबयच्यान 
कोलकोत्त्यासावन मध्य प्रदेशांतल्यान, किंवा कर्नाटकांतल्यान शास्त्रीय 
संगीताच्या मळावेलो फिशाल आनी तरबेज गायक वादक ह्या संमेलनाक पं. 

नरेकारांच्याच संपर्कातल्यान येताले. संगीत, कशें आयकुवप हें रसिकांक 
७ळचें म्हणून वेगवेगळ्या प्रदेशांतल्यान गायक बादकांक ते हाडटाले. 
प्रानी सम्राट संगीत संमेलन, कवळ्या शांतादुगेच्या प्रांगणात मस्त रगतालें. 
[यसुल्यान सुद्धा रसीक संमेलन आयकूंक येताले. अशे तरेन कितलींशीच 
[सा संगीत संमेलनाक कलाकार हाडप ही पं. कारेकाराचीच जापसालदारकी 
आसताली . 

व्यवहार वेगळो, कलाकार वेगळो. खंयच्याच कलाकाराचेर आपणे 
अन्याय करूंक जायना, अशें प्रभाकराक मनापसून दिसता. जेन्ना अन्याय जाता 
अशें दिसता तेन्ना कलांकार फाटीं सरता. 

सम्राट क्लनाखातीर 25 वर्सा अशे तरेन वावरप जालें. गोंयांत आतामेरेन 
खूब बरें वातावरण तयार जालें. पं. कारेकाराक समादान जालें. गोंयांखातीर 
कितेंतरी आपणे केलें. प्रामाणिकपणान वाबुरलों. आतां गोयकार तयार 
जाल्यात. मैफली आयोजन करपाखातीरय ते परिपूर्ण जावक लागल्यात. 
म्हण्टकच आयज पं. कारेकार आपूण जावनच सम्राट क्लबाचे संमेलन 
आयोजनापासून पयस रावल्यात. 

एक गजाल सत्य, गोंयकार न्हयकारूक शकचेना. तेन्ना पं. कारेकाराखातीर 
गोंयच्या रसिकांक मोट मोटे कलाकार,सहजपणान आयकूक मेळळे. प॑. 
भीमसेन जोशी, पं. कुमार गंधर्व, प. अजय चक्रवर्ती, उस्ताद झाकीर हुसेन, 
गानसरस्वती किशोरी आमोणकर, विदूषी गंगूबाई हानगल, उस्ताद अमजद 
अली खाँ आदि कितलेशेच मोटे कलाकार पं. कारेकाराच्या एका उतरन 
आयल्यात आनी तेयबी आयोजकांक परवडटा तितल्या कमीत कमी बिदागीन 
आयल्यात. ही गजाल पं. प्रभाकर कारेकारांच्या गोड आनी मनमिळावू 
सभावाखातीरच शक्य जाली. कारण पैशे दिल्यारपासून ह्या दर्ज्याचे कलाकार 
सहजपणान मेळप तेन्ना तरी शक्यच नाशिल्ले. पं. कारेकाराचें वागपच इतलें 
नप्र आनी मोगाळ आसा, ते कलाकार कशेच न्हयकार दिवंक शकलेनात. 
एका उतरान तांचो हयकार घेवनच पं. कारेकार मनापासून निःस्वार्थीपणान ह्या 
आयोजनांत लक्ष घालताले. 

पुणून खंयचेय बरे गजालीक वायट जावंक वेळ लागना म्हणटा तें खरें. 
पं. कारेकार म्हण्टात त्याप्रमाण सम्राटच्या आयोजनांतूय कांय विध्नसंतोशी 
लोक भितर सल्ले आनी तांकां भितरलें आंग काडचें पडलें. तांच्या प्रामाणीक 
सभावामुखार कांय गजाली आड येवंक लागल्यो. म्हणून कोणाकच 

दुखयनासतना पं. कारेकार कुशीक सरले. 
तत्वाकडेन तडजोड ना 

सम्राट क्लबाचें संगीत संमेलन कशें पं. कारेकाराकडेन आयले हैं आमी 
सविस्तर पणान जाणून घेतलांच. पं. अभिषेकीन जेन्ना ह्या संमेलनाची 
जबाबदारी न्हयकारली तेन्नाच तें पं. कारेकाराच्या हातांत आयले. आनी हातांत 
येतकच सुमार पंचवीस वर्सा आयोजकांचे वतीन कलाकारांक आपोवपाचें 
काम सातत्यान पं. कारेकारांनी केलें. ह्या संमेलनांत गायक म्हणून पं. जितेंद्र 
भभिषेकीक आमी गावपाक हाडुंया असो विशय पं. कारेकारान मांडलो. तेन्ना 
सम्राट कल्बाच्या सगळ्या वांगड्यांचो ताका विरोधच आशिष्ठो. ज्या मनशान 
आमची, आयोजकांची धांदळ केल्या ताका आनी आमी परत गावपाक हागा 
आपोवप ना. अशेंच सगळ्यांचे तेन्ना मत जालें. पूण पं. कारेकारान सगळ्या 
वांगड्याक ठामपणान सांगले. पं. अभिषेकी एक व्हड, प्रतिभावंत गायक 
हाचो आमी विसर पडूक दिवंक जायना. ताणे आयोजक हे नदरेन कितेंय करू, 
ताचो संबंद हांगा कलाकार म्हणून ताचें नांव घेतना जोडप, बरोबर जांवचें ना. 
आमी तांका संमेलनात गावपाक म्हणून मुद्दाम आपोवया आनी पं. कारेकारान 
तांकां आपयलो. म्हत्वाचे म्हळ्यार पंडित अभिषेकी पं. कारेकार हांच्या उतराक 
मान दिवन मुद्दाम गावपाक आयले. 

गायक म्हणून पं. अभिषेकीचो मान ताणी सगळ्याकच दवरलो . जंय-जंय 
कलाकारांची नांवा सुचोवचीं पडलीं थंय-थंय पं. अभिषेकीचेर ताणी केन्नाच 
अन्याय जावक दिलोना. 

तात्पर्य; आपलीं तत्वां आनी गुरुनिश्ठा ह्यो दोन गजाली पं. कारेकारानी 
जीणेत प्राणपणान जपल्यात. 

कलाकार, लोकप्रिय जाता आपले कलेन पूण हांगा लोकप्रियता फकत 
कलेपुरती मर्यादीत उरना. ताचें वागप, लोकांक विश्वासांत घेवप, कलेकडेन 
प्रामाणीक रावप, ह्यो सगळ्यो गजालीय ताच्या नित्यजीवनाचे मुख्य घटक 
थारतात. म्हणूनच ह्या कलाकारांचे व्यक्तीमत्व चार-चौगांमदीं ठळकपणान 


दिसूंक लागता. 
७७७ 

प्रकरण : 24 


विदेशातल्यो 
मैफली आनी यादी 


भारतात आतां मेरेन काना-कोंपर्‍यात जायत्यो मैफली जाल्ल्यो. मुंबय 
शार ही प्रचंड नगरी ! ही मुंबय आपलीच म्हणपा इतली प्रतिश्ठा आतां पं. 
कारेकाराक मेळील्ली. मुंबयच्या दादर सारख्या वाठारांत स्वतःची एक वास्तू 
घेवपाइतली तांक पं. कारेकाराकडेन आयिल्ली. अशा वेळार नवो फ्लॅट घेतलो 
त्याच वर्सा अमेरिकेक वचपाचो एक योग आयलो. ही गजाल 1974 तली. 
अभिषेकीबुवांकडेन प्रभाकरचें शिक्षणूय तेन्ना चालू आशिल्ले. 

पं. कारेकाराचो एक इश्ट. ताचें नांव मधू. ताच्या घरा पं. कारेकाराची 
प्रैफल आयोजीत केल्ली. ताची एक भाची तेन्ना अमेरिकेच्यान आयिल्ली . 
ती महाराष्ट्र मंडळाची अध्यक्ष आशिल्ली. तिणे आपल्या मामाक म्हळें, 

“अरे मधुमामा तुम्ही ह्याना घेऊन या ना अमेरिकेला! ” तेन्ना अमेरिकेक 
बचप सोपें नाशिल्लें. तिणे अमेरिकेक वतकच परत मामाक एक पत्र 
धाडलें. 

““तुमी येवपाची तयारी करात तुमची सगळी वेवस्था हांव करतां.” ताणे 
पत्र प्रभाकराक दाखयलें आनी म्हणपाक लागलो या रे आमी अमेरिकेक? 
भाची एकसारखी आपयता. तो मातसो जन्मतःच अपंग आशिल्लो. ताणे पं. 
कारेकारांक सामकोच आग्रो केलो. कारण ताकाय सांगात जाय आशिल्लोच. 
वचपाचें थारलें पूण सगळो खर्च आपले आपणेंच करप. कार्यक्रमाचेंबी तशे 
कांयच थारूंक नाशिल्ले. एक अमेरिका पळोवन येवपाची आनी सहजतायेन 
शक्य जाल्यार दोन-चार प्रोग्राम करपाचे. पुणून तसो तो हुशार. इग्लिश 
भाशेचो प्राध्यापक. ताची भाशा सामकी पक्की. तर दोगायनी वचपाचो निर्णय 

घेतलो. कारण दोगूय साडे सुडे आंकवार. म्हण्टकच दोगांयनी येवपा वचपाच्यो | 
तिकेटी काडल्यो. प्रत्येकी अडीच हजार वचपाची आनी येवपाची अशी ती 
तिकेट आसली. तांतूंत आनीक एक पांचशीं रुपये चड घालून कॅनेडाचीय 
काडली. म्हणटकच आतां दोगांयचे मेळून तीन-तीन हजार जाले. तिणे विझा 
धाडून दिलो. थंयच्या महाराष्ट्र मंडळाचो विझा मेळपाकूय त्रास जालोना. 
कारण तो अपंग म्हण्टकच तो रोखडोच मेळळो. आनी दोगूय जाणांनी पयलेच 
फावट अमेरिकेक प्रयाण केलें. हो काळ जून 1975 वर्साचो 'एअर इंडिया' 
विमान तें. तर हो ध्यानी मनी नासतना आयुश्यांतलो पयलो अणभव. येक्या 
व्हडल्या देशांत वतात. तांचे तें जग पळयनाबरोबर सामकें जिखिछ्लेवरी दिसले. 
जिवितांत येवन कितेंतरी पळयलें म्हणून दोगांकूय आनद जालो. फुडले फुडे 
पुणून गाण्याच्या निमतान अमेरिकेक पावले. थंय दोगांयचें आदरतिथ्य बरे 
जालें. विमानतळावयल्यान लागी लागीं 60 किलोमीटर अंतर. 

न्यू जर्सी पावले. थंडगार सामकें! घट्ट पांगरून गुटलावन आमी बसले. 
कशेतरी थंय दोन दीस काडले. तिणे सांगिल्लें, दोन चार कार्यक्रम आपूण 
करतां म्हणून. पुणून एक दीस जालो, दोन दीस जाले. अशे करून पंदरा दीस 
प्रभाकर आनी इश्ट घराच बसून. दोगूय जाण सामके टेन्शनात. बरें आतां 
वतले खंय? पैशे नाशिल्ले तितले. डॉलर लागताले. आनी तेन्ना शंबर डॉलर ते 
दिताले. ताचेपरस चड ना. ते 100 डॉलर कित्याकच पावनात. भायर मातशे 
वचून, सादीं सफरचंदा विकतीं घेवंक गेल्यार दोन डॉलर ! बरें आतां कितें 
करतले? खंयय मजा मारपाकय वतले म्हळ्यार डॉलर नात आनी भोंवपय 
म्हारग ! म्हणटकच हे दोगूय वगीच बसून राबले. 

पं. कारेकाराचो एक मित्र अमेरिकेक आसलो. ताका कोणेतरी पं. कारेकार 
अमेरिकेक आयिल्ल्याचें कळयलें. ताचें नांव सुधीर सवूर. ताची आनी पं. 
कारेकाराची व्हडलीशी वळख नासली. तर ह्या दांपत्याचे एक दोनदां फोन 
आयले आनी ताणे विचारलें 

“आरे, प्रभाकर तूं इतलो अमेरिकेक आयला तुका हांगा कांयच कार्यक्रम 
बी ना? पं. कारेकारान प्रामाणिकपणान जाप दिली. तर सुधीरान प्रभाकराक 
आपली वळख सांगली. तो स्वतः सारस्वत. पुणून बायल मुळची सोनार 
आनी हाची बायल आनी प्रभाकराचे होकलेचें नातें. ताचें लम़ आंतरजातीय. 

| 
म्हण्टकच जालें. नात्याच्या धर्मान पं. कारेकार आनी तीं लागी आयलीं. 
तांणे म्हणले, 

“तुकां हांव व्हरपाक येतां. चिंता करू नाका.'' कारण तो कॅनेडाक 
बचपाचो आशिल्लो. सुटयेच्या दिसानी नायगारा फॉलस पळोवपाक तीं 
सगळीं वचपाचीं आशिल्ली. तर आतां, प. कारेकाराकय आशा जाली. 
इतले दीस अमेरिकेक आयला खरो पुणून कांयच पव्ठोवपाक मेळळेंना. निदान 
अमेरिकेक वचून येवन नायगारा फॉल पळयिल्याचें समादान मेळटले, अशें 
करून तांचेबरोबर नायगारा फॉल्स पळोवपाचे थारायलें. निदान परत वतकच 
लोकांक सांगपाक मेळटलें. पूण बरोबर आयिल्लो इश्ट मधू अपंग. ताका 
ब्हरपाचें कशे? तर ताकाय व्हरूया म्हणून तयारी केली. ताचेखातीर व्हिलचेयर 
हाडलें. ताचे गाडयेन बसून सगळे नायगारा फॉल्स पळोवन आयले. तांणे 
हाचो सगळो खर्च केलो. जेबण-खाण, सगळोच. म्हण्टकच पं. कारेकाराचे 
पैशे खर्च करपाचो प्रस्न सुटलो. 

अमेरिकेक वचपी पयलो गायक - पं. कारेकार 

आतां गाण्याचेर चर्चा. अमेरीकेक येवन पसून गाण्याची मैफल ना 
कित्याक असो प्रश्‍न ताणे केलो. तेन्ना पं. कारेकार तयारच राविल्लो. मागीर 
चार-पांच प्रोग्राम थारलेयबी. एक कॅनेडाक जालो, एक वॉशींगटणाक 
जालो, न्यूजीलेंडाक एक जालो, आनी एक न्यू योर्काक जालो. आनी एक 
मैफल ताणे आपल्या घरा दवरली. मागीर पं. कारेकार आनी इश्ट ताचेच 
घरा रावले. हेवटेन इश्टाचे भाचयेन कार्यक्रमाची खबरय काडलीना. भाचेचें 
कांय धड लागना. म्हण्टकच प्रभाकर आनी मधू तांच्याच घरा रावलो. आतां 
मेरेन पाच प्रोग्राम केल्ले. आनी लागीं लागीं हजारेक डॉलर मेळयले. खूब 
जाले! तिकेट सुटली, येवपा वचपाचो खर्चय सुटलो. आनी कार्यक्रमूय खूब 
बरे जाले. लोकांक आवडले. “आतां तुम्ही परत येयात आं...' अशें थयच्या 
लोकांनी मोगान सांगले. 

आतां भारतात येंवचे पयलीं, ती भाची मात सामकी नर्वस जाली. आतां 
वचचे पयलीं महाराष्ट्र मंडळांतय एक प्रोग्राम जाल्लो. दोनशे डॉलर मेळळे. 
महाराष्ट्र मंडळाचो अध्यक्ष श्री. चित्रे प्रभाकराक विचारपाक लागलो, 
“तुम्ही पोवाडा गाता का हो?” प्रभाकराक ताचे अज्ञानाची जाणीव जाली. 

प्रभाकरानूय तें फकाणाचेर व्हेलें. “पोवाड़ो गावपाक शिवांजी Ee ग 
भेस करून येवचें पडटा.'' अशी फटास फोडली. ताका गाण्याची कांयच 
खबर नासली. प्रभाकरान ताका सांगले, आतां 50-60 लोक आयल्यात 
गाणे आयकुपाक तांचे खातीर आपूण गायतां. नाट्यगीत, भावगीत, थोडें 
क्लासीकल गायतां, ठुमरी गायतां, ताका बाबड्याक खरेंच कल्पना नाशिल्ली. 
ताका लज जाली आनी तो सॉरी... सॉरी म्हणत सुटलो. प्रभाकरान ताका 
"Dont Worry. No Problem" म्हळें. पुणून प्रोग्राम सुंदर जालो. मराठी 
लोकांक थंय मराठी गाणी आयकूंक मेळनाशिल्ली. तीं आतां मेळपाक 
लागलीं. प्रभाकरान सुरू करीत सावनच हें सुरू जालें. ताचे आदीं कोण गवय 
अमेरिकेक गावपाक म्हणून वचूक नाशिल्लो. त्या काळांत पयलोच अमेरिकेक 
गेल्लो गायक म्हणून प्रभाकरच हें नक्की यश. ताचे उपरांत सगळे गवय थय 
येंवपाक लागले. थंयच्या लोकांकूय खबर आसा. आता ते जाहीरपणान 
सुद्धां निवेदनांत सांगतात, “हांगा अमेरिकेत गावपाची परंपरा सुरू केली ती 
प्रभाकर कारेकार हाणीच. आनी तेच परंपरेक धरून भारतांतल्यान जायते 
गायक येतात. 

अशे तरेन पयलो अमेरिकेचो फॉरैन दौरो सामको अविस्मरणीय थारलो. 
आनी मागीर मात दोन-तीन वर्सांनी ह्याच आयोजकांनी पं. कारेकाराची 
आनीक एक मैफलीची माळ अमेरिकेक दवरली. आनी दुसऱया दौच्यांत 
दोन म्हयन्यांनी 25 मैफली आयोजीत केल्यो. आनी ह्यो पंचवीसातल्यो 
पंचवीसय मैफली अप्रतीम जाल्यो. सगळे अमेरिकेभर कार्यक्रम! न्यूयॉर्क, 
वॉशिंग्टन, न्यू जर्सी, शिकागो, अलाई, सीयेटन, आदि शारांनी मेळून एक 
एक कडेन दोन दोन करून पंचवीस प्रोग्राम पं. कारेकारान दोन म्हयन्या भितर 
अख्खे अमेरिकेत केले. ताचे उपरांत परत तीन वर्सांनी आनीकय एक दौरो 
अमेरिकेकूच जालो. पुणून हे फावट दुसरेकडेन कार्यक्रम जाले. नव्या नव्या 
जाग्यांनी मैफली जाताल्यो. अशे तरेन अमेरिकेचेच पांच-स दौरे जाले. 

लंडनचो दौरो 

लग्न जावन फक्त एक म्हयनो जाल्लो आनी बायलेक दवरून पं. 
कारेकाराक लंडनच्या दौऱ्यार वचचें पडलें. कारण तेन्ना पासपोर्ट, विझा 
रोखड्या-रोखडो मेळप शक्य नासतालें. ताका लागून बायलेक व्हरपाक 

| 
मेळळें ना. लंडनाकूय मैफली खूब रंगल्यो. महाराष्ट्र मंडळीनूच हो दौरो 
दवरिल्लो. लंडनाक चार-पांच प्रोग्राम केले. अशें करून करून हे फॉरेन 
दौरे वार्शिक चालू जाले. 
दुबय पयलोच गावपी गायक पं. प्रभाकर 

दुबय, पं. कारेकाराच्या मित्रान श्रीकांत देशपांडे हांणी मैफली आयोजीत 
केल्यो. थंय डॉ. भागवत म्हणून, बरोच समान आशिल्लो, दोतोर आशिल्लो. 
तांणे दुबय पं. कारेकाराच्यो मैफली आयोजीत केल्यो. आनी दुबयतर हालीं 
पसून गावपाक म्हणून खंयचेच गायक वचूक नाशिल्लो. 1975-76 तल्यो 
खबरी ह्यो. त्या काळांत दोन-ते अडीच हजार रुपया तिकेट आसताली. पं. 
कारेकार पयलेच फावट दुबय गेलो तेन्ना थंय पळयलो तो फकत रखरखाट! 
सगळेकडेन ओसाड ओसाड आनी व्हडले व्हडले रिते जागे दिसताले. थंय 
व्हडलो दर्यो तो दर्यो. हुंपलो कांय परत दुसरे पोरण-दुबय. पुणून दुबय पं. 
कारेकार पयलेच फावट गेलो. आनी डॉ. भागवताबरोबर हांगा थंय वचून 
थरयल्ले प्रोग्राम करप जातालें. थंय महाराष्ट्र मंडळाचे शंबर एक रसीक 
आशिल्ले. मागीर आबू धबीक एक कार्यक्रम दिलो. आनीकय कार्यक्रम 
करपाखातीर कोणे कोणे विचारलें. म्हण्टकच कार्यक्रम कितलेय करपाक 
कितें हरकत आसा. मैफली जातकच पं. कारेकार परतलो. मुंबय मागीर 
परत एका वर्सान तांचें आफोवणे आयलें. सुहास कांबळे म्हणून आसा थंय. 
ताचो फोन आयलो. ताका पं. कारेकाराच्यो दुबयत कांय मैफली करपाच्यो 
आशिल्ल्यो. म्हण्टकच, पं. कारेकाराच्या बिदागीचें बी सगळें ताणी विचारलें. 
म्हण्टकच पैशांचें कितें आसा तें ताचेरच सोडलें. आनी पं. कारेकारय वचपाक 
तयार जालो. साथीदारांक घेवनच येतां म्हणून मात कळयलें. तशे सांगिना 
बरोबर साथीदारां सकट ताणे तिकेटी धाडून दिल्यो. तिगांयच्यो येवपा 
वचपाच्यो तिकेटी धाडिल्यो. त्यो तिकेटीय कोणेतरी प्रायोजीत केल्ल्यो. 
थंय वचनाफुडें पयलो कार्यक्रम जो जालो तो खूब मोट्या प्रमाणात. थंय 
ऑस्ट्रीया हॉटेल म्हणून आसा. थंय तो कार्यक्रम दवरिल्लो. दुबय शारांतले 
हें सगळ्यान मोटें हॉटेल. तांणी प्रभाकराचो दौरो आनी कार्यक्रम प्रायोजीत 


केल्लो. 

ऑस्ट्रेलियात मैफली : एक विचित्र याद i 
1990 त ऑस्ट्रेलियेक मैफली जाल्यो. ऑस्ट्रेलियेंत पयलोच : 
कार्यक्रम. ऑस्ट्रेलियेक वतना, फकत दोन-ते तीन मैफली थारिल्यो. कारण 
व्हिझाय बी तिगांचोच थोडे दिसांपुरतो आशिल्लो. ते लोक म्हयन्यापरस 
चड काळाचो व्हिझा दिनात. पं. कारेकार पयलेच फावट ऑस्ट्रेलियात 
बचपाक भायर सरिल्लो. वता आसतना भारतांत सुरतेक कसलो तरी रोग 
पसरिल्लो. प्रभाकर सिंगापूर, मागीर थयच्यान ऑस्ट्रेलियेक वचपाचो. थंय 
सिंगापुराकच तांका वेगळे दवरले. भारतीय म्हणून भितरच घेना जाले. तांची 
बारीकसाणीन तपासणी केली. आनी मागीरच सोडले. तितलो एक दीस 
कळाव जालो. ऑस्ट्रेलियेक गेलो. आनी रोखडोच दुसरे दिसा कार्यक्रम. | 
पं. कारेकाराबरोबर साथीदारय आशिल्ले. थंयचो अनील निरकुटकर म्हणून 
आसा, ताणे साथीदारांची भोंवड़ी प्रायोजीत केल्ली. ऑस्ट्रेलियेक पयलीं 
मैफल खूबच रंगतदार थरली. त्या लोकांक पं. कारेकाराचें वेगळेच एक 
आकर्शण जालें. आतां तीन कार्यक्रमावयल्यान चौदा कार्यक्रम थरोवन 
उडयले. वीस दिसाच्या काळांत चौदा कार्यक्रम केले. कोणाचे सकाळीं, 
कोणाचे साजे, कोणाचे दनपरां. मजा म्हळ्यार हे मैफलीचे प्रस्त वाडत वाडत 
गेलें. आनी बर्‍या बर्‍या लोकांकडेन पं. कारेकारांचो संपर्क वाडत रावलो. 
कवीवर्य बाकीबाब बोरकाराचो भाव ऑस्ट्रेलियेक आसा. तांच्या घरा 
कार्यक्रम केल्लो, तो तर खूबच सुंदर जालो. थंय मैफल आयकुपाक बरेच 
गायक पासून आयिल्ले. राग जोगकंस गायिल्लो. ऑस्ट्रेलियाचो दौरो खूब 
यशस्वी जालो. आजय थयचे लोक म्हण्टात, आमचे कडेन खूब गवय येवन 
गेले पुणून कारेकारासारखो गायक मात एकटोय मेळळो ना. अजूनय केन्नाय 
फोन केल्यार तेंच सागतात. 
सभावाचो गोडवो गाण्यांत येता 
...जिवितांत, अश्यो खूब अप्रतीम गजाली घडून गेल्यो. आयज अश्या 
कांय यादींनी मन शेण्टा तेन्ना खूब तरतरी येता. आनंद जाता. पं. कारेकाराचें 
म्हणणें आसा गाण्यांत मनशाचो सभाव दिसता. पं. कारेकाराचो सभावच 
हळवो. गोड आनी सभ्य! तोच गोडवो सरळ तांच्या गाण्यात दिश्टी पडटा. 
आयज हे सगळे दौरे करून धा पंदरा वर्सा जालीं. तरिपुणून ह्या लोकांक पं. 
कारेकाराची याद येता. परत परत आपोवणो येता. ह्या लोकांच्या सोयऱ्यांच्या 

रा पासून उत्सव, लग्नां आसल्यार पं. कारेकाराक आवर्जून आमंत्रणां 
भ्रासतात. आनी तितल्याच व्हड मनान पं. कारेकार वतायबी. आनी सामके 
पर्वसामान्य मनशाप्रमाण जगतायनी. आयज लाखांनी पयशे मोडून पयलीं थय 
[चचें पडटा. पैशे मेळटात पुणून सगळे घेवन बसचें पडटा. मराठी लोकांची ती 
{रिस्थितीय ना आतां. काळ बदलता ते प्रमाण थंयची परिस्थितीय बदलता. 
वोकूय बदलतात. आतां भशेन इतलो व्यवहार तेन्ना नाशिल्लो. अशे तरेन 
पयल्या देशांनी पं. कारेकारान खूब मैफली केल्यो. दुबयत तर निदान सात- 
आठ फावटी वचप जालां. 

विदेशांतल्या मैफलीचें आनी थंयच्या वातावरणाचें वर्णन करतना पं. 
कारेकार वेगळ्याच जगात पावता. पं. कारेकार जंय ज॑य वता थंय थंय 
उरभोंवतणच्या प्रत्येक गजालीचो आनंद घेवप जाता. ही रक्‍तांतलीच संवय. 
$त्ल्या कठीण परिस्थितींत सुद्धा मनसोक्तपणान जगपाची तांची खाशेली 
पद्धत. 

दुबयची याद. पयलेच फावट मोटो कार्यक्रम जाल्लो. ऑस्ट्रीया हॉटेल 
ग्रभाकराच्या स्मरणात आसा. ह्या कार्यक्रमाक, उस्ताद जाकीर हुसेन, पं. 
शेवकुमार शर्मा, सगळे जाण आयिल्ले. आनी थंयचो कार्यक्रम इतलो जालो 
न कार्यक्रम जातकच मागीर पं. कारेकारान सेगीत पांच कार्यक्रम दुबयतच 
केल्ले. एका कार्यक्रमाक महमद रफीचो भाव मुजरत कार्यक्रमाक आयिल्लो 
कराचीचे, हुददू हुसेन खाँ साहेबाचो नातूयबी कार्यक्रमाक आयिल्लो. ताणे 
वर मुद्दाम प्रभाकराक घरंदाज गायकीविशीं सांगले 

““हम तो गाते नही लेकीन इसी घरानेका हम ताल्लुक रखते है। आपका 
गाना बहुतही मीठा है। 

दुबय वतकच पं. कारेकारक कितलेशेच लोक मेळळे. जबरदस्त वळखी 

जाल्यो गाण्याच्या क्षेत्रांतले हे लोक. हदू खाँ चे घराणे गायकाचें, महमद 

एफीचो भाव तर सारको दुसरो महमद रफीच. तो तस्सोच दिसता. हाका 
प्रेळटकच, पळयतकच भारतीय संगीताचीं पाळा मुळा खय खय रुतल्यात 
ताची जाणवीकाय जाता. दुबय वतकच मागीर बाहरिनाक वचपाची सद 
मेळ्ळी. बाहरिनाक इंडियन अकादेमी आसा ताणी फोन करून प कारेकाराचो 
कार्यक्रम नक्की केलो. बिदागी बी खूब दिली. सुरेश अजरकर हार्मोनियम 


HS आयलायन न सााााऋः जया: 

साथीक आनी तबल्याचेर सुभाष कामत. तीन तिकेटी तांणी पयलींच दिल्ल्यो 
अशे तरेन स दिसांभितर चार-पांच प्रोग्राम केले. थंय उस्ताद अल्लाखाँची 
भयण, तिचें चली मेळळें. तांच्या घराकडेनूय प्रोग्राम केलो. पं. कारेकाराचों 
संबंद अशेतरेन बऱ्याच लोकांकडेन आयलो. 

परतून एक फावट पं. कारेकाराचें दुबय वचप जालें तेन्ना, दोहा हांगा 
गावपाक मेळ्ळें. थंय ऑसचिट' हॉटेल आसा. त्या हॉटेलांत पं. कारेकारान 
प्रोग्राम केलो. महाराष्ट्र मंडळाचें नाटक तें गाणे असो एक कार्यक्रम आशिल्लो. 
थंयच पं. कारेकाराचे गाणे जालें. अशे तरेन खूब कार्यक्रम केले 

दुबय शारांत गावपाचो पयलो मान पं. कारेकाराचोच | 

दुबय शारांत वास्तव्य करून रावपी सुहास कांबळी अकस्मात पं. कारेकार 
हांच्या गायकीच्या मोहांत पडलो. आनी तेन्नासावन भारतीय संगीताचो सहृदय 
रसीक जालो. बायल-भुरगींय भारतीय संगीताचेर फिदा जालीं. | 

1977 वर्सा दुबय आनी सरभोंवतणाच्या आखाती देशांनी भांगर 
खणीच्या धंद्यान भरपूर पैसो येवंक लागिल्लो. परिणाम दुबय शार 
नवनिर्मितीच्या फाटल्यान लागिल्लें. हाचो परिणाम म्हणून मुंबय, पुणे, गोंय 
हांगासावन धंद्याखातीर वा नोकरेखातीर बरेचशे तरनाटे दुबय वताले. आयची. 
दुबय आनी तेन्नाची दुबय हातूंत खूब अंतर आसा. आज दुबय शारांत सोदून' 
लेगीत रेंव वा माती सापडीचना. त्या काळांत दुबयत डांबरी रस्तो सोदचो' 
पडटालो 

अश्या ह्या वाळवंटात आनी वेगळे संस्कृतीच्या देशांत साहजिकच 
तरनाट्यांक याद येताली ती आपल्या नाटकांची आनी संगीताची. असोच' 
एक तरनाटो डॉ. यशवंत भागवंत हाणे पं. प्रभाकर कारेकाराचो हिंदुस्थानी, 
शास्त्रीय संगीताचो कार्यक्रम दुबय दवरपाचो एक धाडशी घाट घातलो. धाडशी, 
निर्णयच आशिल्लो तो कारण तेन्ना दुबय शारांत हेर धर्मीय, हे सांस्कृतीक 
कार्यक्रम करपाक मनाय आशिल्ली. कार्यक्रम थरोवचे चार दीस पयली डॉ. 
यशवंत, सुहास कांबळेच्या घरा गेलो. आनी कार्यक्रमाचे थळ आनी फायनान्स, 
करपाची अजूनय वेवस्था जावुना. तेन्ना तूं म्हाका थोडी भोव मदत करूक' 
शकतलो व्हय? म्हणून विचारलें सुहास कांबळे हांका तर शास्त्रीय संगीतात 
अजिबात गोडी नाशिल्ली. 

 तरिपुणून प्रभाकर कारेकर ताच्या वळखीच्यो आशिल्लो. आनी ताची 
॥ंस्कृतीक कार्यक्रम परदेशात जावंक पावतलो. म्हणून तरी आपणे मदत 
रची म्हणून सुहास कांबळे हांणे “हय, करूया .' आपूण मदत करपाक तयार 
प्रासा म्हणून कळयलें. आनी यत्न करपाक सुरवात केली. एक पाकिस्तानी 
'पॉन्सर आनी एक सिन्धी स्पॉन्सर मेळयलो. ह्या स्पॉन्सरांकय तातूंतलें कांयच 
इळनाशिल्लें. दोन दिसांभितर प्रभाकर आनी ताचे दोन साथीदार हांचे दुबय 
आगमन जालें. आनी दुबय ते इजिप्त अश्या अरबस्थानांत भारतीय शास्त्रीय 
पृंगीताचो पयलो कार्यक्रम करपाचो मान पं. प्रभाकर कारेकार हांका मेळळी . 
{_प्रभाकरान गायिल्ल्या राग सुर मल्हारान त्या वाळवंटात थोडी थंडाय आनी 
भ्रोलसाण निर्माण जाली. तेन्नासावनन दुबय शारांत शास्त्रीय संगीताच्या 
पैफलींचो पावस पडपाक लागलो. सगळे लोकप्रिय गायक आनी वादक 
दुबय कार्यक्रम सादर करपाक दुबय पावपाक लागले. पं. कारेकरांचें गाणे 
रालें तेन्ना फकत पन्नास रसीक. तातुतले वीस नागरीक पाकिस्तानी दोन 
धागरीक ब्रिटीश आनी हेर नागरीक भारतीय. सुहास कांबळेक खरें म्हळ्यार 
पाणे आयकुपाक अजिबात रस नाशिल्लो. आयोजक म्हणून पर्याय नासतना 
थृय मोन्यांनी बसचें पडलें. गाणे सुरू जातकच ल्हवूच उठून वतलो म्हणून 
नो फाटल्यान वचून बसलो. पुणून पं. कारेकारान ताका हटकीलो आनी 
धुखार येवन बसपाक लायलें. म्हण्टकच सामको नाईलाजान तो मुखार येवन 
बसलो. आनी तेन्नासावन ताका भारतीय शास्त्रीय संगीताची जी गोडी लागली 
ती कामयचीच. आपल्याक ही गोडी लागली ताचे सगळें श्रेय तो पं. प्रभाकर 
कारेकाराक दिता. ताच्या खाशेल्या अश्या गायकीक दिता. गायतां -गायतां 
एसिकांकडेन सहज संवाद सादपी कारेकाराचे गान शैलीक पुराय मान फावता 
अशें | सुहास कांबळे अभिमानान सांगता. 
_ पं. कारेकाराचें गाणे आयकुपाक आयिल्ले पाकिस्तानी नागरीक खरे 
म्हळ्यार, गझल गायकी आयकूंक राविले. पुणून ताचे गायकीन तांच्या 
मनाचेर जबरदस्त परीणाम जालो. मुखारय आनीक स्पॉन्सरशीप दिवन तांणी 
अशे अभिजात संगीताचे कितलेशेच कार्यक्रम आयोजीत करपाक लायले. 
पं. भीमसेन जोशीची अभंग गायकी आयकून तर ते सामके मोहून गेल्ले. 
सुहास कांबळे हांचे बरोबर ताची भुरगीं, बायल हांकाय भारतीय गायनाचें 

पिशें लागलें. तांचेबरोबर दुबय आशिल्ल्या भारतीयांकय बरे संस्कार घ 
मार्ग मेळ्ळो. आज सुहास कांबळे हाचें चली अमेरिकेक गाणे शिकता 
चलो गितार वाजयता आनी पं. विश्वमोहन भट हांच्यो मैफली 
तातूंत एकरूप जाता. हें सगळें घडूंक पावलें. पं. कारेकाराक 
ताच्या गायनांतल्या प्रामाणिकपणाक लागून एक फावट गावपाखातीर 
जुळ्ळे की समोर आयकणारे कोण आसात कितले जाण आसात हाचो 
करिनासतना प्रामाणिकपणान गायत रावप. ही शीस्त पं. कारेकारानूच ताका, 
लायिल्ली. फकत ताळयो मेळोवप हो उद्देश ताणे केन्नाच दोळ्या सामकार 
दवरलो ना 

पंडीतजीचे चाहते खूब. मावा देसाई हो मुंबयच्या महानगरप 
तेन्नाचो कमीशनर. संगीत हो ताचो जीव की प्राण. शास्त्रीय संगीतात 
परंपरेक खूब घटसाण मेळटा. ही परंपरा आनीकय भक्कम जाता. म्हणून प्रत्येक 
सामाजीक क्षेत्रांत सगळ्या कार्यालयानी संगीत शिकोवपी, संगीतांत रिझोवपी 
आनी कार्यालयांत सांगितीक वातावरण दवरपी मनीस स्टाफ म्हणून आसपाके 
जाय, अशा मताचो हो मावा देसाई आशिल्लो. ताणे कितल्याश्याच गावप्यांक 
आनी बाजोवप्यांक महानगरपालिकेन नोकरेक लायिल्ले. २ 
कलाकारांच्यो मैफली ते महानगरपालिकेत आयोजीत करतालो. 

पं. प्रभाकर कारेकाराच्यो ताणे मुंबय शारांत जायत्यो मैफली आयोजीत 
केल्यात. ताच्या आवाजाचेर तो सामको फिदा आशिल्लो आनी ताचे गाणे 
हेरांपरस वेगळें कशें तेय लोकांक आवर्जून सांगतालो. ताचो उल्लेख खास 
केला इतलेच खातीर. “सच्चो कलाकार हो प्रामाणीक आसता, आपलै 
कलेचे धुदीन तो गुल्ल आसता. तो लोकप्रियते फाटल्यान वचना. वयल्यान॑ 
लोकप्रियता ताचे फाटल्यान येता. पं. कारेकारांच्या बाबतीत असो उद्गार 
काडपी हो एक निखळ संगीतप्रेमी प्रभाकराच्या खूब लागीचो आनी दोगांयची 
इश्टागत खूब घनीश्ट आशिल्ली. अशे तरेचे अनेक लोक पं. कारेकाराच्या 
गायनी जीवानकडेन निगडीत आशिल्ले. 

A 
1 
याज; गावप्याचो 
ब्रल्माचो सांगाती 


` रियाज म्हण्टा तो कसो करप, आनी पं. कारेकारान कसो केलो हैं जाणून 
'वप खूब म्हत्वाचें. पं. कारेकार म्हणटा.. गाणारो, शिकणारो विद्यार्थी, हाणी 
रूकडल्यान शिकून घेतकच ताणी घरा स्वतःचो रियाज करचो आसता. हो 
याज म्हणजे घोकंपट्टी करप न्हय. तो विचारान करपाचो आसता. गुरून 
क्रेतें सांगलां, कितें शिकयलां, आतां हो एक राग, आनी हे ताचे आलाप. 
प आलापीन खंयचो स्वर कसो लावपाचो आसता, हे गजालीचेर घरा येवन 
शांत चित्तान विचार करूक जाय. असल्या कामाक मन सामकें शांत शांत 
प्रासपाक जाय. हांगा गडबड करून उपकारना. सूर कशे लावपाचे, सुरांचे 
प्राकर्शण म्हणजे कितें, सुराक कसो धरून दवरपाक जाय. सूर कशे तरेन 
नायतात, कितले तरेन लायतात हो विचार करचो पडटा. तो विचार आयज 
सून पं. कारेकार घरा येतकच करता. 
| ...भुरगेपणांतल्यानय तेंच करीत आयला. अभिषेकीबुवांकडेन गेलो. 
प्रयच्यान घरा येतकच विचार करप बुवान राग श्री सांगला, श्री सारखो कठीण 

० गळ्यांत बसयतना वेगळो विचार करप गरजेचे. कारण हो राग रंगोवप सोपें 

' मोटे मोटे कलाकार फसतात. म्हण्टकच ताचेर बरेतरेन विचार करपाक 
, कांय जागे गळ्यांत पक्के बसोवन घेवपाक जाय. 

| रागांची खासियत वळखून मेहनत करप 
श्री रागाची खासीयत पक्की बसयतना रागाचो भाव, ताचो सभाव 
हाचोय विचार करूक जाय. जितलो विचार खोल जातालो तितलो राग 
बोलायेन येतलो. खोलायेन आयलेबगर रसिकांच्या काळजाचे खोलायेक तो 

राग भिडचोना. तो भिडपाखातीर रियाजाबरोबर चिंतन आनी विचार जावप 
गरजेचे आसा. 
,..आतां श्री हो राग तानेकय कठीण आनी आलापी विस्ताराखातीरय 


कठीणच. म्हणून हो राग मैफलींत गावपाक घेतना ताची रंगत वाडोवपाखातीर 


आपणे कितें करप, हाचेर विचार करप हो महत्वाचो मुदो जावन आसा. फक्त 
सुरांची मेहनत केली म्हणून हो राग तसो हाताक मेळना. हें जालें श्री रागाचे, 


पुणून खंयचोय राग वेवस्थीत गळ्यात बसपाखातीर दोन-तीन वर्सा तो राग | 


आदलू-बदलून मेहनतीक घेवचोच पडटा. नाजाल्यार आयज राग शिकलो 
आनी रोखडोच तो गायलो. अशें न्हय तें. आतां बुवान एक राग शिकयलो, 
दोन म्हयन्यांनी जालो! म्हजो बसलो तो आतां... अशें म्हणून चलना. ताका 
परत परत घोंटवचो पडटा. ताचेर खूब चितचें पडटा. अशे राग पं. कारेकार 
दोन दोन म्हयने घेवन बसतालो. जमनाशिल्लें. 


.. केन्ना केन्नाय नाका बाबा हो राग अशें जातालें. पुणून उबगून उपेग ना. | 


करपाक जाय तें करपाकच जाय. वरांची वरां एक एक तान घेवन बसप. तीच घांसप. 


क 


असो रियाज करपाकच जाय. गायक जावपाचीं सपनां पळयतल्यांनी खूब मेहनत 


करूक जाय. 


...एक राग शिकतकच रागाच्यो खास तानो, खास हरकती, खास जागे | 


ह्यो सगळ्यो गजाली गुरूकडेन विचारून विचारून करून घेवप. राग गायतना 


पासून जागे घेतना रागाचे सभावाप्रमाणेच तो गावप. फक्त सुरावट लक्षांत | 


घेवन न्हय, प्रत्येक रागाचे खांच-खळगे आसता. ते तशेच घेंवचे पडटा 
पं. कारेकारान एक एक हरकत पन्नास पन्नास फावट गुरूंसमोर म्हणून म्हणून 
घोटयल्या 

पतियाळा घराण्याची खासीयत, मदींच स्वराक धक्को दिवन परत 
येंबप. जें जें बरें दिसता रागाक फुलोवपाचे नदरेंतल्यान योग्य अशें आसा 


तें तें मुद्दाम गळ्यांत बसोवप जातालें. आनी गुरू बसोवन घेताले. ग्वाल्हेर | 


घराण्यात, काय गजाली, राग विस्तारान अश्यो घेनात. जयपूर घराण्यांतच | 


अशें मींड, वा खटक्‍्याची आलापी मेळना जी पातियाळा घराण्यांत दिसता. 


पतियाळा घराण्याचें हें आंग राग चलनात दाखयतना आलापीक करतना एक 


नजाकत मेळटा. राग चलनाक चालना मेळटा. रागाचो मूळ आत्मो म्हळ्यार 

आलापी. ह्या आलापीनच रागाचो संपूर्ण सभाव आनी भावुकता किंवा ताची 
पंवेदनशिलता दिसपाक जाय. अशे तरेन खूब विचार करूनच राग-मांडणी 
करपाक जाय. 

सुरांत भावुकता जाय 

पं. कारेकाराच्या मतान गाण्याक सुरेलता जाय. भावुकता जाय. सुराक 
'आकार जाय. गोलाई जाय. म्हणूनच जुने गायक गायता आसताना कशे 
'गायताले. ताचेरय एक वेगळो अभ्यास करपाक जाय. ह्यो सगळ्यो गजाली 
पं. प्रभाकर कारेकारांक गुरूजीनी सांगल्यो. समजायल्यो आनी त्यो ताणी 
'मानून घेतिल्यो . म्हणूनच ताच्या गाण्याक इतलें वजन आज येवपाक पावलें. 
आयज तो काळ गेलो. तेन्ना घराणी आशिल्ली. घराण्याशिवाय गावप ना, 
दुसऱ्या घराण्याचें आयकुवप ना. अशें आसतालें. आयज सगळे तरेचें गाणे 
“कानार पडटा. सगळे तरेचे संस्कार, कळत नकळत आवाजाचेरूय जावक 
'लागतात. 

...ग्वाल्हेर, आग्रा, जयपूर, पतियाळा, वा जीं घराणी आसता तांचें गाणे 
कशें वेगळें, तें जाणून घेवपाक जाय. पुणून जाणून घेवप म्हणजे कितें? ते 
जाणून घेवपाखातीर आमी चार लोकांचें गाणे-आयकुपाक जाय. चार-चार 
बरां बसून गाणे आयकुपाक जाय. आयकुवप म्हळ्यार तोय एक रियाजच 
जावन आसा. 

पं. कारेकारान अमीर खाँ आयकलो, वसंतराव देशपांडे आयकलो . 
भिमसेन जोशी आयकलो, अल्लादियाँ खाँ आयकलो . 

...अशें आयकून जातकच प्रत्येक घराण्यांत ही गायकी कशी वेगळायता? 
खंयचे घराण्यात कितें बरें दिसता? आनी बरें आसा तें आपल्याक पेलतलें 
कशे? आपल्या आवाजाक हांतुतलें कितें बरें दिसतलें? ह्या गजालींचेरयबी 
बारिकसाणेन विचार करपाक जाय. आनी ह्यो सगळ्यो गजाली, आपलो 
रियाज करतना जाणीवपूर्वक करपाक जाय. 

गाण्याखातीर गळो तयार करप 

... आतां गळो गाण्याक तयार करप म्हळ्यार कसो? विलंबिताचो 
गोलाकार घेवन घेवन आकार आनी आवाज पयलीं स्थीर करचो पडटा. रियाज 
करतना प्रत्येक बारीक बारीक गजालींचेर खंय खंय कशें वजन पडला वा पडटा 

तें पळोवचें पडटा. सूर खंय आनी कसो लागलो तें पळोबंक जाय. 

यमन रागाचो गंधार कसो लागलो निऽरेऽग... यमनात हो गं 
पसून केन्ना केन्नाय मध्यमाचो कण घेवन वता. अश्यो बारीक सारीक 
रियाजांतच एक एक सूर लायतना कळूंक लागतात. गंधार कितले 
लायतात? तो खंयच्या अंशान लायतात? तो कसो लायतात? हो 
निऽरेऽग कितले तरेन लाव येता ? वा लायिल्लो कानार पडटा? ताका कशे 
हाताळप जाता? ताका कसो ट्रिटमेंट मेळळा? ताका खंय टच मेळटा? अश्यो 
एकाएका सुराच्यो बारीक सारीक गजाली रियाजान कळपाक लागतात. 

...तान पलट्याचो रियाज म्हण्टात तो वेगळो. तो जो रियाज गळ्याची | 

खोलाय समजून घेवपाचो, रागाचे वेगळेपण दवरपाचो रियाज. ह्या रि 
तकली बुद्ध आनी खूब सोंशिकताय लागता. सोशींकपण सभावांतच बळाव 
पडटा. तेबगर जायना. सगळेकडेन कट मारपाक मेळना. हागा मे 8 
पर्यायच ना. सगळो बेज गळ्यांत बसोवचो पडटा. हैं सगळें करतकच गाण्यात 
तें दिसूंक लागतलें. स्वर लायतनाच ही गायकी संस्काराची, ही गाय 
अभिजात! हें दिश्टी पडटलें 

तान म्हण्टात तो सगळ्यांत निमाणो भाग. धा ते पंदरा मिनटांचो 
भाग आसा. एका रागांत कितल्यो तानो मारतले? वरभर? ना... चडान चड 
पदरा मिनटांच.बाकीच्यो गजाली ज्यो रागांमदीं आसात त्यो खूब आसात 

अस्ताई-अंतरा, राग चलन, मींड, बेहलाव, ईकार आसा 
आसा, ह्यो सगळ्यो गजाली तुमकां पयलीं येवपाक जाय. ह्यो 
पक्क्यो जाल्यो कांय मागीर तान. तान तयार करप हो प्रकारय सगळ्यांत 


| 
। 
। 
। 








j 
; 

निमाणो. द्रूत तान तयार केली, बोलबाटाची तान केली, अशे तरेन हाका 
रियाज म्हण्टात न 
प्रत्येक रागाचो रियाज करताना तसो तसो गळो तयार करचो पडटा 
ताचे बारकावे लक्षांत घेवपाचे पडटात. गंधार कसो दवरला, रिषभ ८ 
दवरला, तीव्र मध्यम कसो दवरलो हे सगळे बारकावे आपल्या 
आपणांक कळपाक जाय. गुरूकडल्यान हें सगळें कळचें ना. गुरू तुमकां किते, 
कर तें सांगतलो. ताका वळण दितना तुमचें तुमकांच दिंवचें पडटलें. जोमे 
आपूण बसून हो सूर लावन पळयना तो मेरेन तो कसो लावूं येता? ताचो 
अणभव येता हें अजिबात कळचे ना 


१ 

_ ...गुरू हें सांगचोना. तो वाट दाखयतलो. तें गोल आसा तातूंत रावुनच 
श्रम करपाक जाय. ताचे भायर येवंक मेळचेंना. भितरच रावन घडयाळीचे 
क दोन अश्या काट्यांतल्यान यो. एका एका सुरांक धरीत धरीत मुखार यो. 
। येत आसता, हें सगळें मदीं जें कितें आसा तें आपणे स्वतः करचें पडटा. 
॥पणे मनन, चिंतन करून तें घड़ोवचें पडटा. 
राग कळटलो तुमका. मुखार मागीर कितें? रंजकता सापडपाक 
गय. आलाप सापडावपाचे आसात, तान सापडावपाची आसा. खासीयत 
॥ंबाळपाची आसा. ह्यो सगळ्यो गजाली त्या रागामदीं करच्यो पडटात. 
गगीरच तो राग उबो जाता. आपणे बाबा हो राग आतां उबो केलो, अशें 
गातां. ह्यो सगळ्यो गजाली रियाजांतल्यान कळटात. 
पं. कारेकारान अशे तरेन एका एका रागाचेर रियाज केला. एका एका 
गगाचेर दोन दोन वर्सा अशे तरेन एक एक हरकती घोटयल्ल्यो आसात. असो 
शयाज आतांची पिळगी सांगल्यार पासून करचीना. करूंक शकचीना. तांकां 
$ कित्याक करचें पडटा हाची कल्पनाच आसचीना. 
रियाजांत पलटो घोंटोवप 

__ रयाजांत एकच पलटो धा धा फावटीं घांसतात. येबंक जाय म्हणून 
धडपडत रावतात. तशें मैफलींत केन्नाच करीनात. मैफल हो प्रकार वेगळीच. 
पैफल मांडपाखातीर तुमी प्रेक्षकासामकार बसतात. म्हण्टकच तुमकां ताचो 
ऐपो जाय आसता. तुमी लायिल्ल्या सुक तुमकां दाद जाय आसता. म्हणून 
ते स्वर आपल्याक अशे तरेन ते लावचे पडटात, प्रेक्षकांनी वाऽऽ म्हणूकच 
जाय. आनी हें पक्के करपा खातीरच तुमका पलटो घोंटोवचो पडटा आनी 
रियाज करचोच पडटा. 

,..आतां सूर लायता आसतना गवय कसो लायता? तो सूर लायता 
असतना ताका भावले शिवाय तो प्रेक्षकाकय भावचो ना. सूर आळयतना 
पयलीं गवयाक आपल्याक वाऽऽ म्हणचो पडटा. ताका खरोच लायक दिसलो 
जाल्यार तो लोकांकय दिसतलो हातूंत दुबावच ना. ही नदर दोळ्यासामकार 
दवरून रियाज करचो पडटा. पं. कारेकशाराचो हो सगळी अणभव येंबचो 
तशें तो सांगता. हाचो अर्थ पयले आदन भरिलठे आसा. भरिल्या आदनाकच 


ओतो येता. 

प्रकरण : 26 


मैफलीची मांडणी : 
एक कला 


मैफल मांडपा विशीं पं. कारेकार सांगता, ...मैफलीक कशी धरून रावप? 
मैफलींत कितें करप? हें कळपाक जाय. गळो बरो आसल्यार लोकांक तें 
आवडटाच. सुरांत ना जाल्यार प्रेक्षकाक रोखडेंच कळटलें. म्हणूंक लागतले, 
सूर लागना. आतां हो सूर पक्को करपाखातीर रियाज करचो पडटा. तो 
सूर तुमच्या गळ्यांतल्यान पक्को येतकच गळ्यांतल्यान म्हणपासारखो सूर 
येतलो. 

-'.आपली रंजकता आपल्याक जाणवपाक लागली, म्हणजे मागीर 
आपली दिका आपल्याक दिसत रावता. एकदां सूर बरो लावन एकदां वाऽऽ 
मेळयली काय ना, मागीर दुसरो सूरय तुमकां तसोच सुंदर दिसपाक लागता. 
दुसरो सूर पसून कसो दिसतलो? ताची वा आमका कशी मेळटली , हाची वाट 
आपसुकच मेकळी जायत रावता. पंचम लायतना पासून असो वा... “क्या 
बात है. यार असो पक्को स्थीर सारखो जाग्यार लागूक जाय. अशे तरेन 
एक एक खूबी मेहनत करतना. रियाज करतना पासून एक रंजकता दवरची 
पडटा. 

--.गाण्यांत भितर त्यो भावना दवरच्यो पडटात. रागाच्या बंदिशीच्यो 
भावना तांतूत ओतूंक जाय. बंदीश कशायकशी म्हणून चलचेंना. बंदीश 
म्हळ्यार कितें शब्द-सूर आनी ताल म्हळ्यार बंदीश जाली? ताका भावना 
नाका? म्हण्टकच ते शब्द कितें आसात, आतां 'येरी आली पिया बीन' यमन 
रागांतली ही चीज. लोकांक दाखयतना गळ्यांत आशिल्ली कसब आनी 
भाव दाखायतात काय ना तुमी? म्हणजे मागीर तुमका प्रेक्षका कडल्यान 

त्रऽह ... मेळटा.. वा कितली सुंदर म्हण्टा पळय...! म्हणजेच ताका अर्थ 
आयलो. तांतुतल्या सुरांच्यो भावना आयल्यो. मागीर ताल आयलो. अशे 
तें गाणे घडत वता. 

...गाण्यात रंजकता केन्ना शक्‍य आसा? जेन्ना ह्यो सगळ्यो गजाली 
सार्थकाक लागतात तेन्नाच शक्‍य जातल्यो. आतां सखी हो शब्द वेगवेगळे 
तरेन म्हण्टात. तें कित्याक म्हणप हो रियाज तुमका करचो पडटा. हो रियाज 
आपले आपणे केलो काय रियाजांतल्यान तें दाखोबंक मेळटा 

...पयलीं गळ्यांत ती हरकत किवा सुरावट तयार आसपाक जाय. 
मनांतल्यान सगळें तयार दवरचें पडटा. मागीर तें गळ्यातल्यान काडचें पडटा. 
विकपाखातीर तयार म्हाल दवरचो पडटा... पं. कारेकार हें सांगतना मागीर 
मिश्कीलपणान हांसतात. कठीण गजाली सोपेपणान हातासप हें तांका बेस 
बरें जमलां. 

रसिकांचें वेगळेपण बळखून घेवप 

...र्सीक, जो गाणे आयकुपाक आयिल्लो आसता तो वेगवेगळे तरेचो 
आसता. थोडे जाणकार आसतात. थोडे रसीक फकत चुको सोदीत किंवा दोश 
सोदीत बसतात. थोडे फकत टिकाकार म्हणून येतात. थोडे फकत मनोरंजना 
खातीर येतात. तांका गाणे कशेंय जावं आपले मनोरंजन करून घेवपाखातीर 
ते थंय येवन बशिल्ले आसतात. थोडे 'प्रभाकराचें गाणे आवडटा म्हणून 
कौतुकान येवन बशिल्ले आसतात. जाल्यार थोडे असतात सर्वसामान्य कशे... 
तांकां गाण्याची तशी समजबी नासता. तरिपुणून आवड आसा म्हणून येवन 
बसतात. आतां इतल्याय रसिकांक पेलूंक जाय, सगळ्यांकच मानवतले अशे 
गाणे घडोवंक जाय. हें अशें घडोवप कठीण तरी पुणून लोकप्रियता मेळयतलो 
जाल्यार जिंकुकच जाय. रसिकांचो विचार करूनच राग सादर करचो पडटा. 
कारण रसिकाक एकूण हे चुंकलां म्हणपाची संदी दिंवप ना, हें पयलीं मनांत 
घट्ट दवरचें पडटा. सांगुकय शकना आनी उलोवंकय शकना अशीच तयारी 
करची पडटा. 

राग घेतलो काय बंदीश घेवप. बंदिशींतले सगळे शब्द स्वच्छ म्हणप. 
आपणे पयलीं बंदिशीचो अर्थ समजून घेवप. स्वतः समजून घेतिल्ली बंदीश 

आसल्यार मांडटा आसतना ती समजीकाय तकलेंत दवरूनच मांडप जातली. 
जाका गाणे कांयच समजना ताका सुद्धा ती बंदीश लक्षांत वतली. आनी तो 
रसिक सुद्धां वा म्हण्टलो. अशें म्हणलें म्हणजे गवई प्रेक्षकांत यशस्वी जालो. 
हें लक्षात घेण्यासारखे. आतां कांयच न समजुपी रसीक असो शेरो मांडटा 
म्हण्टकच गाणे सामकें बरें चल्लां म्हणपाचें सट्ट करून लक्षांत येता. आतां 
प्रेक्षकाक सगळेंच समजता अशे ना. तातुंतले एखादे पांच बरे आसतात. 
जांका गाणे कळटा अशें उरिल्ले 95 आसतात ते गाण्याचो फक्त आनंद 
घेणारे आसतात. तांका कानाक बरें लागता थंय ते वाह! वाह! म्हणटात. तांका 
गावपी कितें गायला यमन गायता कांय राग बिहाग चल्ला, कांय आनी किते 
गायला? हें ते पळोवंकच वचचेना. 

-. म्हणूनच ही सगळी तयारी करूनच मैफलीक बसपाक जाय. ताका 
जाय तो रियाज. म्हणजेच हो रियाज गावप्याक असोच करचो पडटा. चौकट 
ही दवरचीच पडटा. आतां बऱ्योच बाकीच्यो गजालीय लक्षांत दवरच्यो 
पडटात. 

गाण्यांतलें सरगम (नोटेशन) 

-.- आयच्या काळात गाण्यात सरगम आयलां. पयलीं सरगम गायनाशिल्ले. 
गायल्यार ताका सामको चीप मानताले. सामकोच लाचार कसो मरे गवय. 
इतलो कसो अकलेक आयला पळय! अशें म्हण्टाले. आयज सरगम अदी 
मदीं घालप म्हळ्यार एक नवीदाद कशी जाल्या. गाणे रंगतदार करपा खातीर 
नोटेशन वापरप हें एक साधन जालां. लयींत आनी सुरांत सरगम घालतकच 
गायतल्याक आनी आयकतल्याकय मजा येता. बाराखडी म्हणून मुखार 
वचपाचें. तें सरगम पसून लयेंत म्हणपाचें आसता. आतां हें सरगम घालपाक 
पासून रियाज वेगळो करचो पडटा. रियाजाबगर तें कशेंच जावचेना. रियाज . 
म्हणजे ह्या सगळ्या गजालींची तयारी करप , हो समज गावपी कलाकाराक 
आसूंकच जाय. रियाज म्हणटा तो होच. पयली काळखांतच आसतात. मागीर 
भरपूर रियाज करतकच इल्लो इल्लो उजवाड दिसूंक लागता. रियाजाची ही 
तांकच तुमका उजवाड दाखयत रावतली हातूंत दुबाव ना. उजवाड येता तो 
इल्लो इल्लो साधकाक कळटा. तो ताका भावता. 

,..गळो तापता म्हणजे कितें? गावन गावन गवयाच्या आवाजाक एक 
धार येता. सहजता येता. हिऱयाक तासां पाडटकच कसो हिरो चकचकूंक 
लागता. तशेंच हांगा घडटा. म्हणूनच ताका रियाज म्हणटात. पैलू जितलो 
बेवस्थीत शिस्तीन पडटलो तितलो हिरो आनीक चकचकतलो. हिरो हो 
हिरो जरी आसलो तरीपुणून ताका तशें एंगल दिलेबगर तो आपलो गुण कसो 
दाखयतलो? म्हणून हिऱ्याच्या आठूय बाजूंनी पैलू घालचे पडटा. अशेतरेनच 
शिश्याच्या गळ्याक गुरून तयार करून घेंबचो आसता. हो रियाज वेगवेगळ्या 
एंगलातल्यानच करचो पडटलो. प्रत्येक एंगल सांबाळूनच गायकाक हैं सगळे 
करचें पडटा. रागय सांबाळूक जाय. सगळ्यो बाजू सांबाळूनच रियाज करपाक 
जाय. म्हणून रियाजाबगर गाणे जावप शक्यच ना. 

तंबोऱ्यावयलो हात सोड़प ना 

` मेहनत करता आसतना पलटे, सूर, तानो आदी गजालींचो रियाज 
करतातच, सरगम गायनानय भाव आसा अशें जरी आमी म्हळें... हें आमचे 
सारख्याक कळटलें आनी समजतलेंयबी पुणून बाकीच्याक सर्वसामान्याचें 
कशें? तांका उतरांतल्यान बंदिशीच्या शब्दांतल्यानच कळटलें. सरगम गायनान 
भाव आसा हें सगळेच प्रेक्षक मानचेना. म्हण्टकच तांचेखातीर शब्दातल्यानच 
प्रकट जावचें पडटलें. ह्या तरेच्या प्रेक्षकाचो चड विचार करचो पडटा म्हणूनच 
ही मेहनतय पद्धतशीर रितीन करची पडटली. 

__ही गजाल शास्त्रीय संगीतातली जाली. संगीत शास्त्र म्हण्टकच शब्दांक 
म्हत्व त्या मानान कमीच आसता. तरिपुणून आमी शब्दांचो अर्थ लयकारीत 
करून. बोल आलापी करून दाखयतातच. अर्थाप्रमाणे ताचो विस्तार, ताची 
भावना, ह्यो सगळ्यो गजाली प्रकट करच्यो पडटात. 

गुरू सांगता आसतना बरेंच फावट शिश्याक मर्दीच आडावन सरळ करता. 
अभिषेकीबुवांनी स्वर विस्तार करतना अर्थ विस्तार करीत वचपाक जाय ही 
शीस्त पं. कारेकाराक घालून दिल्या. कांय बंदिशींचो अर्थ कळना. तेन्ना 
गुरूकडल्यान विचारून घेवन ताचो अर्थ विस्तृत करतात. आंतां ह्यो गजाली, 
हालिच्यों पयलींच्या काळात बंदिशीचो अर्थबी समजून घेनासतनाच सुरांची 
तानांची खटक्यांची बारीक बारीक हरकतींची मेहनत करून घेवप जाताली. 

शि 


रागदारी संगीताचो रियाज अखंड करचो पडटा. तो केन्नाच चुकोवंक मेळचना. 
आनी उपकारयना. | 

...रागदारी संगीताचो सुरांचो रियाज तर आसाच. त्या भायर जाका 
गाण्यातलो भाव वाडोवंक जाय. आपल्यो संपूर्ण भावना ओतून गावपाक 
जाय, तांणी रागधारी चिजांच्या साहित्याचेर विचार करपाकच जाय. कांय 
चिजो समजनांत, तांचो अर्थ लागना. अश्या वेळार ताचो अर्थ कोणाय 
जाणकाराकडल्यान समजून घेवपाक जाय. हो अर्थ समजून घेवपाक एखादो 
गायकच जाय असो ना. एखादो भाशेचो जाणकार किंवा एखादो जाणकार 
रसीक पसून ताचो अर्थ केन्ना केन्नाय सांगूंक शकता. 

-. आता एखादो राग. ताची सुरावट समजून घेवन तो गावप जाता. पुणून 
जन्ना ह्या रागांत एखादी बंदीश ताचो अर्थ जर गायतल्याक समजलो जाल्यार 
मैफल आपोआप अर्थपूर्ण आनी भरीव जायत वता. ती रंगोबपाखातीर वेगळे 
गिमीक्स वापरपाची गरज पडना. कारण शब्द प्रधानता आपोआप बदल 
करतनाच जावंक लागता. मुळांत कलाकाराचो सभाव बरोच संवेदनशील 
आसचो पडटा. म्हण्टकच प्रत्येक गजाल आत्मसात करतना ताची 
संवेदनशीलता कलात्मकरितीन भायर सरूंक लागता. आनी गाण्यातली 
नजाकत आपसुकच रसिकांक दिसूंक लागता. 

...गाणारो जसो रियाज करता. तसो तसो ताका ह्यो सगळ्यो गजाली 
चौफेर दिसूंक लागतात. ताचे नदरेक इल्ली इल्ली करून खोलाय येवंक 
लागता. आपोआप ही एकरुपता सादत वता. प्रत्येक सुरांत भावना आसा 
ही जाणीव जातकच गायता आसताना तो तो सूर तशे-तशे भावनेनच येबंक 
लागता. 

... सा' लायलो, तरीपुणून 'सा' भितर तो आपली भावना ओतता. 
अशेतरेन गायकीची आस वाडत रावता. सूर एकामेकांत सामके एकरूप जावंक 
लागतात. त्या 'सा' भितर भावना अेंतप आनी तो आनीक 'आशययुक्त' 
करप होच रियाज. रियाज करपाफाटल्यान ही भावना मुख्य आसा. अभ्यास, 
'पारदर्शक' किंवा प्रॅक्टीकल करपाची एक शक्त ह्या रियाजांत आसा. म्हणूनच 
रियाज हो करीत रावंक जाय. ताका अंत ना. “तंबोऱ्यावयलो हात सोडप ना” 

ब्रत गायकान घट्ट गांठीक बांदून दवरूक जाय. 
रियाजाची भूक! 

एक फावट पं. कारेकाराक आनी अभिषेकीबुवा दोगूय, नांदेडसावन परत 
आयले. घरा पावले. घरा येनाबरोबर अभिषेकीबुवा तोंड धुवून, च्या घेवन 
रत रियाजाक येवन बसलो. म्हण्टकच पं. कारेकारन ताका म्हळे, बुवा 
केतें कंटाळो आयलो ना? आतांच दौरो करून आमी आयल्यात आनी परत 
रियाज? बुवान, पं.. कारेकाराक लागी आपयलो, “हांगा यो... बस. तूं 
जेवता मरे? तुकां भूक लागता मरे? तशी म्हाकाय भूक लागता. रियाजाची 
भूक ही. संगीत करता मरे तू... म्हण्टकच ताचीय भूक दवर... अभिषेकीबुवा 
उलोवन रियाजाक लागलो. पुणून ताच्या त्या उतरांनी संगीत करता मरे तू... 
रियाजाची भूक दवर' ह्या उतरानी पं. कारेकाराक हैराण करून सोडलो. पावला 
कणकणी, “रियाजाची भूक दवर' म्हणून ताचें मन ताका सांगीत रावतालें आनी 
पं. कारेकार आधाश्याभशेन फकत रियाज आनी रियाज करीत रावलो. 

आतां रियाज म्हण्टकच रागधारी रियाज जालो. उपशास्त्रीय संगीताचो 

रियाज तसोच वेगळो रियाज आसा. आतां रागदारी गावन जातकच दुसरो 
प्रकार थोडोसो लायट आयकुपाची इत्सा जाता. आनी तीय इत्सा पूर्ण करप 
हें गावप्याचे कर्तव्य जावन आसा. 

प्रकरण : 27 


ठुमरी : 
अर्थगर्भ नजाकत 


...आतां ठुमरी ही तशी अर्थमय आसता. रागदारी बंदिशीपरस ठुमरी 
प्रकाराक बरो अर्थ आसता. तेच प्रमाणे ती गायता आसताना आवाज अलगद, 
सहज, असो दवरचो पडटा तसो प्रत्येक प्रकार गावपाक आवाजाचे ढंग त्या 
प्रकाराक लागू जाता तसोच आवाज फेकचो पडटा. 

सुनीयो रे मोरी । पास परौसन । 

धीट भयो गिरीधारी । तेरो नैनोने मारी कटार । 

अर्थ कितें जालो? हांव कितें म्हण्टा आयक? लागीं आशिल्यांक वा 
बशिल्याक ती सांगता तुज्या दोळ्यांनी म्हजेर नदर मारली. मुखार - 

जमुना किनारे । भेंट भई मोसे । 

तूं म्हाका यमुना न्हयेचे देगेर मेळळो - 

चंचल छैल बिहारी । 

हे ठुमरीन बरोच गहन अर्थ आसा. एका अर्थातल्यान दुसरो अर्थ तयार 
जाता. तसो शास्त्रीय संगीताच्या बंदिशीन सहसा मेव्ठना. आतां बंदीश घे- 

जा जा रे जा पथिकवा । मोरे पिया को संदेसवा । 

आता तूं वच आनी म्हज्या प्रियकराक संदेश दी. इतलो हो सरळ अर्थ 
जालो. आतां, ठुमरींत आनी हातूंत फरक कितें? तर ठुमरींत भावना जास्त 
आसा. 

..-मोगाची किंवा भावनेची खोलाय ठुमरी प्रकारांत खूब दिसूक लागता. 
आनी रागदारी बंदिशानी प्रिया मेळळो, सपनांत पळयलो. अश्यो गजाली 
पळोवंक मेळटात. पुणून काव्यार्थाचो विस्तार खऱ्या अर्थान ठुमरी गायनानच 


स्वरप्रभाकर पं. प्रभाकर कारेकार / 156 


i 

गाता. शोभाताई (शोभा गुर्द) कशी गायताली ठुमरी? एकरूप जाताली. 
पामे तरणेताठे गायक, वा रसीक तिच्या गायकीचेर मोहीत जाताले. तिचे 
$ठकीत, प्रेम ही भावना कितली श्रेश्ठ! कितली पवित्र! हाची काळजा भितर 
जाणीव जाताली. अप्रतीम गायताली. थोडीशी अदाकारीनच सादर करताली. 
शै शोभाताईची भावना, आनी आदर्श ठुमरी शिकतना वा ठुमरी मांडटना पं. 
ारेकारान आपणायली 

जमुना किनारे मोरा गांव । राधा रंगीली मोरा नाम । 

म्हण्टना अक्षरशः पं. कारेकार स्वतः राधा जावनच राधेची भावना 
एसिकामुखार मांडपाक यशस्वी जावंक पावले. 

...आतां ठुमरी किंवा दादरा गायता आसताना, आवाजाच्या लगावासकट 
तो मूड त्या शब्दांची भावना, सुरांची भावना त्या खिणाक लोकांक कळची 
पडटा. लोकांमुखार सादर करचें पडटा. ह्या भावनेन एक प्रकारची आर्तता 
आसता. 

कौन गली गयो श्याम 

खंय गेलो हो श्याम? सांपडचना मरे हो! आतां हें सांगतना तुको 
श्यामाबद्दल आशिल्लें प्रेम, ताका पळोवंक आशेल्लें मन, आनी ताचे 
बाटेकडेन लागील्ले दोळे. अश्यो सगळ्यो भावना वेगवेगळ्या नजाकतीन 
म्रांडच्यो पडटात. आतां कौन गली गयो श्याम”, ह्या उतरांचो कसो उच्चार 
करप, ताची लकब कशी दवरप, बाज कसो दवरप तबल्याचे वजन कशें दवरप 
हें सगळें वेगळो रियाज करूनच मेळोवर्चे पडटा. उखलापे म्हळळें जाल्यार 
तशे भाव येवंक पावचेचना. 

श्याम तोरे नैननवा जादू भरे 

कसो अर्थ भरला ती राधा कशे ह्या शब्दांनी दाखयतली ? तर वेगवेगळे 
बोल बाटातल्यान “श्याम तेरे' ही उतरां विस्तारतलीं. ही आर्तता घेवन बसचों 


पडटा. 
नैननवा तोरे जादू भरे 
आतां दोळ्यांतली जादू दाखोबपाखातीर काळजाचे दोळे, मनाचे दोळे 


उक्ते करूनच तें गावचें पडटलें. जाल्यारच कृष्णाचे दोळे कितले जादूभरे 


स्वरप्रभाकर पं. प्रभाकर कारेकार / 157 






आसात, कितले शुंगारीक आसात, कितले प्रेमळ आसात, हें न 
रागदारी गायकाक ही नजाकत आनी ही भावुकता वेगळो रियाज केले शिवार 
कशीच येवची ना 

आतां एक धा मिन्टांची ठुमरी मांडपाखातीर दोन-तीन तास नित्याब 
रियाज करून जें किते गवय तयार करतलो. तेन्नाच तें तशें मैफलीवेळा' 
येतलें. तेबगर येवचेना 

नाट्यसंगीताचे बाबतींत तशेंच. हें नाट्यसंगीत म्हळ्यार चड करूर 

सगळें ठुमरी आनी बंदिशी हांचो आदार घेवनच हो प्रकार घडला. तातूंत थोडे 
थोडें लोकसंगीतय आसा, अर्थातच महाराष्ट्राचे. खास करून लावणी प्रकार. 
आता ह्यो तीन गजाली - बंदीश, ठुमरी आनी लावणी जर आमी बारीकसाणेन 
लक्षात घेतलें जाल्यार आपोआप हो प्रकार लक्षांत येबंक लागता. ठुमरी 
आनी रागदारी जर गळ्यांत बशिल्लें ना जाल्यार तें गळ्यात बसोबप एकदम 
सोपें जावंक लागता. आनी ठुमरी वा रागदारी संगीताभशेन नाट्यसंगीताक 
तशें बंधन ना. म्हणून आवाजाचे सारखें मुळावण पडपाक जाय. म्हण्टकचं 
मागीर मुखावयल्यो सगळ्यो गजाली सोप्यो जातात. | 

पं. कारेकार म्हणटा, ...आयज-काल भुरगीं पयलीं नाट्यगीत शिकतात, 
भावगीता शिकतात, रंगमंचार गायतात हातूंतल्यान मागीर आवड निर्माण 
जाता. आनी मुखार मागीर मुळावण घटमूट नाशिल्ल्यान सगळें सादरीकरणच 
कोसळटा. तेवेळार एक घोस्त म्हणून गावप जाता. पुणून आवाजाक शास्त्राची 
बुन्याद दिनासतना खंयचोच संगीत प्रकार चड काळ टिकूंक पावचोना. पं. 
कारेकारांचें म्हणणे- 

--खंयचीय गजाल तयार करतना बुन्याद जर घालीना जायत 
जाल्यार कशे जातलें? हो पयलो म्हत्वाचो मुद्दो आसा. 
आतां चार राग गळ्यांत बसले जाल्यार मुखार नाट्यसंगीत बसोंब 
येता. 

गळ्याक भक्कम बुन्याद जाय 
आतां चिजेचे बोल घेवया, “पायलिया बाजे म्हारी हे छीन” हे बोल 
म्हणजे तेची पुरुष देवाचे' हीच बंदीश ती. ही जर बंदीश आमका पक्की 

धेत, जाल्यार तीच बंदीश नाट्यगीतांतल्या उतरांनी बांदल्या. तेच सूर, आनी 
तीच बंदीश आसा. मालकंसाचे सूर. म्हण्टकच हें गणीत आपोआप सुट्टा. 
नाट्यसंगीताचें गणीत सुटलें. आतां समजा आमी ठुमरी गातात, ठुमरीचे 
शैलीन खंयची खंयचीं नाट्यगीतां आसात? धर, श्याम तोरे नैनवा जादूभरे 
आतां नाट्यगीत मी अधना न शीवे भीती मना. आपसुकच तुजो प्रस्न 
सुटलो. आमी जर ठुमरी वेवस्थीत बसयल्या जाल्यार हो प्रोन्लेमय सहज 
सुट्टलो हातूंत दुबावच ना. एकदम सोंपेपणान सुटलो. तकलेक ताणच ना. 
जशी ठुमरी गायता तशेंच नाट्यगीत गावप. फक्त ठुमरीच्या उतरांच्या जाग्यार 
जाट्यगीताचे बोल घालप म्हणूनच पं. कारेकार म्हण्टा, .. .नाट्यसंगीत वेगळें 
शिकपाकच जाय अशेंय ना. पुणून कांय लोक आपल्याक नाट्यगीत शिकय 
म्हणून सांगतात. बरें आसा. पुणून आवाजाची तयारी नासतना शिकवपी 
नाट्यगीत कितें म्हणून शिकयतलो असो प्रश्‍न आसा. नाट्यसंगीता भितर 
आमी किते शिकयतात? तुजे फावंडेशन जर वेवस्थीत केलां जाल्यार सगळ्यो 
गजाली तुकां सहजतायेन जमकूंच जाय. थोडोसो वेळ वता. ना न्हय. पुणून 
बसयता आसतना गावप्याक अजिबात त्रास जावचो ना. आनी गाण्यातय एक 
सहजपणा येतलो. एकदां तंत्र समजलें कांय सहजातायेन मुखार वचत रावप. 
आनी जर तंत्र वापरपाक कळना जाल्यार मात गायता आसतना त्रास जातलो. 
मुखार ताचो विस्तार करपाक जमचेना. आपले आपूण मुखार वचप म्हणून 
आसता तें कशेंच शक्‍य जांवचे ना. आतां राग पिलू जर तुकां खबरच ना. 
जाल्यार ताची बढ़त तूं कसो करतलो? म्हणजेच गळ्याक बुन्याद ही पयलीं 
घालपाक जाय. असो ताचो सरळसरळ अर्थ. एकदां बुन्याद भक्कम करात 
आनी मागीरच मुखार वचात. अशें पं. कारेकाराचें स्पश्ट मत. 
रियाज फुडाराक तारता 

,..आतां कांय नाट्यगीतां सरभरस आसतात. अमके रागातच वा 
तालातच अशें कांय नासता. आतां हीच फ्रिडम गायक थंय घेता. कारण 
संगीताकारानय ती फ्रिडम घेवन तशी चाल बांदिल्ली आसता. आतां फ्रिडम 
घेतल्या म्हणजे नेमके किते केलां ? तो चौकटीच्या भायर वचूंना. नाट्यगीत 
बांदला तें भारतीय संगीताच्या आदारानच बांदलां. थंय मागीर थोडोसो 

लोकसंगीताचो आदार घेतला जायत. आतां गर्द सभोवती रान साजणी 
नाट्यगीताक एकदम उडटी चाल अभिषेकीबुवान लायल्या. 1 

...हो राग खंयचो? खंयची तरी एक सुवात थंय फिक्स केल्ली आसा? 
म्हण्टकच त्या सुरावटींतल्यानच आपोआप गळोयबी वचूंक लागतलो. 
गायतल्याची जर मेहनत जाल्या, आवाज तयार आसा, जाल्यार ताका हैं 
गाणे गावप सहज शक्य जातलें. आतां तुका ह्या पदाचे शास्त्रासकट गिन्यान 
आसपाकच जाय अशी कांय थंय सक्ती ना. म्हण्टकच जी सुरावट गीतांच्या 
चालीन बांदल्या त्या सुरावटीच्या अंगातल्यान मुखार दक्ष रावपाचें. एकदां. 
सुरांचो बेज सांपडलो. रियाज जाल्लोच आवाज आसा. ताका आपोआप 
हो विस्तार आणि अर्थ उलगडत वतलो. उतरा संगीताच्या नादान गायत 
वचपाचीं. गावप्याचें काम कितें? जी चाल दिल्या ते चालीक धरून गळो 
फेकपाचो, आतां- 

तव भास अतरा झाला 

मन रमता मोहना 

'विलोपले मधूमिलनात या', आतां हे गींत “मनरमता मोहना” ह्या 
चालीचेर परत हाडून सोडलां. फक्त हाचो मुखडो बदलला. “तव भास अंतरात 
थंयच म्हणप विलोपले मधूमिलनात या. हें गिमीक्स नाट्यगीताचें. हांगा आतां. 
तुका एकदां बेज सांपडलो तर हें सगळें तुजे जालेंच. पुणून आयकतल्याक | 
ही इतली बारीकसाण त्या खिणाक तरी नासता. कारण तेदेवेळार गीताच्या. 
भावार्थान गावपी आयकुप्यांक बांदून घेतात. आतां विलोपले55 ए... अशी 
आमी करतात. थय तव भास अंतरा अशे केलां म्हणजेच विलोपले लेऽऽ 
ओडलां हांगा सोडुना हांगा पटकन घेतना तव भास अंतरा... फकत वयल्या 

षड्जाक' तेकयला.. बाकीचो सगळो गाभो तोच दवरला. म्हण्टकच आमकां | 

हांगा नाट्यगीत गावपाचो ढंग सांपडलो. आतां सोंपेपणान गावंक शकता. 
आशालता वाबगावकाराक हातूतलें कितें कळळें? जशे शिकयल्लें तशे 
ती गायली. मुखार ताचो विस्तार जालोना. रियाजान आयिल्ल्यो गजाली 
वेगळ्यो 

आतां सुगम संगीत कशे? तितले पुरतें गावप. आनी काळ थोडोच 

ब्रासता. अशे तरेचे आवाज थोड्या तेंपाखातीर चलतात. शास्त्रीय संगीत 
नपी कलाकाराचो आवाज खोलायेन लावप जाता, तितलो चड परिपक्व 


| ...रियाजूच फुडाराक तारता. वय जातकच दुसरो कोणूच काम दिवचोना. 
याज नासतना गावपी आसा तो अल्पकाळाचो कलाकार थरता. रियाज 
करिना जाल्यार गुरू तरी तारतलो? तो सुद्धा कांयच करूंक शकचो ना. गुरू 
दुका वाट दाखयता, कशेतरेन रियाज कर तें सांगता. पुणून ताचे फुडलें सगळे 
तुजे तुकांच करपाक जाय. 
` आतां एखाद्या रागांत जर नाट्यगीत असा जाल्यार तें खयच्या 
सुरावयल्यान उठठा, खंयमेरेन पावता. हरकती घेताआसतना खंयचे खंयचे स्वर 
तातूंत लागतात. हें सगळें जाणीवीकायेनच गव्व्यांतल्यान येतले. रागदारीचे 
गिन्यान नाशिल्याक हें काय खबर आसचें ना. म्हणून तो धडपडत धडपडत 
कसो तरी गायतलो.हो फरक आसा. 

,..आतां अभिषेकीबुवांनी कांय शिश्य परिवाराक गाण्याची बुन्याद 
नासतना पासून गळ्यांत कांय जागे बसोवन दिल्यात. केवळ फकत बसोवन 
घासून घासून घेतिल्ले हे जागे आशिल्ल्यान तांचीं गाणी आयज सगळ्यांच्या 
ओंठार घोळत आसात. ताका लागून अभिषेकीबुवांची अवघीं गाणी गावन 
कांय कलाकारांनी नांव मेळयलां. ह्या कलाकारांनी ताचे मुखार बचून कांयच 
करूना. जेन्ना आपलें स्वतःचें म्हणून कलाकार घडयता तेन्नाच ताचें स्वतंत्र 


अस्तीत्व निर्माण जाता. 
(1 1 ` 

प्रकरण : 28 व | 
भजन : 
भक्तीची भावना 


... भजन' ही भक्ती. भज म्हळ्यार भजप म्हण्टकच भजन हो प्रकार 
भक्तीनच प्रगट करचो पडटा. शब्द, ताल, आनी सूर हातूंतच हें भजन सादर 
करचें पडटा. कारण ते शब्द आनी ताल परत परत वेगवेगळे तरेन म्हणटा, | 
आतां हो तो नामाचा गजर ही ओळ गावपी तरेतरेन म्हण्टा. तात्पर्य : तुज्या 
नामाचो गजर जातना हें आमी भक्तीन सांगतात. सूर आनी तालातली ही 
भक्ती शाततायेन आमी करतात. 

.. भजन म्हणजे किंचाळप न्हय. भजन ही भक्ती जावन आसा" हैं 
अभिषेकीबुवा सदांच शिश्यांक सांगताले. भजन ही भक्ती मरे तुमची भावना 
ओतात मरे भितर, : 

अभीर गुलाल उधळीत रंग, 

नाथा घरी नाचे माझा सखा पांडुरंग 

ही शब्दांची आनी मनाची भक्ती जावन आसा. म्हणूनच स्वरांत आर्तता 
जाय. स्वरांत समर्पण जाय, स्वरांत भक्ती जाय, श्रद्धा जाय. आतां “गुलाल 
उधळीत' म्हण्टात ती भक्ती. ही भक्ती जर उतरांनी सुरांनी दिसलीना जाल्यार 
त्या शब्दांतलो भाव कसो प्रगट जातलो? शब्द, ताल, सूर घेवन आमी 
भक्ती करतात. पांडुरंगाची भक्ती. नामदेव, एकनाथ, ज्ञानेश्‍वर अथवा आनी 
खंयच्याय संतांनी रचिल्ली ही भक्ती रचना. आतां दे हो मोहे दान, ' गरीब 
नवाज तूं सांगता म्हाका दान दी.. हो अरज मागता तूं दे हो म्हणून अतिशय 
सुरेल रितीन तो सांगता ह्या सुराक भावनेची जोड आयली काय मागीर कशें 
जाता स्वरमयी भावनेन मुखार बशिल्लो रसीकय मंत्रमुग्ध जाता, तल्लीन 

जाता, मग्न जाता तल्लीन जावन, आर्ततेन गायिल्ले शब्द ते. हाका रियाज 
जाय पडटा आनी परिपक्व करपाची बाट चलत रावप ताकाच रियाज म्हण्टात. 
शे रियाज तुमी एकदम माचयेर बसून केल्यार जावचे ना. आमच्यो भावना 
रैयाज करिनासतना कश्यो दिसतल्यो? रियाज करून करून मागीरच त्यो 
दिसूंक लागतल्यो. 

,..हर एक तरेचो रियाज करचो पडटा.प्रत्येक शैलीचो रियाज करचो 
पडटा. भावगीताक रियाज जाय. भक्तीगीत, ताकाय रियाज जाय. लोकांमुखार 
तें गीत गावपाचें आसल्यार धा-पंदरा वेळा म्हणून म्हणून पक्के करचे 
पडटलें. 

... आतां, म्हजो रियाज आसा अशें आत्मविशवासन कोणूय म्हण्टा. 
पुणून सगळे प्रकारचें गाणे गावपाचो रियाज आसा काय ना? म्हण्टकच ही 
सगळी रियाजाची करामत. केन्ना करपाचें, कशें करपाचें.... कितें किते करपाक 
आमका जिवीत पावता? सगळें कशें शक्‍य जातलें? कठीण आसा तें. पयलीं 
भुरया बयार आठ-आठ तास रियाज जातालो. म्हातारपणान कसो जातलो? 
शियाजान बारा बारा तास घालोवप भुरगेपणातच शक्य आसा. वय वाडटकच 
मागीर कशे शक्‍य आसा? जें तरणेपणान करतात ताचेरच जाण्टेपणान जगप 
जाता. 

भक्तीसंगीत 

भक्तीसंगीतात समर्पणाची भावना लोकसंगीतांतल्यान आसा. भक्तीची 
भावना आसा! ही भावना जागृत जावपाक खेड्या-पाड्यांतले अस्सल 
लोकगीत आयकुपाक पं. कारेकांराक खूब आवडटा. अभंग आनी 
भक्तीगीताच्या सान्नीध्यांत रावन पंडीतजी तल्लीन जाताले. मराठी अभंग 
भक्तीगीत वेगळें आनी गांवचे लोकगीत वेगळें. प्रभाकरान राजस्थानचे एक 
लोकगीत घेतलें आनी ताका वेगळोच बैठकीचो साज चडयलो. शास्त्रशुद्ध 
स्वराची जोड़ दितकच तें भक्तीगीत अतिशय लोकप्रिय जालें. पं. प्रभाकरान 

तें मनःपूर्वक गायलांय बी. हें भजन एक वेगळंच भजन थारला. ताचो सूर 
वेगळोच आसा. ताचो तालय वेगळो आसा. ताका लागून गीत सादर करतना 
वेगळोच टेम्पो मेळटा म्हणूनच हें लोकगीत घेवन ताका वेगळोच मूड दिवपाचें 

एक काम पं. कारेकरान केलें. हें भजन म्हळ्यार गुरू पैय्या लागो नाम 
दि ज्यो रे तुज्या चरणाकडेन म्हर्जे नांव बरोवन दवर 

विनू मुझुमदारान पं. कारेकराक गुरू पैय्या हें भजन दिलें. प्रभाकरांच्या 
गळ्याक एकदम योग्य दिसतले म्हणून तांणी हे भजन प्रभाकराक दिलें. विनू 
मुझुमदार म्हण्टात तो बनारसचो. ताका ठुमरी गावपाक खूब बरें जमतालं 
प्रभाकराक ताणे कांय ठुमऱयोय सांगिल्ल्यो. खमाज रागांतली ठुमरी पाणी 
भरेलू आयो रे ही ताणेच शिकयल्ली. तें शिकतना पं. कारेकाराकय दिसले, 
आपल्याकडेन वेगळें अशें कितेतरी आसचेंच पडटलें. ह्या विचारातल्यान 
सामके राजस्थानचे खास लोकगीत प्रभाकरान सर्वसामान्यामदीं उबे केलें. ह्या 
गीताच्यो चालीबी राजस्थानी. पं. कुमार गधर्वान आपलें जशें भक्तीगीत भजन 
सुरू केल्लें, ताका एक आकार दिलो, तशेंच एक वेगळ्या बाजाचें, वेगळ्या 
तालाचे हैं गीत बसोवपाचो प्रामाणीक यत्न पं. कारेकारान केलो. भजनाचो 
ताल पासून राजस्थानी आसा. ताका सतवा” म्हण्टात. हो ताल सामको | 
उडटो आसा. तालांत उडट्यो गजाली सर्वसामान्य रसिकाक आवडटाच. 
म्हण्टकच हें गीत वेगळें दिसता आनी उठून दिसता. हें गीत सगळ्यांकच 
मानवता. भारतभर खयच्याय प्रातान वचून गा. तें सगळेच जाण झेलून धरतात. 
म्हणूनच राजस्थानी ढंगाक खास करून लागीं ओडपाचो यत्न पं. कारेकारान 
केलो. आनी ह्या यत्नाक स्वतःची अशी एक खास शास्त्रीय बुन्यादीची बैठक 
दिली. पयलीं गुरू पैय्या' ह्या लोक काव्याचो अर्थ लेगीत कितलो सुंदर, पं. 
कारेकारान पयलीं तें जाणून घेतलें. 

गुरू पैय्याँ लागो नाम लखा दि ज्यो रे । 
जनम जनम का सोया हुँ । 
छन दीन म्हारो जगा दी ज्यो रे। । 

आता हें गाणें म्हणटना राजस्थानी उच्चार आनी तांची भास फेंकपाची 
शैली लक्षांत दवरपाकच जाय. तातूंतच त्या गाण्याचो प्राण आसा.म्हण्टकच 
ते उच्चार तशेच येवक जाय. मागीर गायता आसतना ती ओळ परतून परतून 
वेगळे वेगळे शैलीन म्हणप आनी काव्याक आनीक अर्थमय करप हे गायकाचें 
कसब. पुणून उतरांच्या उच्चाराकडेन भाशेकडेन आनी त्या खास ढंगाकडेन 

यच तडजोड करप ना. काव्याच्या भावार्थाचेर अन्याय जावचो ना ही 
फाळजी गावप्यान घेवचीच पडटली. गीताचो आनंद घेत घेत मुखार वचप. 

लोक गीताची म्हणून एक वेगळी लकब आसा. ती कायम दवरप हेंच 
वाचे सौंदर्य. उतरांचो स्वच्छपणा दवरप, शब्द जाता तितले योग्य आकारान 
रप हे लक्षांत दवरूनच हीं लोकगीत स्वरूपाची गीतां मांडपाक जाय. 
जाल्यारच ताका मजा येता. कारण विशिश्ट अश्या एका प्रदेशांचे संगीत 
गायता आसतना आपूण एक शास्त्रोक्त संगीत गावपी गायक हांचो विसर 
पडूंक दिवंक जायना. हें सामके म्हत्वाचे. 

लोकगीत गावपी गायक स्वर शास्त्रांचो जाणकार आसना. तो त्या 
परातयेतल्यानच तें गीत घेवन येता अथवा ताचे कुटूंबीक परंपरेक धरून तो 
सादर करता. ताचेकडल्यान आमी सुरान, गावपाची, शास्त्र शुद्धता सांबाळची 
अपेक्षा दवरूक शकनात. ताचे कडेन आसता तो भावार्थ, भावना आनी 
अर्थाची गिरेस्तकाय. लोक कलेंतल्यान आयिल्लें सहजतेर्चे आंग म्हणून तो 
आपल्या प्रादेशीक परंपरेतल्यानच लोकामेरेन येता. 

एक शास्त्रोक्त गायक ही परंपरा जाणांच आसता अशें ना. पुणून आपल्या 
अभ्यासाच्या जोरार ती तो आपले पद्धतीन आत्मसात करता. शक्‍य तो 
भाव समजून घेवन गायता. आनी ताचेपरस चड उतरांचेर अन्याय जांवचोना 
हाची आपलेपरीन जतनाय घेता. ह्यो सगळ्यो गजाली ताका शंबर टक्के 
साध्य जावच्योच ना. तरीपुणून शास्त्रीय गायक म्हणून ताच्या यत्नानी ताचे 
गायकीची खोलाय दिसतली. सुरांची परिपक्वता दिसतलीच आनी तातुतल्यान 
ताका भावार्थाक समजून मांडपाची एक वेगळीच शैली घडूक पावतली. ह्यो 
सगळ्यो गजाली आपल्या गळ्याच्या कसबान मांडपाचो प्रामाणीक यत्न पं. 
कारेकारान केला. 

गोंयचो आनी कोंकणी उलोवपी मनीस हे नदरेंतल्यान पळयतना गोंयची 
भजनी परंपरा हें पं. कारेकाराचें मूळ आसा. शास्त्रीय संगीत पासून शिकचे 
पयलीं भजनाच्या नादान, सहवासान पं. कारेकाराचे संगीत कारकिर्दीचें 
मुळावण पडला. ताका लागून मनोहरबुवा शिरगांवकार हांच्या भजनी परंपरेचो 
बरोच प्रभाव तांचेर आसा. म्हणूनच गोंयच्या लोक संगीताचो बाज तांच्या 

गळ्यांत तसो पक्को उतरील्लो आसा. जेन्ना आपल्या प्रदेशातले एखादें 
लोकगीत परंपरेतल्यान तूं पक्के गावंक शकता जाल्यार दुसऱ्या प्रदेशांतलें 
लोकगीत गावंक घेता आसतना पसून शक्यतो ताचेर अन्याय जांवचोना, हाची 
तो काळजी घेता, स्वाभावीकच आसा. ही काळजी घेवन पं. कारेकारान 
राजस्थानी भजन आपल्या ढंगान घडयलें. 

आनी तें रसीकमान्य थारलें. लोकप्रीय जालें. प्रिये पहा' ह्या नाट्यगीता 
उपरांत पं. कारेकाराचे दुसरें लोकप्रीय गीत हें 'गुरू पैय्याँ' हेंच जावन आसा. 
आयज सगळे मैफलीनी पं. कारेकाराक तेय गावपाचो आग्रो रसीक धरतात. 
खास करून उत्तर हिंदुस्थानात तरी हमखास ह्या लोक भजनाचो आग्रो रसीक 


धरतात, 
` |) 

कोंकणी संगीत : 
एक विचार 


संगीत हें युनिवर्सल, विश्वव्यापी, अशें सगळे कलाकार म्हणत 
आयल्यात. आनी तें सत्य आसा. हें संगीत विश्वव्यापी आसा हें मान्य 
करतना त्या विश्वव्यापांतल्यान संगीतांतले सूर घडले. हे घडटकच ताका 
आमी वेगवेगळ्या भाशेंतल्यान पळोवंक लागले. देखीक - शास्त्रीय संगीत, 
उपशास्त्रीय संगीत, सुगम संगीत, लोकसंगीत, पाश्चात्य संगीत, पॉप संगीत, 
झाज संगीत आदि तरेतरेचें गीत. 

सूर तेच. सप्त स्वर. जशे हिंदुस्थानी शास्त्रीय संगीतांत सा रे ग म जाल्यार 
पश्चमी संगीतांत दो रे मी फा. पुणून हे स्वर लावपाचो ढंग आनी तरा हाचे 
भितर फरक आसा. आनी हो फरक कलाकाराची वळख घड़यता. तो खंयच्या 
प्रांतातल्यान आयला ही वळख पटोवपी संगीत म्हणजेच कलाकाराच्या 
मांयभूंयेचें संगीत. 

जल्माक येतसावन व्हड जायसर कलाकार ज्या वाठारात ल्हानाचो 
व्हड जाला त्या वातावरणाचो सरभोंवतणच्या सैमाचो आनी खास करून 
ताचे निजपण दाखोवपी भाशेचो ताचेर प्रभाव हो आसताच. आनी हो 
प्रभाव शास्त्रीय संगीताभशेन शिकून वा साधना करून आपणावचो पडना. 
तो आपल्या स्वतांततच आसता. म्हणूनच आमी प्रत्येक कलाकाराक हो 
बंगालचो, हो कर्नाटकांतलो किंवा हो महाराष्ट्रांतलो म्हणून वळखतात. 

कोंकणी भाशीक कलाकार मुंबय शारांत खूब आसात. पुणून गायनाची 
कला घेवन बशिल्ल्या कलाकारापुरते उलोवपचें जाल्यार ह्या कोंकणी 
गीतांबद्दल वा संगीताबद्दल आतांमरेन वेगळो असो विचार जावंक ना. हें 

सत्य पं. कारेकारान प्रामाणिकपणान सांगला. बंगालात रवींद्रनाथ | 
बंगाली संगीताक वेगळेंच तेज प्राप्त करून दिलें. ताचो प्रभाव फक्त भारतांत. 
न्हय तर संवसाराचेरय पडलो. रवींद्र संगीत हो आज खास असो विशय जावन 
आसा. तशेंच हेर प्रदेशानीय तांचे संगीत खूब ठळकपणान आसा, तें आमी 
संवसारभर भोंवतना पळयतात तरिपुणून गोंयकारांचे संगीत म्हणून विचार 
करपाक पावनात 

हैं संगीत म्हणून मानतना, वेगळो विचार करतना मराठी नाट्यगीत, मराठी 
अभंग आनी मराठी भावगीत हाचेरच चड भर दिवप जाता. कारण गोंयचो लोक 
चडान चड महाराष्ट्रातलीं खास गीताच आपणायता हातूंत दुबाव ना. म्हण्टकच 
ह्या कलाकाराक कोणे तरी तांचे निजाकडेन ओडप. प्रभाकर भुरगेपणात गोंय 
सोडून मुंबय गेलो. मुंबय वचपाच्या वेळार जाले कश्ट, मागीर मुंबय पावतकच 
जाल्ले कश्ट हातुतल्यान वाट काडीत मुखार वचपाचें आशिष्ठे. आनी तेन्ना 
एक गोंयकार ह्या अभिमानापरस एक कलाकार म्हणून स्वाभिमानान जगपाचो 
हावेस व्हड आशिष्ठो, हें सत्य आजय न्हयकारू नजो. 

पं. कारेकाराक एक कलाकार म्हणून प्रस्थापीत जावपाचो मार्ग मेळपाक 
लागलो. तसोतसो मान-सन्मान मेळपाक लागलो. कलाकार म्हणून मान 
मेळटालोच ताचेय परस गोंयकार म्हणून आनीकय सन्मान लाबतालो. 
तेन्ना गोंयकार म्हणून हो अभिमान दर गोंयकाराक दिसता. पुणून अभिमान 
दिसतना पसून कोंकणी संस्कृती, कोंकणी भास, कोंकणी संगीत हो विशयय 
चडसो कलाकाराक आफुडलेना. कारण गाण्याच्या क्षेत्रांत शास्त्रीय संगीत हें 
सगळ्यांत श्रेश्ठ आनी दर्जेदार. ताचेनंतर उपशास्त्रीय संगीत, ठुमरी, दादरा, 
नाट्यगीत बी ताचे उपरांत येता. तें सुगम संगीत जातूंत गझल, भावगीत, 
भजन, भक्तीगीत हे प्रकार आसपावतात. 

आतां हांगा मुख्य प्रस्न येता तो म्हळ्यार हे सगळे प्रकार पं. कारेकार 
गायतात. आनी बरेपैकी रसिकांची दादय घेतात. इतलें आसून मैफलींत 
कोंकणी गीत ना ही उणीव भासपाचो केन्ना प्रश्‍नच आयलोना. आनी ताका 
लागून तें वेगळें आपणावपाची, शिकून घेवपाची गरज आसा, अशेंय तांका 
केन्ना दिसलेंना. 


स्वरप्रभाकर पं. प्रभाकर कारेकार / 168 


री 


| 
| म्हत्वाचे म्हळ्यार नाट्यगीत, आनी भजन हो गोंयकारांचो सामको 
भावडीचो विशय. गोंयांत गाण्याची कार्यावळ जाली कांय, रसीक मुख्य 
अपेक्षा दवरतात ती नाट्यगीत आनी भजन गावपाची. पं. कारेकार म्हणटा, 
भयात मैफली सादर करतना केन्नाच कोणे कोंकणी गीत गा' अशे हक्कान 
क्रज्नाच सांगले ना. 

आतां हैं सगळें सांगपा फाटलो हेतू इतलोच, तो म्हणल्यार भुरगेपणांतच 
गोंय सोडिल्ल्या पं. कारेकाराचे तकलेंत तेन्ना आशिल्लें तेंच गोंय आसा. 
ताचेनंतर गावपा पुरतो आनी मैफली करपा इतलोच संबंद गोंयकारांकडेन 
आयलो. जंय हांगा कोंकणी जगत म्हणून आसा, त्या जगांत भरपूर साहित्य 
निर्मिती, कला-निर्मिती जाता हाचीय जाणविकाय येवपाक पावलीना. ताका 
लागून कोंकणी संगीत ह्या विशयाक चड हात लावपय जालें ना. 

आज परिस्थिती बदलत आसा. पुणून ते परिस्थिती प्रमाण बदलपी 
चं. कारेकारांचो आत्मो न्हय. पं. कारेकाराचो पींड शास्त्रीय संगीत गावपी 
कलाकाराचो म्हण्टकच कोंकणी गीत हो प्रकार तांचे मैफलीत चड आयलोच 
ना, चुकून-माकूनच आयलो, तितलोच. 

आकाशवाणी पुरतीं गीतां गावप जालीं, तींय बी स्वतंत्र अशी गोंयकाराची 
चाल न्हय. कोणतरी गोंयाभायलो संगीतकार चाली बांदतालो आनी दितालो. 
मागीर हेर मराठी वा हिंदी गीतावरींच तीय गावप जातालीं. आनी ताकालागूनच 
जावये. “कोंकणी संगीत म्हण आसा कांय ना? असो खूब मोटे प्रश्‍न तेन्ना 
पं. कारेकाराक सतायतालो. कारण मैफलीनी “गोबाका संगीत गाओ ना! 
म्हण्टकच भजन गोंयचे परंपरेन गायतालों. पुणून तें मराठी, कोंकणी न्हय. 
अशा वेळार अभिषेकीबुवान गायिल्लीं कोंकणी गीतां याद जातालीं आनी 
पं, कारेकारान तेन्ना तीं गळ्यांत बसोवन घेतिल्लीं. गोंयचें नाव व्हड करून 
ल्हान जाले म्हान हें गीत मागीर 'त्या दिसा वडाकडेन गडद तिनसना हे गीत, 
अशी कितलीशीच गितां बसोबन अदीं मदीं मैफलीनी तें गायताले. सृश्ट तू 
कमळ कशी हें गीत हरदत्त खांडेपारकराचे तें पं. प्रभाकराक वायोलीनवादक 
रामकृष्ण माशेलकारान बसोवन दिल्लें. तें गायलां. आतांमेरेन तशे स्वत: 
संगीत दिवन एक्कूय कोंकणी गीत पं. कारेकारान गावंक ना. 

पं, कारेकारांच्या म्हणण्या प्रमाण, कोंकणी उतरा आसात, संगीत तेच 
आसा. रागांचो आदार घेवनच तें अभिषेकीबुवासारख्या, माशेलकारासारख्या 
लोकांनी बसयल्लें आसा. ताका लागून कोंकणी संगीत हें अजूनय फुडे वचूक 
शकता. आयज ताका फुडें व्हरपी मनीस जाय. तें आपूण जावन फुडें बचचें ना. 
गोंयकारच खंय तरी कमी पडटात कांय किते? अशें पं. कारेकाराक दिसता, 
आता ते म्हण्टात, “गोंय म्हळें कांय कोंकणी आनी मराठी वाद सुरू जाता. 
हो वाद कुशीक दवरुया आनी आमी आमच्या भल्याखातीर वावरुया. आमचें 
अस्तीत्व सांबाळून दवरपाखातीर काम करुया. ' | | 

...संगीत हें प्रदेशाचें खाशेलेपण सांबाळून दवरपी सगळ्यांत शक्तीमान | 
अशें माध्यम आसा. प्रादेशीक संस्कृती सांबाळून दवरतलो जाल्यार पयलीं 
संगीत सांबाळपाक जाय. कारण सगळ्यांत सोपे रितीन मनोरंजनात्मक 
रितीन आनी स्वतःचे भाशेच्या माध्यमातल्यान ही संस्कृती सांबाळू येता. 
वाद न करतां फुडें व्हरपार्चे काम करीत रावपाक जाय. जाल्यारच कितें तरी 
गंभीरपणान घडटलें. हें आमचें, हें म्हजे गोंयचें अशें म्हणूंक मेळटलें. खूब 
अशे तरेची गाणी तयार करूंक मेळटात. देशाची, प्रेमाचीं वा देवाची अशे 
तरेची वेगवेगळीं गीतां तयार करपाक जाय. बाकीबाब बोरकाराचें काव्य सुंदर 
आसा. तश्यो बऱ्यो रचनाय मेळूंक जाय गांवप्यांक. कोंकणी संगीत मुखार 
व्हरतलो जाल्यार. ह्यो सगळ्यो गजाली गोयांतल्यानच पयलीं सुरू जावपाक 
जाय. आतां गोंयांत गोंयचे कलाकार जे कार्यक्रम करतात तेच कोंकणी 
म्हणीनात. आनी एखादो कलाकार कोंकणी एक दोन गावंक लागलो कांय, 
ताका कलाकार म्हणून पळोवचे बदला कोंकणीवादी म्हणून वेगळे नदरेन 
पळयतात. परिणाम? ताका वादी म्हणून कार्यक्रम जाय तशे मेळूंक पावनात. 
अशें म्हण्टकच तो बाबडो कितें करतलो.संगीत कला शिकल्या ती लोकामुखार 
मांडू नाका? म्हणून तो मराठी गायता. 

गोंयच्या खूब कलाकारांनी पं. कारेकाराच्या कानार ही गजाल पावयल्या 
म्हण्टकच पं. कारेकारांचे म्हणणे अशें आसा, 

...आपूण मुंबयत रावून कोंकणी गायलो ना म्हणून व्हडलेशें अजाप न्हय. 
गोंयांत रावपी गोंयकारानीच हें पयलीं सुरू करूंक जाय. पुणून वास्तूस्थिती 

अशी आसा, खरें कोंकणी म्हणणारे कलाकार मुंबयतच गोंयापरस चड आसात. 

ताचें कारण गोंयाभायर रावतकच ताका आपल्या अस्तीत्वाचें किंवा निजाचें 

सपन पडूंक लागता.ताचे पयलीं ताची किंमत कळना. मराठी लोकपासून 

आतां कोंकणी गावंक लागल्यात पुणून न्हय आमी. आकाशवाणीचेर जीं 

'कोंकणीपदां आयकतात तीं खूबशी बिगर गोयकारान गायिल्लीं आसात. 

मैफल सादर करतना, एखादें गीत कोंकणी म्हणपाक गोंयच्या कलाकारांक 

कितें आडखळ आसा? ताणे एकतरी आपल्या भाशेंतलें गीत मैफलीक सादर 

करचेंच. आपलें मैफलीखातीर तें सक्तीचे करचे. 

पं. कारेकार म्हण्टात, 

...एखादो बंगाली गायक, रवींद्र संगीत गायता महाराष्ट्रीय नाट्यगीत वा 
भावगीत गायता, कन्नडा संस्कृतीतल्यान आयिल्लो पं. भीमसेनासारखो गायक 
मराठींत आनी कन्नडांतय गायता जाल्यार गोंयकार कलाकारांक एखादें कोंकणी 
गीत गावपाक कितें आसा? ताची जाप कोणे सोदप? हें एकट्यापुरते काम 
न्हय हें सगळ्यांनी मेळून करपाक जाय. एकटो गायलो म्हणून प्रस्न सुटचोना. 
ताका संघटितपणा होच पर्याय जावन आसा. आतां म्हाका जर पाठींबोच 
मेळना कोणाचो जाल्यार हांव एकटो कितें म्हणून करतलों? पं. कारेकाराची 
पोटतिडकीन आयिल्लीं हीं उतरां. मुखार तें म्हण्टात, 

...जर तर म्हाका पाठिंबो मेळ्ळो जाल्यार हांव तयार आसां हें करपाक. 
आतां हांव जर म्हजे मैफलींत कोंकणी एक तरी गीत गावप हें सक्तीचे 
करतां. जाल्यार म्हाका पळोवन हेर कलाकारांनीय स्वतःखातीर हो नेम लागू 
करचो. अशें केलें जाल्यारच कोंकणी संगीत फुडे वतलें. नाजाल्यार आमी 
फक्त एकामेकाक बोटां दाखयत उरतले. आमच्या अभिषेकीबुवान कित्येक 
कोंकणी गीतां घडयलीं. कोंकणी संगीत हो ताचो प्राण आशिल्लो. पुणून 
मैफल, शिश्य आनी नाटकाचे संगीत हाकां लागून ह्या विशयाचेर इत्सा आसून 
लेगीत कांयच करपाक पावलोना. केन्ना केन्नाय हें तो उलोवन दाखयतालो. 
एखादें कोंकणी गीत मैफलीत मांडटना अभिषेकीबुवांक रसीक उखलून 
धरताले. “तुमची भाशा किती गोड आहे हो! तुमच्या रसाळ भाषेप्रमाणेच 
तुमचे गाणेही रसपूर्ण आहे.' अशें जाणकार रसीक ताका सांगूक येताले. हें 

सगळे पं. कारेकारा देखत घडलां. म्हणून आत्मविश्वासान कांय गजाली 
आयज पं. कारेकार उलोवन दाखयता. कोंकणी उतरां जेन्ना लोकामेरेन 
पावतात. खास करून महाराष्ट्रीय रसीक आयकतात तेन्ना तांकां सुद्धां जाणीब 
जाता, हें गीत वेगळेच गोडीचें आसा. मराठी गीतापरस तें वेगळें आनी बरेंच 
रसप्रधान. म्हणजेच हें गीत स्वतंत्र अस्तीत्व घेवन आयिल्लेंच आसा, आमी 
सिद्ध करून दाखोवंक जाय. 

मराठी भावगीतासारखे कोंकणी गीत न्हय. मराठी मनीस जेन्ना कोंकणी 
गीत आयकता तेन्ना तो तीं उतरां आनी शब्द फेकपाची शैली हातुंतलो फरक 
सहज दाखोवन दितलो. कारण कांय कोंकणी उतरां मराठी उतरांकडेन खूब 
लागीं दिसतात. थय उच्च्यारानच फरक जाणवता. 

कोंकणी गीताचो बेज निर्माण जाता. शब्द लोकामेरेन पावता. आतां 
पं. कारेकारान स्वतः गायिलीं गीतां “सुष्ट तू कमळ कशी, हें गीत गायतना 
पासून ह्यो सगळ्यो गजाली लक्षांत दवरूनच म्हळां तर कोंकणी संगीताचेर 
आमी खूब किते करू येता. कोंकणी नाटक जशें आयज आकार घेवंक 
पावलां तशेंच कोंकणी संगीतय आकार घेवंक पावतलेंच आनी आमकां 
ताचो खूब फायदो जातलो. नाटकांनी कोंकणी संगीत सुरूं करूंक जाय. 
सामकों गद्य नाटकां करचे परस, कोंकणी संगीत रंगभूमी निर्माण जावपाक 
जाय. अशें पं. कारेकाराचें मत आसा. संगीत नाटक काडलें जाल्यार आमी 
चाली लावूं येता. रागदारी चाली लावन तीं गीतां लोकप्रिय जावंक शकतलीं 
व्हय? पळोवचें पडटलें. 

आयज मालवणी नाटक जर इतलें लोकप्रिय जाता जाल्यार आमची 
कोंकणी नाटकां कित्याक यशस्वी जावचीना? आमी वाद करिनासतना वावर 
करीत रावया. वेळ वगडावचो न्हय.' अशें पं. कारेकारांचें म्हणणें. 

%%७% 

प्रकरण : 30 


कुटुंबवत्सल 
प्रभाकर 


मनीस म्हळो म्हणजे ताका सगळे तरेचे गूण - दोश आसतातच. तातूंत 
कलाकार म्हणटकच तो सर्वसामान्यापरस थोडोसो वेगळो आसताच. 
ताचे कलेंत तो पारंगत आसता. म्हणूनच लोकप्रिय जाता. कलेंत पारंगत 
आसल्यार पासून संवसार, कुटूंब ह्या घटकांकडेन बांदिल्लो आसता. पूण 
सगळेच जाण कुटुंबीक गजालींकडेन सदांच प्रामाणीक आसतातच अशें ना. 
कारण सर्वसामान्यापरस ते वेगळे आसतात. म्हण्टकच कलेच्या व्यापी जगांत 
वावुरतना तो स्वतःक शेणोवन बसता. कलेत एकरूप जाता. संगीत कलेंतच 
आपलीं सगळीं मायेची, लागीचीं, मनशां तो पळयता. तेन्ना मागीर केन्ना 
केन्नाय घरांतल्या वांगड्याकडेन थोडेशें दुर्लक्ष जावपाची शक्‍यता आसता. 
अशा वेळार ताच्या कुटुंबाचे हेर वांगडी तितले समंजस आसले जाल्यार 
कलाकाराचो संवसार सुखाचो जाता. नाजाल्यार घरात थोडेशें वातावरण 
'खदूळ जाता. तेन्ना मागीर कलाकार आपल्या खाजगी सुखाचो सोद घेत 
'भ्रायल्या नादाक लागपाची शक्यता चड आसता.खुबश्या कलाकारांच्या 
बाबतीत हें घडटा कांय मेजकेच कलाकार कुटुंबासकट कलेचोय संवसार 
सुखाचो करपाक यशस्वी जातात. तातुंतलो एक कलाकार म्हळ्यार पं. 
प्रभाकर कारेकार. 

पं. प्रभाकर कारेकार मुळांत निर्व्यसनी. गाण्याचें पिशें सोडून ताका आनी 
कसलेच व्यसन म्हणून ना. संवसारभर भोवून मैफली गाजयतकच आपल्या 
घरांतल्या संबसारांत वचून तो एकरूप जाता. 

कु. अलका, सौ. प्रतिभा कारेकार जाल्यो 
कारेकार 28 डिसेंबर 1975 ह्या दिसाक देव ब्राह्मणाचे साक्षीन चि. 

सौ. कां. प्रतिभा हांचेकडेन विवाहबद्ध जालो. तेन्नासावन कुटुंबात एकठांय 
रावपांत सगळ्यांचीच गोडी वाडली. पं. कारेकाराची आवय ताराबाय ती तर 
आपलो जीव आससर आपल्या ह्या पुताकडेनच रावली. हे सुनेचे आनी तिचे 
नातें आवय धुवे बरीच शुद्ध, निर्मळ नातें आशिल्ले.आनी ताका लागूनच 
ती आपल्या प्रभाकरा म्हऱ्यांतच रावप पसंत करताली. प्रतिभा चें लग्ना 
पयलींचें नांव कुमारी अलका मडकयकार. मूळ गोंयकारच पुणून मुंबयच 
स्थाईक जाल्ले घराणें. सर्वसामान्य अशा गरीब कुटुंबांत ल्हानाचें व्हड 
जाल्ले. आवय बापायचे सस्कार मात खूब घरंदाज. एका सुसंस्कृत घराण्यांत 
वाडिल्लें. अलका दिसपाक सुंदर! नाजूक बांदो, नाका. दोळ्यान उजबें. 
गोरेपान, आनी सगळ्यांत म्हत्वाचे म्हळ्यार मुखामळ हासते. ह्या हांसच्या 
चेहऱ्याचेर सौम्य शांत भाव. खंयच चंचलपणाचो लवलेशय ना. खरें म्हळ्यार 
लग्न जावपाच्या हेत्वान हो योगायोग घडलोना. तो वेगळ्याच मोडणार 
घडलो. गोंयांत अलकाचें आजोळ म्हणून चार दीस मुदासाक म्हणून अलका 
गोंयांत आयिल्लें, तेन्ना कारेकारय गोंयांत पाविल्लो. भाऊसायब बांदोडकरान 
तेन्नाच्या मुखेलमंत्र्यांनी कार्यक्रमाच्या निमतान गोंयात आपयल्ली. भाऊसायब 
बांदोडकरानी पणजे कार्यक्रम दवरिल्लो. ही गजाल 1974 वर्सांची. पं. 
कारेकार म्हापश्यां आपल्या आत्यागेर तिका मेळपाक म्हणून आयिल्लो. 
आत्यान ताका सहज विचारलें ' आरे, लम्रबिग्र करीना? 32-33 वर्सांचो 
जालो तूं? आतां.' प्रभाकरानय जाप दिली, “आमी गवय, आमचेकडेन लग्न 
कोण करतलो! लोक चलयो दिवपाक भितात. म्हजे जोडीचो तांका भरवंसो 
ना. लग्न जावन बायलेक पोसूं नाका? 

प्रभाकराचीं हीं उतरां आयकून आत्या म्हणपाक लागली, ' 

“लोकांचें तुका लागना. तूं तयार आसा जाल्यार सांग. हांगा शेजाराच 
आसा एक चली. दिसपाक सुंदर, गोरेपान, तुजो संवसार थाटपाक सामकें योग्य 
आसा. हांव ताका भुरगेपणातल्यान वळखतां. हांगा शेजरा ताचें आजोळ. 
ताचो मामा आमचो घरचोच कसो. तूं चलयेक पळोवन घे. मानवता जाल्यार 
पळय. '' आत्या उलयल्या मात इतल्यान तें चलीच घरांत भितर सरलें, शेजारी 
म्हणून जाप करपाक आयिछ्छे. थंयच प्रभाकराची आनी अलकाची दोळ्यांच्या 
भाशेन गांठ पडली आनी मागीर बोडगीणी बोडगेश्वर देवळांत, बोडगेश्वराचे 

प पळोवपाचो कार्यक्रम जालो. प्रभाकराक अलका मानापासून मानवले. 
वाचे उलोवप, ताचें वागप, ताचो गरीन सभाव आनी हरशींयबी सर्वसामान्य 
अशा घराण्यात वाडल्ले हें चली आपलो संवसार सुखाचो करतलें, हाची 
प्रनोमन खात्री प्रभाकराक जाली. आनी रोखडोच हयकार दिवन, तो मुंबय 
बचपाक भायर सरलो. मुंबय वचमेरेन अलका मुंबयच रावता, हाची जाणीव 
प्रभाकराक नाशिल्ली. कारण ताका गोंयातच वास्तव्य करून रावपी गोंयचे 
चली जाय आशिल्ले. पुणून चली तर आवडिल्लें आनी मूळ गोंयचेंच, मुंबय 
स्थायीक जाल्लें. म्हण्टकच निर्णय पक्को केलो. | 
सौ. प्रतिभा साक्षात लक्ष्मी थारली 

गोंयच्या मोटमोट्या घराण्यातल्यो चलयो मागीर सांगून आयल्यो. पुणून 
एकदां थारयल्लो निर्णय फाटीं घेवप ना, है कारेकाराचें उतर. म्हण्टकच सामकें 
सादे आनी आस्पतीन सुमार अश्या अलकाकडेनच लग्न जावप कारेकारान 
तेन्ना पसंत केलें. लग्न जावन अलका मडकयकाराचें प्रतिभा प्रभाकर कारेकार 
जाली. हुमर्‍यावयलें माप हुपून, प्रभाकर कारेकारांच्या घरांतली कांजीण 
अळंगपणान कुशीक सारीत, प्रतिभान प्रभाकराच्या घराण्याक खऱया अर्थान 
प्रतिभा हाडली. प्रभाकराच्या संगीत कलेच्या सान्नीध्यांत सरस्वती तांच्या 
घरांत वास करून आशिल्लीच. आतां लक्ष्मीच्या रुपान प्रतिभान पावल 
दवरिल्लें. “घोवाच्या संवसाराक सुखाचो आकार दिवप हो मंत्र घेवनच 
प्रतिभा प्रभाकराची जाल्ली. कारेकाराची भरभराट जावंक लागली. आनी लग्ना 
उपरांत 1976 वर्सासावन प्रभाकराच्यो एकार एक मैफली जावंक लागल्यो. 
ताका लग्नाउपरांत रोखडोच म्हयन्या भितर लंडनाक वचचो पडलो. हेवटेन 
प्रतिभा आपल्या कुटुंबाबरोबर आपली सांसुमाय आनी देर नारायण आनी ताची 
बायल हांचे सांगातान घरांत नंदताली. तरिपुणून अदी -मदी घोवाच्या यादीन 
दोळे भरून येताले. तेन्नाच, पं. प्रभाकर कारेकार लंडनाक दोन म्हयने उरलो. 
_ या दोन म्हयन्यांनी अदीं-मदीं आपले बायलेक पं. कारेकार फोन करतालोच 
 पुणून लग्ना उपरांतचो हो विरह सोंसप तशें कठीणच आशि्ठे. 
| भुरग्यांचो जल्म सुखदायी 

दीस मुखार सरताले. तशे तशे नवी नवलाय जिणेत घडटाली. प्रतिभाक 
दीस गेल्यात म्हणून घरांत वातावरण सुखावले. प्रभाकराची आई ताराबाय 

तर सुनेक कसलोच भार घेवंक दिना आशिल्ली. म्हण्टकच लग्ना उपरांत एक 
एक दीस सरतना नवी नवलाय घडत रावताली. आनी आपल्या पयल्या 
वयल्या बाळकाच्या खोशयेन त्या फुल्लटेचो रंग फुलत आशिल्लो. आनी 
हो रंग फुलतना, फुलां माळटना पांचवे म्हयन्यावयलीं फुलां जालीं. सातव्या 
म्हयन्याची आनी णवव्या म्हयन्याचींय फुलां जालीं. आनी एक दीस बाळक 
जल्माक आयले. 20 ऑक्टोबर 1976 ह्या दिसा, प्रभाकरागेर चलो जालो. 
ताचे अपुरबायेन घर भरलें. आनी बारसो करतना नांव दवरलें - मनीष 
पयल्या चल्याची उमेद आगळीच! | 

प्रभाकराचो दुसरो चलो अमीत. अमिताचो जल्म जालो 21 जानेवारी 
1979 दिसा. नाका दोळ्यान नाजूक आशिल्लो हो अमीत म्हळ्यार घरांत 
सगळ्यांचोच लाडको अपुरबायेचोच आनी मनीषा उपरांत दोन तीन वर्सांनी 
जल्माक आयिल्लो म्हण्टकच उमेद आनीकय वेगळी. दोन चल्यां फाटल्यान 
बर्‍याच वर्सांनी चली निवेदिताचो जल्म जालो, 17 ऑक्टोबर 1985 दिसा. 
दोन चल्यां फाटल्यान अपुरबायचेंच चली. नाका दोळ्यांत सुंदर! किलकिले 
दोळे! हे चलयेक पळोवन कारेकाराक खूब आनंद जालो. आपल्यागेर इतली 
सुंदर चली जाल्या ती पळोवनच पं. कारेकाराचें मन भरून आयलें. आपले. 
मायेचे उमाळो म्हणून चलयेक अपुरबायेन तांणे सांसपिलें आनी घराच्या 
अभिमानान भरिल्ली आनंदाची दुखां कारेकाराच्या दोळ्यांत भरली... 
आपल्याक भुरगेपणात खूब कश्ट काडचे पडल्यात. अशे कश्ट आपूण 
भुरग्याक काडपाक दिंवचोना. तांका जाता तितलें सूख दिवपाचो यत्न करतलों. . 
ताचे इत्सेन तांका जगपाचें स्वतंत्र दितलो हें प्रभाकरान मनोमन तेन्नाच थारावन | 
उडयल्ले. तांचेर जाता तितलें लक्ष दीत, तांचेर योग्य संस्कार करप, बापूय 
म्हणून आपले हैं कर्तव्य जावन आसा. हेंय तो जाणून आशिल्लो. आयज 
पं. कारेकाराचे दोनूय चले सुख-वैभवांत आसात. 

भुरगीं आपल्या पांयार उबीं 

चले मनीष आनी अमित व्यवस्थीत आपआपल्या नोकरी वेवसायांत गुल्ल 
आसात. व्हडलो पूत मनीष बऱ्या हुद्याचेर आसा. नोकरी करता. आपल्या 
बापायच्या गाण्याचेर ताची खूब श्रद्धा आसा .ताका स्वतः गाबंकय आवडटा. 
भुरगेपणातल्यान बापायफांटल्यान तो तानपुऱ्याचेरय बसला. “गवयाचो पोर, 

हु. रडटा' अशी म्हण आसा. ती पं. कारेकाराच्या तीनय भुरग्यांचे बाबतीन 
गबर टक्के खरी थारल्या. पुणून गवय जावपाक फकत सूर गळ्यांत आसलो 
हणून उपकाराना. तो सूर पोट भरपाचें साधन म्हणून जगतलो जाल्यार तितली 
चकाटी, मेहनत, आत्मविश्वास जायच. आनी सगळ्यांत म्हत्वाचे म्हळ्यार 
तेतलें धाडस जाय. ही संगीत कला करीयर म्हणून करतलो जाल्यार ताका 
बूब कश्ट आसात. तांतूंत बापायन हे कलेक एके तेंगशेर व्हरून दवरल्या. 
ती तेंगशी गांठप, आनी रसिकामेरेन तितल्या तांकीन नांव सांबाळून दवरप ही 
बूब कठीण गजाल. म्हणूनच आवड आसून उपजत कलाकारांचे आंग आसून 
पासून मनीषान आपल्याक नोकरीच बरी म्हणून कंपनीत काम धरलें. आयज 
तो गाणे खूब आयकता. गरज पडल्यार बापाय बरोबर गावंक, रियाजाकय 
बसता. पुणून अजून मेरेन कलाकार म्हणून वा गायक म्हणून लोकासामकार 
येवपाचें धाडस ताणे करूंना. बापायच्या परिपक्वतेची, खोलायेची जाण 
आशिल्ल्यान आयज मनीषाक ह्या क्षेत्रांत पावल दवरपाचें धाडस ना. पुणून 
भविश्यांत कितेंय अजाप घडूं येता. सांगू नजो. 
सुसंस्कारी चलो अमीत 

अमीत प्रभाकराचो दुसरो चलो. अमीत म्हण्टा ' गायन ही तपश्चर्या 
आसा. ही तपश्चर्या करून मुखार वचपायेदी तांक आसची पडटा. ती 
आमचेकडेन ना. अशें अमीत सरळ सांगता. आपल्या बापायन आपली पत 
गायक म्हणून जी सांबाळून दवरल्या. ताची पातळी म्हाका सकयल देवोंबपाची 
जा.” म्हणूनच माचयेर रावचेपरस माचयेफाटल्यांन रावूनच उत्सव यशस्वी 
करपाक वावुरप आपूण पसंत करतां अशें अमीत अभिमानान सांगता. फाटलीं 
आठ वर्सा इव्हेंट मॅनेजमेंट'चो धंदो ताणे सुरू केला. माचयेर कार्यक्रम संगीत 
संमेलना, गझल गायन, वा भावगीत - भक्तीगीत गायनाच्यो कार्यावळी 
आयोजीत करप, त्यो यशस्वी करून दाखोवप, हें काम तो खूब बरे रितीन 
हाताळटा. 

इव्हेंट मॅनेजमेंट करतना अमिताक बापायच्या प्रतिश्ठेची जाणीव 
जावपाक लागली. मोट-मोट्या कलाकारंच्यो मैफली आयोजीत करतना, पं. 
प्रभाकर कारेकाराच चलो ह्या एका भरवश्याचेरच कितल्याश्याच प्रतिश्ठीत 
कलाकारानी ताका सहकार्य केलें. जेन्ना अमितान पं. शीवकुमार शर्मा, 

नामनेचे संतूर वादक हांची मैफल आयोजीत केली. तेन्ना आत्मविश्वासान ॥ 
शीवकुमारान, माचयेवयल्यनच पं. प्रभाकराक सांगले, “ प्रभाकरजी आपका! 
बेटा बहुत शालीन है। ऐसा बेटा सबके नसीब में हो। ' $ 

नामनेचे बासुरीवादक, पं. हरीप्रसाद चौरसिया तर अमिताचेर खूबच खूश 
आसा, ते म्हण्टात, “बेटा मेरा आशिर्वाद है आपको तुम तो सचमुच अर्थसे 
अमीत हो! आप जैसा आयोजक मिला तो एक-दो घंटा क्यो, चार चार घंटेकी 
मेहेफील भी करनेकी हमारी तय्यारी है। ' अमितान किशोरीताई आमोणकरांचो : 
गुरू आनी आवय माई म्हळ्यार मोगुबाई कुडीकार हांच्या नांवान मैफल. 
'रिमेंबरींग माय' आयोजीत केल्ली. तेन्ना तर सगळ्या षणूमुखानंद सभाघरांत 
अमिताच्या आयोजनाची तोखणाय चलताली. किशोरीताईनय अमिताच्यो | 
पोटभरून अपुरबायो केल्यो. ' आमी गोंयकार खूब शिस्तीचे आनी व्यवस्थीत 
म्हणून तुवें दाखोबन दिलें पुता. असोच बरो व्हडलो जा. म्हणून काळीज 
भरून अमिताक किशोरीताईन म्हऱ्यांत ओडून आशीर्वाद दिले. 

आयज येदे व्हडले इव्हेंट आयोजीत करूनसुद्धा अमीत खूब, सौम्य 
आनी सादेपणानच समाजांत वागता. मात पसून गर्वाचो लबलेशय ताचे 
सभावात ना. ताचे म्हणणें, जे कितें आसा तें बापायखातीरच. बापायची 
पुण्याय आसा. म्हणून ताचो पूत म्हणून मान मेळयतां. खर्‍या अर्थान म्हजे 
निर्मितीक्षमतेक एक प्रतिश्ठा आजुनय येवपाची गरज आसा, तांत्रीक, आनी 
तात्वीक खोलाय येवपाची गरज आसा अत्यंत सादेपणान आनी प्रामाणीक 
भावनेन अमीत उलयता. 

आपले पद्धतीन प्रत्येक उत्सव यशस्वी करपाचो यत्न अमीत करीत 
आसता. आनी ताका आदार म्हणून अमिताची घरकान्न अनन्या हातभार 
लावक लागला. आतां तर तांचे जीणेत माणकुलो “निषाद, आयला. आजो 
पं. कारेकारांचो लाडको नातू. 

लाडकी धूब निवेदिता 

निवेदिता ही प्रभाकराची निमाणी लाडकी धूव. आपले ग्रॅज्युएशन सोंपोबन 
आतां घरांतच आपल्या वेगवेगळ्या कामाचे शिक्षण तें घेत आसता. आपल्या 
आवयक आनी बापायक त्रास पडचे न्हय म्हणून तें काम करीत आसता. 
आपल्या बापायच्या प्रतिश्ठेबद्दल ताका खूब अभिमान. बापायच्या रियाजाक, 

| येवंक जायना म्हणून, जिवापाड जतनाय घेवप, बापायच्या हळव्या 
प्रभावाक खंयचीच गजाल लावन घेवंक दिवप ना. अशा भावनीक गजालीनी 
खूब लक्ष घालता. आनी बापायचो पत्रव्येव्हार हाताळप, शिश्यांकडेन 
भायर आयिल्ल्या सोयऱ्यांकडेन नमळायेन वागता. ताकां कितें जाय नाका तें 
विचारून घेता. आपल्या घरांत आयिल्लो प्रत्येक जाण मेकळेपणान उरतलो 
हाची काळजी घेवप हें ताचें काम. पं. कारेकारांचें तशेंच प्रतिभाचे निवेदिता 
वामके लाडकें! घरांत “निवी' म्हणून उलो मारलेबगर दोगांयचो दीस उदेना. 
, आपल्या कामांनी गुंतून रावप हो निवीचो सभाव. अल्लड 

आनी तितलेंच गंभीरतायेन वाबुरपी निवेदिताक पळयतकच ताच्या निर्मळ 
सभावाची कल्पना येता. 

निवेदिताक गाणे खूब बरें गावंक येता आनी खूब बरी समजयबी आसा. 
सगळ्या कलाकारांबद्दल जेन्ना जेन्ना तें उलयता तेन्ना तेन्ना ताची स्वरांकडेन 
जुळील्ल्या घनीश्ठ नात्याची सहज कोणाकय कल्पना येता. 

मायेस्त भावंडां 

पं, कारेकारांची भावणां सामकी मायेस्त. मुख्य म्हणजे आवय. बापूयच 
खूब प्रेमळ आशिल्लीं. देव-धर्म, पाप-पुण्य असल्या गजालींचेर तांचो 
खूब विस्वास. गोंयांत रावून कुटुंबाची जाय तशी उदरगत जायनाशिल्ली. 
चैसो घोळनाशिल्लो अशा वेळार पुराय कुटूंब घेवनच मुंबय स्थायीक जावचें 
असो निर्णय प्रभाकराच्या व्हडल्या भावान नारायण हांणी घेतलो. आनी 
सगळीं मुंबय आयलीं. आवय आनी बापूय हाणी घरांत बसयल्ली कुलदेवी 
श्री गजान्तलक्ष्मी, आनी रवळनाथ हांची पांयजेलांय मुंबय हाडलीं. मुंबय 
 येनाबरोबर घरांत सगळ्यांत पयलीं आपल्या देवांची स्थापणूक केली. 

पं. कारेकाराच्या भावणानीय खूब कश्ट काडल्यान. गरिबींतले दीस 
पळयल्यात. देवादयेन आयज सगळीं सुखान आसात. प्रभाकर धरून सगळीं 
पांच भावणा. नारायण, प्रभाकर, रजनी आनी श्रीमती. महानंद, नांवाचो 
सगळ्यांत धाकटो भाव मात अंतरलो. 

नारायण हो सगळ्यांत व्हडलो. कुटूंबाक तारपाखातीर ताणे आकांताचे 
कश्ट घेतले. आपल्या पांयार उबो जालो तेन्ना आवय बापायक, भावणाके 
मुंबय हाडलीं. शिवाय प्रभाकराचें गाणे घडोवपाखातीर खूब वावुरलो. घराचो 

खांबो म्हणपाक हरकत ना. आज नारायणाखातीरच पुराय कुटूंब 
आसा. आनी पुराय कुटुंबाची एकीय आसा. 
आवयचें छत्र | 

अनुसुया ऊर्फ ताराबाय, पं. प्रभाकर कारेकारांची आवय, खूब मायेस्त. 
सगळीं भुरगीं आवय-बापायक प्रीय आसतातच. पुणून तांतुतल्या तातूंत 
एखाद्या भुरग्याविशीं वेगळोच उमाळो आसता. विश्वास दिसता वा खात्री 
दिसता. तशें प्रभाकर आनी आवय हांचें नातें आशिल्ले. मुंबयच्या आपल्या 
वास्तव्यात ती जिवी आससर पं. कारेकाराकडेनच रावली. आपलो पूत गायक 
म्हणून तिका मोटो अभिमान! दौर्‍्यार वचून येतकच आपल्या पुता म्हऱ्यांत 
बसप. दौर्‍यावयल्यो गजाली जाणून घेवप हो तिचो नेम आसतालो. मागीर 
लोकांनी केल्लें कौतूक समजतकच तिणे मुमुरखेंच मुरगटप, आनी थोड्या 
वेळान मातशी गंभीर जावप. ती एकदम गंभीर जाली कांय, पूत प्रभाकराक 
समजतालें. हुस्क्यान ती गभीर जाताली. पुताक दिश्ट बी लागत म्हणून ती 
भियेताली. असो भ॑य दिसलो काय, ती आपलेपरीन खास गोंयचें पद्धतीन | 
प्रभाकराची दिश्ट काडटाली. तिच्या त्या सभावाक पळोवन कारेकारान 
तिका म्हणचें आगे, आनी खूब बरे बरे कलाकार आसात. अशी नदर 
लागता जाल्यार ती तांका पयलीं लागतली मागीर म्हाका! वगीच तुगेलो 
तो भैरजळोप नाका...” तेन्ना तिणे म्हणचें, “पुता म्हज्या, दिश्ट सांगून 
लागना. कांय जाणाचें दोळे वायट आसतात. सगळ्यांकच ती बादता अशें 
न्हय. पुणून एकएकट्याचे दोळे लागतात. तिचो परीणाम तुज्या आरोग्याचेर, 
गाण्याचेर जावूंक जायना. म्हणून काडटां.'' तिच्या वागपांत ही काळजी 
सतत आसताली. पयस दौन्यार वचचे पयलीं आपल्या परीन लाडू-कापां 
करून दिवप, भायर सरता त्या दिसा बरें नुस्ते हाडून घेवप. हुमण करप, मोटें 
नुस्ते चरचरीत तळप आनी बारीक नुस्त्याचें सुकें-सडसडीत करप. गोंयकार 
म्हण्टकच नुस्ते प्रिय! भायर दौऱयार वतकच धा-पंदरा दीस नुस्तें मेळचेना. : 
मेळळें जाल्यार पासून आमचेसारखें जांवचेना. हाची जाणीव दवरूनच ती 
ताका बरो तृप्त करूनच दौर्‍यार धाडटाली . 

बापायच्या यादीन दोळे ओले 
पं. कारेकार मोटो गायक जालो. खूब लोकप्रिय जालो तेन्ना ताचो बापूय 

जनार्दन संवसारात नाशिल्लो. बापायन जिवाचें रान करून पं. कारेकाराक 
मुंबय हाडून सोडिल्लो. तो आपल्या गायन क्षेत्रांत नामना मेळयतलो हाची 
खूब आस्त ताका आशिल्ली. तरीपुणून खूब वर्सा त्रास काडचे पडिल्यान 
ताका सतत प्रभाकराचो हुस्को आसतालो. बापूय संवसारात नासतना. पं. 
कारेकराची नामना जातकच, वर्तमान पत्रांन फोटे आनी बातमी वाचतकच 
आवयचे दोळे भरून येताले. आपलो पूत कितलो व्हड जालो, तें पळोवपाक 
तो ना. अपुरबायेन पळयतलो आशिल्लो! हाची खंत पं. कारेकाराकय 
जाताली. जिणेंत खूब कश्ट बापायन काडले. ताचें फळ भुरग्यांक मेळळे. 
पुणून भुरग्यांचे सूख पळोवपाक मात बापूय जगलोना. हाची खंत सगळ्याच 
भावणाक आसताली. प्रभाकर आनी नारायण हांका ती चड प्रमाणान जाताली. 
आजय बापायचे यादीन हे दोगूय भाव दोळ्यांत दुःखां हाडटात. ही घडणूक 
सामकी, आयज कालच घडिल्लेवरी तांच्या दोळ्यासामकार आसा. 

भयणींचो भावाचेर जीव आसताच. पुणून पं. कारेकाराच्यो भयणी हे 
बाबतींत खूब वेगळ्यो. तांचो जीव म्हणजे इतलो - सप्तकांतल्यान एक फावट 
तरी भावाक मेळ्ळेबगर तांका चैन पडना. प्रभाकरा फाटली भयण रजनी, 
तर सामकीच प्रेमळ! आपल्या भावाचो आपल्याचेर कितलो जीव आसा तें 
सांगतना तिचें मन भरून येता. ती सांगता, “आमी भुरगेपणांत बरोबर मस्ती 
केली, झगडलीं, एकठांय जालीं, खूब केलें. पुणून आमकां एकामेकाबगर 
सुख लागनाशिल्लें. प्रभाकर खंय वता, थंय थंय हांवें वचप. ताची काळजी 
घेवप. कोणूय ताचेकडेन खेळटना लेगीत झगडल्यार हांवें मदीं पडप. मागीर 
प्रभाकरान म्हाका घरा धाडप, “तूं वच घरा. हांव पळयतां, म्हणप... | 

आपल्या भावान आमकां भयणांक खूब प्रेम दिलां, अशें सांगतना रजनी 
खूब भावनावश जाता. तिका उतरां फुटनांत. प्रभाकराची घरकान्न आपल्या 
भयणीवरीच तिची काळजी घेता. “आगो, अशें भावनावश जावं नाका, 
आरोग्याचेर परिणाम जातलो. चल, सुसेगाद बस पळोवया! नाजाल्यार भितर 
वचून मातशें आड पड, अशा उतरांनी तिका थातारता. 

पं. कारेकाराची आनीक एक भयण श्रीमती. तिचें चड येवप-वचप 
जायना. पुणून भावाक फॉर्मावपी ही भयण. * आरे, आतां दौर्‍यारबी वतना 
सांबाळ आं... वचत थंय दंगल, मारामारी चलता. तूं एकटो भोंवतना सादूर 

राव.. 

पं. कारेकाराचो धाकटो भाव महानंद आज संवसारात ना. वयाच्या 
बेचाळीसाव्या वर्सा तो गेलो. बायल आसा, भुरगीं आसात. भरिल्लो 
संवसार सोडून अकस्मात दुखणे लागलें आनी भायर पडलो. अँर कंडीशनर 
मॅकानिकाचें काम तो खूब कसबान करतालो. जिणेत खूब कश्ट ताणे काडले. 
जिवांची पर्वा केली ना. जिवाक बरें नासल्यार केन्नाच कागाळ केलीना. 
सदांच कामांत मग्र. आरोग्याकडेन केल्ल्या बेपर्वाईनच तो बेगीन गेलो, ही 
कारेकाराची खंत. आपूण सदांच दौर्‍यार आशिल्ल्यान आपूण जाय तसो 
ताचेर लक्ष दिवंक पावलोना हें कारेकाराक आजय दिसता. हो धाकलो 
भाव, ताका कोण आशिल्लो बापाय फाटल्यान आमीच न्हय...” म्हणून 
आजय कारेकाराचे दोळे ताचे यादीन भरून येतात. ह्या भावाचे कुटूब बायल 
आनी भुरगीं, हांका कारेकराच्या कुटूंबान खूब सांबाळळीं आयज ताची भुरगीं 
व्हड जाल्यांत म्हण्टकच ताचो प्रश्‍न मिटला. 

परमेशवराचो वरदहस्त लाबिल्ें कुटूंब 

ह्या पुराय कुटुंबाक पळयल्यार, खर्‍या अर्थान लक्ष्मी आनी सरस्वती प्रसन्न 
जालें घराणे! अशें दिसता. सगळ्यांत म्हत्वाचे म्हळ्यार, घरांत आयिल्ली 
बायल ही खर्‍या अर्थान घराची लक्ष्मी आसता. ती जशी वागता जशी घरांत 
वाबुरता, कुटुंबाच्या लोकांक प्रेम दिता त्याप्रमाणे घराचें घरपण थारता. 
ही गजाल कितली सत्य हें कारेकरांचे घरकान्नीक प्रतिभाक पळयल्यार 
कळटा. प्रतिभान खर्‍या अर्थान कारेकराची अर्धांगिनी जावन संवसाराचो 
भार पेलला. 

आपलो घोव, आपलीं भुरगीं हांका कोणूय बरें करतातच. पुणून आपली 
सासुमांय, आपली नणंद, आपल्यो जावो, भाचरां, पुतणी -पुतणयो ... 
हांचेखातीर हो मायेचो ओलावो तिच्या सभावांतच आसा. म्हणून हें कुटूंब 
आयज सुखान नंदता. 

तशें पळोवंक गेल्यार एखाद्या म्हान कलाकाराची घरकान्न जावप हें मोटे 
भाग्य खरें पूण तितलेंच तें कठीणय आसता. घरांत आयिल्ल्या आनी आपल्या 
घोवाचेर आयिल्ल्या प्रत्येक प्रसंगांत तिका वांटेकारी जांवचें पडटा. मैफलींत 
यश मेळोवन येतकच सरभोंवतणी कौतुकाची थाप पडटा तेन्ना घोवाक ताब्यांत 

'दवरपाचें कामय तिकाच करचें पडटा. गृहिणी म्हणून वावुरतना, घोवाच्या 
गळ्याची काळजी घेवन, त्याप्रमाण जेवणाचो भार घेवप, गळो सदांच घोळटो 
उरपाखातीर ताच्या रियाजांत आडखळ येवचिना हाची सतत काळजी घेवप ह्यो 
सगळ्यो गजाली तिका करच्यो पडटात. आयज पं. कारेकार प्रामाणिकपणान 
मान्य करता, तिच्या काळजीपूर्ण आनी सोंसणीकायेच्या सभावाखातीरच 
आपलें गाणे परिक्वतेची वाट चलत रावले. 
एक पवित्र वास्तुच्या रुपान, आपल्या बाल गोविंद सोसायटींतलें घर 
आनी उपरांत लक्ष्मीच्या रुपान प्रतिभाचें आपल्या घरांत पडिल्लें पावल. 
ह्यो दोन म्हत्वाच्यो गजाली प्रभाकराचे गायनी प्रतिभेक, उर्बा दित रावल्यो 
आनी गायक म्हणून लम्राउपरांतच चड भरभराटीचे दीस येवंक लागले, हातूंत 
दुबाव ना. 
कलाकार रसिकांखातीर फकत कलाकारच आसता. ताच्या घरांत तो 
कितें करता, कितें खाता वा कुटुंबातल्यो व्यक्‍ती ताका कितल्यो सहकार्य 
दितात वा कलेची आराधना करतना ताका कितल्यो आडखळी आयल्यो, हीं 
कारणां, मैफलीवेळार गैरलागू आसतात. एकदां कलाकार माचयेर आयलो, 
मैफलीचो जालो, म्हणजे तो पुराय जनतेचो जाल्लो आसता. थंय रसीक 
आनी तो. ताची मैफल कशी रंगली रसिकाक ती कशी मानवली! कितली 
मानवली! हे मुद्दे म्हत्वाचे आसतात. म्हणूनच ह्या सगळ्या चौफेर गजालीचें 
भान दवरून कोणेतरी कलाकारा फाटल्यान खंबीरपणान रावचें पडटा. ती 
मागीर ताची इश्टीण आसूं, बायल आसूं, आवय आसूं वा भुरगें आसूं, असो 
खंबीर मनीस सतत फाटल्यान वावुरपी आसल्यारच आपल्या कलेक ओंपून 
घेवपाक कलाकाराक सहजतायेन शक्य जाता. ह्या बाबतीत पं. कारेकाराक 
समजून घेवपाक ताचे पुराय कुटूंब समर्थ थारलें हें ताचें भाग्यच म्हणचे 
पडटलें. सुख सोदपाखातीर, घराभायर वचपाची पाळी प्रभाकराचेर कलाकार 
ह्या नात्यान केन्नाच आयलीना. भुरगेपणात बापायन साथ दिली. तरणेपणान 
भाव नारायण हाणी साथ दिली. आनी लग्ना उपरान्त तांची घरकान्न आयज 
साथ दिता. म्हणूनच पं. कारेकाराच्या जिणेंत ही तृप्तता, कलेची गर्भश्रीमंती 
भरभरून येत आसा. ७०७ 

साबिना सैगल : 
एक दुखेस्त याद 


जिवनांत कांय अकल्पीत अश्यो घडणुकोय घडटात. पं. कारेकारांच्या 
जिवितांत घडिल्ली अशीच एक गजाल जिवाचो सामको थरकांप घडोवपी 
अशी आसा. टायम्स ऑफ इंडिजयाच्या जायत्या कार्यक्रमांनी पं. कारेकारान 
भाग घेतला म्हणपाचे उल्लेख हाचेआदीं आयला. 

'टायमूस ऑफ इंडिया'च्या शताब्दी वर्सा निमतान टायमसाच्यो मुख्य 
संपादक श्रीमती सबीना सैगल हांणी शास्त्रीय संगिताच्या बुजूर्ग मंडळीच्या 
कलेचें संकलन करून दवरपाचें थारायछठें. सगळ्या मोटमोट्या कलाकारांच्यो 
मैफली देशांतल्या महानगरपालीकांनी आयोजीत करप आनी घडोवन 
हाडिल्ल्या मैफलीचें ध्वनीमुद्रण करून तांचीं काँपेक्ट डिस्कां काडप अशें 
थारलें. 

पं. कारेकारांच्यो ह्या बुजूर्ग मंडळीनी आसपाव तर आशिल्लोच, त्याभायर 
पं. कारेकारांचें गाणें सबिना सैगल हांका खूब आवडटालें. खास करून 
“प्रिये पहा आनी तांणी गायि्ले थारावीक राग त्यो परत परत आयकताल्यो. 
दिल्लीसावन मुंबय आयल्यो कांय पं. कारेकाराक आपोवणे धाडटाल्यो आनी 
आपल्याक आवडटा ते ते राग त्यो गावन घेताल्यो. तिका शास्त्रीय संगीत खूब 
बरे पैकीं कळटालें. म्हणून ती चडानचड गाण्यात बुडून रावताली. 

दर फावट दिछ्लीसावन आयली काय ताज हॉटेलांत तिचे वास्तव्य 
आसताले. थयच्यान टायमस्‌ ऑफ इंडियाचे ऑफिसय तिका लागीं 
पडटालें. 

26 नोव्हेंबर 2008 दिसा ती मुंबय हॉटेल ताजांतच आशिल्ली. सदांचे 

भशेन तिणे पं. कारेकाराक फोन करून आपोवन हाडलो. प्रभाकर हॉटेलांत 
पावलो. साबिना तांची वाट पळयताली. कारेकाराच्या दारांतल्यान आयिल्ली 
'भेटबण' पळोवन त्यो धन्य जाल्यो. हेर गजाली जाल्यो. 

सकाळपसून सांजमेरेन सहज अशी अस्वस्थता पं. कारेकाराक 
जाणवताली. केन्नाकेन्नाय अघटीत घडपाचें आसत जाल्यार तीव्र संवेदना 
आशिल्ल्या लोकांक खंय पयलींच ताची ईशारत जावंक लागता. तशीच 
कितें तरी विचित्र भावना सकाळीं उठतसावन पुराय दीस पं. कारेकारांक 
जावंक लागिल्ली. 

तांचे हे अस्वस्थतेंत तांका कांयच सुचना जाल्ले. तातूंत सबीना सैगलकडेन 
सांजवेळचो चाराचो अँपोयन्टमेन्ट आशिल्लो. 

पं. कारेकार हांच्या घरकान्नीक प्रतिभाक तांचे हे अस्वस्थतेची पुराय 
जाणीव जाल्ली. देखून ती फाटल्यान फुडल्यान रावन तांचे भायर सरमेरेनचे 
तयारेक लागिल्ली. तिकाय सारखें दिसतालें, आपलो घोव असो कसो आज 
सगळींच विसरभोळेपणा करता? म्हणून तिणे ताका कारेकाराक सांजचे 
वचपाचे आसा हाची याद करून दिली. याद करतकच पसून खंय तरी 
निर्शलेंपण आयिल्लेवरी कारेकारांन तिका हयकार दिलो आनी याद आसा 
म्हाका म्हणून सांगले. 

सबिना सैगल राविल्ल्यो ताज हॉटेलांत पुणून तिचेखातीर किते तरी 
घरचें खास तयार करून व्हरचें म्हणून धुवेकडल्यान फोडणी फोव करून 
ताचें पार्सल घेतलें. टवटवीत फुलांचे गजरे तिका आवडटात म्हणून ते हाडून 
घेतले. आनी, प्रतिभान तांचे घरकान्नीन घरांत तयार केल्ल्या बासुंदी -पुरीर्चेय 
पार्सल घेतलें. 

सांजवेळचे तिनाच्या अदमासाक घरांतल्यान भायर सरले. आपल्या 
घरालागसार सावन शिवाजी पार्काकडल्यान तांणी कॅन टॅक्सी घेतली आनी 
ते बद्ध गेट-वे कडेन आशिल्ल्या ताज हॉटेलांत येबपाचे वाटेक लागले. 
गर्देतल्यान वाट काडीत मुखार वतालो. वाटेर कितलेशेच सिम्रल लागताले. 
प्रत्येककडेन सादी -बारीक टक्कर जातालीच जाताली. तें पळोवन पं. कारेकार 
ड्रायव्हराकडेन गजाली मारपाक लागले, 

““आज क्यूँ इतनी भीड है? अभी तो सीर्फ तीन बज गये है । ऑफीसकोभी 
छुटी नही हुई है। ' ते उतराक ड्रायव्हरान म्हळळें, 

“साहब, कभी कभी होता है यह, तो क्या करे? 

“आज तो सुबहसे इस तरफ बहुत भीड है, न जाने कितने अनजाने लोग 
घुस जाते है बंबई में? हर दीन!” ह्या तांच्या उतरानी पं. कारेकाराक त्या 
टॅक्सी ड्रायव्हराची लक्तुबाय दिसली. 

गजाल खरी, एका काळार फुडार कांयच खबर नासतना पं. कारेकार गोंय 
सोडून मुबंय आयिल्ले. आनी दोळ्यासामकार काळोख सोडून दुसरें कांयच 
दिसनासलें. मात, आशेचें कीर्ण खंय तरी मनांत खोल भितर चमकून वतालें. 
पुणून आज हो टॅक्सी ड्रायव्हर उलयता तें आयकल्यार सगळेच मुंबय भितर 
घुसतात ते आपल्या पोटाखातीर, फुडार घडोवपाखातीरच येतात. पुणून 
'बंबईमे घुस जाते है' म्हण्टना खंय तरी दुबावाची पाल मनात चुकचुकलीच. 
भोवतणच्या वातावरणांत मन खंयतरी परतून परतून निर्शेतालें. इतलें उमेदीचे 
काम करपाक भायर सरिठ्ठे. पं. कारेकार, ताका अशें अपशकुनी उलोंव नाका 
म्हणून सांगूकय शकनाशिछ्छे. तरिपुणून अडेचो आनंद आनी उमेद तांणी 
दवरिह्लीच. कारण खूब तेंपान इश्टीण आनी संगीतदर्दी सबीनाक भेटूंक मेळटा 
हो आनंद मनांत आशिल्लोच. दिल्लीसावन ती मुंबय आपल्या कामाखातीर येता 
तितलेय फावट ताज हॉटेलांतच आपलो राबितो करताली. कारण थंयच्यान 
आपल्या टायम्स्‌ ऑफ इन्डीयाचे कार्यालय तिका लागीं पडटालें. 

ती आपल्याकडल्यान गावन घेतली, हाची जाणीव दवरून पं. कारेकारान 
तिका आवडटा तो संगीतप्रकार, तो राग थोडोसो तयारय दवरिठ्ठो. 
कलाकाराक, कार्यक्रम घडोवन हाडपी आयोजक सामके परमप्रिय आसतात, 
तातूंत पं. कारेकार आडवाद कसो आसत? तातूंत सबिनाच्या सभावाची आनी 
हासत खेळत जगपाचे शैलीचीय तांका ओड कशी आशिल्लीच! 

पं. कारेकार म्हळ्यार तिचो प्रिय इश्ट. आपल्या शब्द ब्रह्माच्या 
राज्यांतल्यान, संगीत-ब्रह्माच्या जगांत ती जेन्ना पावताली तेन्ना सामकी 
मग्न जाताली. आपण संगीताखातीर कितें तरी करचें अशी तिका मनापासून 
दिसतालें. ताका लागून पं. कारेकाराक ती सामकी घरचीच कशी दिसताली. 

ती मुंबय येतकच तिचेखातीर कितें करू कितें नाका अशें तांकां जातालें. 
म्हणून तिका मेळपाक चल्लो हाचो एक आनंद पुरेपूर तांच्या मनांत भरिछ्ठो 
आशिल्लो. 

हॉटेलांत मुखार बसोवन सांजे 7 वरां मेरेन तिणे प्रभाकराकडल्यान 
गावन घेतले. आनी मागीर पं. कारेकार घरा वचपाक भायर सरले. आनी, ते 
घरांत पावल दवरपाकच ताज हॉटेलांत अतिरेकी घुसल्यात म्हणून टि. व्ही. 
चेर बातमी आयली. पं. कारेकाराक एकदम शॉक बसलो. तरिपुणून तांणी 
तिका मोबायलाचेर फोन करपाचो यत्न केलो. पुणून कांयच जाप ना. आनी 
मोबायलय लागना. बरेच दीस ती आसा कांय ना. ही खबरच कळपाक 
पावली ना. 

26 नोव्हेंबराचो हो प्रसंग याद करतना पं. कारेकारक दोळे भरून येतात. 
दोळ्यासामकार बसून गावन घेतलां, मैफली संदर्भान उलयल्या आनी मागीर 
आमी बरें रिकोडींग करुया म्हणूनय तांका सांगलां. आनी, निमाणेकडेन 'अब 
आप आवो, मेरा भी काम बहुत पडा है।, हम फीर मिलेंगे....' ही तिची निमाणी 
उतरा पं. कारेकारांच्या सारखीं आयजय कानार सादतात. 

पं. कारेकार म्हण्टात, ...वेळ आयलो कांय मरण कोणाकच चुकना. 
आनी वेळ आयिल्लो नासलो जाल्यार दोळ्यासमकार आशिछ्लें मरणय तुजेपसून 
पयस वता तशी, म्हाका सुटका मेळ्ळी. पुणून खूब मोटी संगीताची दर्दी आनी 
कलाकार मनाची बायल आमी शेणोवन बसले. शास्त्रीय संगीताक भरातियांनी 
जीवापाड सांबाळूक जाय म्हणून तिणे हें टायमसाचे शताब्दी निमतान हो एदो 
ब्हडलो प्रकल्प हातांत घेतिल्लो. परत नुकसान आमचेंच जालें. अतिरेक्यांनी 
तिका कशे पद्धतीन मारली आसतली हे येबजुनच पं. कारेकार आयजय सामके 
भावनावश जातात. 26 नोव्हेंबर 2008 दिसा तिची आनी प्रभाकराची जाल्ली 


भेट निमाणी थारली. ७७७ 

प्रकरण : 32 


मोलावणी 
मानेस्तांकडल्यान 


पं. कारेकारान खूब गाणे आयकलें तशेंच खूब मोटमोट्या गावप्यांनी 
आनी वाजोवप्यानी पं. कारेकाराचेंय गाणें आयकलें, तशेंच सर्व सामान्य 
मनशांनी तर तांचे गाणे खुबूच आयकलें. 

अलौकीक यश संपादन केल्ली व्यक्‍ती हो सामान्य जनाखातीर एक 
उमळशिकेचो विशय आसता. कलाकाराची कला, व्यक्तीगत जिवन, वा 
ताचो छंद आदि गजाली जाणून घेवपाची उमळशीक तांचेभितर आसता. 

तशें पळोवंक गेल्यार आमका एखादया मनशाचें जें दर्शन जाता तें खुंबच 
अल्प प्रमाणान जाल्ले आसता. मनशाच्या पुराय सभावाचो परिचय आमकां 
जावप ही भोव कठीण गजाल. मनशाचो सभाव हो तसो घुस्पागोंदळाचो 
विशय. ताका धागे-दोरे खूब आसतात. तातूंत दर एकट्याची जिबिताकडेन 
पळोवपाची नदर विंगड-विंगड आसता.सूख-दूख, मान-अपमान, न्याय- 
अन्याय, सत्य-असत्य ह्यो गजाली लेगीत केन्ना केन्नाय व्यक्तीसापेक्ष 
आसतात. म्हण्टकच एखाद्या व्यक्तीचे पुराय दर्शन जावप ही गजाल तशी 
अशक्यच. तातुंतले तातूंत अभ्यासाची व्यक्ती जर असामान्य आसली जाल्यार 
ही गजाल आनीकय कठीण आसता. पं. प्रभाकर कारेकार हांचें कलासंपन्न 
व्यक्तीमत्व समजून घेतना हीच अडचण म्हजे मुखार आयली. कलाकाराच्या 
व्यक्तीमत्वाची व्याप्ती ही प्रचंड आसता. उरफाटें सामान्य व्यक्तिमत्वाच्यो 
मर्यादा चड आसतात आनी व्याप्ती कमी आसता. 

एक पवित्र, परीपूर्ण आनी संपन्न अशें व्यक्तीमत्व म्हणून पं. प्रभाकर 
कारेकर हांचे मदलो कलाकार म्हाका सोदपाचो आशिल्लो आनी हो कलाकार 

सोदतलें जाल्यार फकत म्हज्या विचारांपुरतें वा सर्वसामान्यांपुरतें मर्यादीत 
रावन उपेग ना. म्हणूनच पं. कारेकारा परस कलाकार म्हणून श्रेश्ठ अश्या 
कांय व्यक्तिमत्वाची मतां म्हाका जाणून घेवपाचीं आशिल्लीं. तांचे बरोबरीन 
बा तांचेपरस कनिश्ट, दुय्यम अश्या कलाकारांकय पं. कारेकाराबद्दल कितें 
दिसता तेय म्हाका जाणून घेंवपाचें आशिल्ले. ह्या सगळ्या विचारांतल्यान 
लक्षात आयले ते म्हळ्यार, प्रत्येकाची नदर वेगळी अदमास वेगळो, आडाखे 
वेगळे आनी व्यक्तीगत, एलेमेंट तेय वेगळे. 

तातूंत बऱ्याच जाणाच्या मताप्रमाण, पं. प्रभाकर कारेकार ताचें गाणे, 
आनी तांचो सभाव हाचेर खूब भर दिवप जालो. कांय जाणाक पं. कारेकार 
महामानव दिसलो, कांय जाणाक श्रेश्ठ कलाकार दिसलो, कांय जाणाक तो 
नादब्रह्माचो उपासक दिसलो. जाल्यार कांय जाणाक तो खूब लागींचो इश्ट 
कसो दिसलो. कांय जाणाक तर तो निर्मळ मनाचो झरो दिसलो. हीं सगळीं मतां 
जाणून घेतना पं. कारेकाराच्या क्षेत्रातले लोकप्रिय आशिल्ले अशे कलाकार 
तांचेबद्दल वा ताचे गान कलेबद्दल कितें सांगतात तें खूब म्हत्वाचे अशें 
म्हाका दिसलें. म्हणूनच पं. प्रभाकर कारेकार ह्यांच्याविशीं तांच्यो प्रतिक्रिया 
जाणून घेवपाचो यत्न केलो. हातूंतले कांय कलाकार आज संवसारात नात. 
तरी पुणून प्रसंगा नुरूप तांणी दिल्ल्यो प्रतिक्रीया खंय खंय छापून आयिल्ल्यो 
आनी पंडीतजीन स्वतः कथन केल्ल्यो हांतूंत संकलीत आनी संपादीत करून 
आस्पावित केल्यात. 

डॉ. गंगुबाई हानगल 

डॉ. गंगुबाई हानगल म्हणटात - ....गोंयच्या कलाकाराकडेन म्हजो खूब 
लागीचो संबंद आयला. केसरबाई केरकार, मोगुबाई कुर्डीकार, शोभा गुटू, 
जोत्स्ना भोळे आदि कितल्योश्योच गायिका आनी मागीर जितेंद्र अभिषेकी 
आदि सगळ्या कलाकारांक मेळटकच म्हाका तांचेभितर खूब आपलेपण 
दिसतालें. मनमेकळेपणान उलयन दिसतालें. हांका सगळ्यांन मेळून जातकच 
मागीर म्हजी आनी प्रभाकराची वळख जाली. हो गोंयचो कलाकार म्हणून 
कळटकच त्याच आत्मीयतेन उलोवप जालें. ताचो थोडोसो नाकसुरो आवाज 
म्हाका पयलेच फाबटी आवडूंक लागलो. मुद्दाम नाकान स्वर काडप आनी 

आवाजांतच नाकसुरो टोन आसप हांतूंत फरक आसा. प्रभाकराच्या व 1 
गावपी गळ्याक एक गोडी आसा, एक आकार आसा आनी सहजतेची धार 
आसा. तातूंत उच्चारांपासून जाय तितलीच आनी नकसूद अशीं स्पश्टपणां 
आसात. मुळांत, प्रभाकराचीं सादेपणा आनी सभावांतली निरागसता ताच्या 
गाण्यातच पडबिंबीत जाता. पुण्याच्या सवाई गंधर्व संमेलनात ताचो अहीर 
भैरव आयकूक मेळ्ळो आनी भीमसेनाक हांवें सांगले, हो भुरगो खूब नांव 
करतलो. हाची वेगळीच कलात्मक गायकी सामकी मोह घालता. ' अहीर भैरब 
सोंपतनाच ताचें प्रिये पहा' नाट्यगीत कानार पडलें आनी नाट्यगीत सुद्धां 
शास्त्रीय संगीतापरस सुंदर जावू येता, हाचें एक बरें उदाहरणशें म्हाका दिसलें, 
हावे स्वतः नाट्यगीत केन्नाच गावंना पुणून प्रभाकराचें “प्रिये पहा' आयकून 
खिणभर कांय जायना नाट्यसंगीत हांवेंय गावचें अशें म्हाका प्रामाणिकपणान 
दिसलें. हें गाणे जातकच मागीर प्रभाकराचें नांव कानार पडत रावलें. नव्या 
नव्या संमेलनानी उत्सवांनी वा खाजगी संस्थांनी प्रभाकराचें नांव हांवें सुचयलें. 
तो खूब लोकप्रिय जाला. पुणून धा-पंदरा वर्सा आदीं जो प्रभाकर हांवें पळयता 
तो तस्सोच आसा. अत्यंत हांसमुख, सादो, नम्रतेन येवन नमस्कार करपी, 
उपरांत खळखळून हांसपी असो. हो विनम्र कलाकार. “रियाज कसो चल्ला? 
गाणे खंय पावलां? फकत कार्यक्रम करता?” अशें कसलेय प्रस्न विचारल्यार | 
तो खळखळून हांसता. ताचे हांसपातच मन प्रसन्न जाता. असो हो कलाकार 
आपली कला सादर करतना सुद्धा तसोच वझऱर्‍्यावरी खळखळटा.... 
पं. भीमसेन जोशी 

---आमचो गुरूजी पं. सवाई गंधर्व, हांणी आमकां स्वर-पुजपाचो धडो 
दिलो. सूर सामको पक्को लागप हाचेर भर दिलो. ताका लागून आकार, 
ईकार, ओकार, उकार, एकार सगळे घांसून घेतले. हो सूर इतलो पक्को 
करून घेतकच मागीर खंयचेंय गाणें कानार पडटनाच लक्ष पयलीं सुराचेर वता. 
प्रभाकर हो 'सुरेल' गायक, गळ्यानय आनी सभावानय. ताच्या सुरेलपणाचो 
एक गायक म्हणून म्हाका केन्ना केन्नाय 'दुस्वास' दिसता. कारण म्हाका सूर 
कमोवपाखातीर, तो अती सुरेल करपाखातीर खूब मेहनत करची पडल्या. 
अर्थातच प्रभाकराक ती करची पडूंना अशें म्हाका अजिबात म्हणपाचें 


स्वरप्रभाकर पं. प्रभाकर कारेकार / 190 





4 पुणून ताका सहजतायेचो सैमीक स्वर, नियतीन उपजतच दिला आनी 
` आपल्या कश्टांनी प्रभाकरान ताचेर तासां घातल्यांत. खूब रियाज केला. 
'गुरूवयले निश्ठेन आनी विश्वासान आपली गायकी घडयल्या. असो एकच 
शीश्य मेळ्यार गुरूचें नांव तेंगशेर पावतलें. धन्य धन्य हो प्रभाकर! आनी 
धन्य ताचे गुरू!... 
पं. जसराज 

.- कलाकार हो रसिकांखातीर कितलोय म्हान आसू पुणून ताचे कलेमुखार 
तो खूब ल्हान आसता. ताका लागून कला संपादन करताना हो कलाकार, 
ल्हान-व्हड, जाण्टो-नेण्टो असलो भेदभाव पळयना. तसोच प्रभाकर 
म्हज्यापरस वयान आनी अणभवानय ल्हान. पुणून कलाकार म्हणून खूब 
म्हान. प्रभाकराचें गाणे आयकुवपाची संद मेळळ्यार हांव केन्नाच सोडिना. 
प्रभाकराचे ल्हान ल्हान मुरके आनी कांय हरकती हांवें आयकून आयकूनच 
जाणीवपूर्वक म्हज्या गळ्यांत बसोवन घेतल्यात. गाण्याची नजाकत समजली 
म्हणून जायना. ती गळ्यांतल्यान येवपाक जाय. प्रभाकराच्या गळ्यांत ही 
लवचिकता आसा. म्हणून खंयचोच मुरको खटक्याचो जागो ताच्या गळ्याक 
उठून दिसता. ताचें गाणे आयकतना स्वर्गीय सुखाची नजाकतता सहजतायेन 
अणभवपाक मेळटा. इतल्या सहजतायेन इतली कठीण गायकी इतली सहज 
आनी सोंपी करून गावपी हो एकमेव कलाकार जावन आसा. निदान हावें 
तरी असो गायक कलाकार आतां मेरेन पळोंवक ना... 

डॉ. वसंतराव देशपांडे 

...प्रभाकराचो असामान्य गुण म्हळ्यार ताचो आवाज. असो आवाज 
आनी आवाजाची जात हांवे हाचे आदीं कोणाचीच पळोंवकना. आनी 
आयकुंकय ना. नजाकतदार आनी धारदार. ताच्या ह्या आवाजाच्या गुणाखातीर 
तो गांवक बसलो कांय वातावरण निर्माण जाता. स्वरांक एक वेगळेंच तेज 
प्राप्त जाता. प्रभाकराच्या आवाजात स्वरबंधांतल्यान एकजूट जावपी आकृती 
निर्माण जाता. आनी तातुंतल्यान एक सुंदर कलात्मक आकर्शकता निर्माण 
जाता. प्रभाकराचो दमसास म्हळ्यार गायकीचें भांडवल कशें. ताचो दमसास 
रसिकांक तर मोहिनी घालताच. पुणून आमचे सारखे गावप्यांकय तो एक धडो 

दिवन वता. गाण्यात घरंदाजपणा आसून पसून प्रभाकरान आपली गायकी 
स्वतंत्र घडयली. स्वरांचो लगावय स्वतंत्र घडयलो. ह्यो सगळ्यो गजाली 
ताणे स्वतःचे बुद्धीन आनी परिपक्व विचारांचे बैठकींतल्यानच मेळयल्यात. 
कला ही कालसापेक्ष आसता. तातूंत बदल हो घडत रावता हें प्रभाकराक 
भुरगे वयारच उमगलां. म्हणूनच आपल्या गाण्याचो डिझायन ताणे रसिकांक 
भावता तसोच घडयला. 

प्रभाकराची तान, स्वतंत्र. ही तान ताणे स्वतःच्या अनुभवान आनी 
चिंतनान घडयल्या. ते तानेक दमसास तर आसाच पुणून भरीवपणाय आसा 
आनी पूर्णत्वय आसा. ती अर्दकुटी केन्नाच सोंपना. एक संपूर्ण चक्र घेवनच 
सोंपता. म्हणूनच एक चमत्कृती आनी वेगळेच तरेचें सौंदर्य ताच्या गाण्यांत 
झळकता. हेंच ताच्या गाण्याचें खरें यश आसा... 

पं. फिरोज दस्तूर 

...प्रभाकराची म्हजी तशी खूब दोस्ती ना. पुणून ताच्या गाण्याची आनी 
म्हजी खूब दोस्ती आसा. ताचो आवाज म्हाका खूब आवडटा. स्वर लायतनाच 
तो एकदम काळजाक हात घालता. आमचो किराणा गायकीचो स्वर खरो 
भावना प्रधान. ही भावना प्रभाकरान आमच्या घराण्याच्या विद्वानांकडल्यानच 
घेतल्या काय किते, अशें म्हाका सदांच दिसत आयला... 

छोटा गंधर्व 

...प्रभाकराचे प्रिये पहा' नाट्यगीत आयकून म्हातारपणांत लेगीत हांव 
तरणेपणांच्या वलयांत वचूंक शकता हो अणभव आयलो. हांवे “प्रिये पहा' 
गायला, लोकांक तें मानवलांयबी, पुणून हांवे “प्रिये पहा' गायलें तें म्हज्या 
पन्नाशीकडेन आनी प्रभाकरान प्रिये पहा” गायलें ऐन तरणेपणाच्या पंचवीस - 
तीशीभितर. तेन्ना हांगा प्रभाकर श्रेश्ट थारलोच. ह्या भायर प्रभाकराच्या 
गाण्यात म्हाका एक तळमळ दिसली. भावूकपणा दिसली. निश्ठा दिसली, 
नाजूकपणा दिसलीं, नजाकतीत स्वरांक हाताळपाची तांक दिसली. तीच ही 
तांक प्रभाकराक यशस्वी गायक करतली हो विश्वास दिसलो. नाट्यगीत हें 
गावप तशे सोंपे न्हयच न्हय पुणून शास्त्रशुद्धतेचें घटमुट मुळावण आशिल्ल्यान 
ह्या नाट्यगीत गायनाक लेगीत वेगळीच प्रतिश्ठा येवंक शकता हो विचार 

'प्रभाकराचो आवाज आयकुनच मनांत पक्को जालो... 
पं. विजय किचलू 
...दिल्लींत प्रभाकराक 1974 वर्सा आयकलो ताचे उपरांत 1977 वर्सा 
' आयकलो. ताचे नंतर 1980, 1982, 1984, 1985 असो सतत वर्स-दोन 
'वर्सांचो गॅप सोडून आयकूक मेळळो. पुणून दर फावटी ताच्या आवाजाची, 
गाणे सादर करपाची मॅच्युरिटी भलतीच वेगळी दिसताली. एकच फावट म्हणजे 
 पयलेच फावट हावें प्रभाकराक आयकलो तेन्ना ताका आनी तालीम मेळपाची 
गरज आसा, तुजें गाणें वाडोवपाची गरज आसा अशें तळमळीन, खाजगी 
मेळुनच सांगिल्लें. पुणून ताचे उपरांत मात जेन्ना जेन्ना गाणे आयकले तेन्ना 
तेन्ना हांवें सांगला तें हाणें बरेच गंभीरतायेन घेतलां कांय कितें, अशें म्हाका 
भासतालें. तेन्ना, हांवे एक फावट प्रभाकराक विचारलें तेन्ना ताणे मान्य केलें 
आनी 'हय' म्हळें. म्हजो उद्देश ताका दुखोवपाचो नासलो. ताका सुदारपाचो 
आसलो हें ताका कळून चुकिल्लें. ताच्या ह्या गोड सभावाखातीरच मायेचीं 
चार उतरां, आनी गाण्याक परिपक्व करपाचो ताका सल्लो दियन दिसता. तो 
आयकून घेता आनी मनाक पटलें म्हण्टकच प्रयत्न करून तें साध्य करून 
दाखयता. अशी चिकाटी आनी निश्ठा आशिल्लो गायक कमी प्रमाणात 
पळोवंक मेळटा... 
पं. जितेंद्र अभिषेकी 
प्रभाकर हो म्हजो शिश्य म्हणून म्हाका खूब अभिमान. कारण तो 

जें कितें शिकला तें मन लावन आनी निश्टेन शिकला. जें जें शिकयलां ते 
तें आत्मसात करून गळ्यांत बसोवन घेतलां. ताचे गायकीचेर सुरेशबुवा 
हळदणकाराचे परिपक्व अशे संस्कार आसात. ते संस्कार, सांबाळून दवरून 
मुखार मागीर म्हजी गायकीय ताणे आपणायली. आपले गायकीक एक 
गोलाई दिवपाक तो धडपडटा तें पळोवन ताका, शिश्य म्हणून घेवन बसन 
दिसतालें. तशी इत्सा जाताली. प्रभाकराचो एक मोटो गुण म्हळ्यार तो अत्यंत 
प्रामाणीक. ताच्या अती प्रामाणिकपणाक लागून केन्ना केन्नाय ताकाच अदीक 
त्रास जाताले. पुणून सभावाक वखद ना. प्रभाकराची गायकी पं. सी. आर. 
व्यासाकडेन वतकच आनी प्रगल्भ जावंक लागल्या हातूंत दुबावच ना... 

पं. सी. आर. व्यास 
हाचे बेत ड 

...हो भुरगो म्हजेकडेन जेन्ना शिकपाक आयलो. तेन्ना हाचे बरेचशे 
नांव जाल्लें. लोकप्रियताय मेळिल्ली. आनी मजा म्हळ्यार नाट्यसंगीतान 
हो सामको उजवो गायक म्हणून लोकप्रिय जाल्लो. तातूंत जितेंद्र अभिषेकी | 
सारखें प्रतिभावंत गायक आनी संगीतकार ताका गुरू म्हणून लाबिल्ले. | 
नास्यसंगीतानच ताका मुखार फुडार घडोवपाक खूब वाव आशिल्लो. तरी | 
हो म्हजेकडेनसो शिकपाक आयला? अशें अजाप म्हाका दिशिल्लेंच. 
पुणून ह्या अजापाची जाप रोखडीच ताच्या शास्त्रीय संगीताचे आवडीन, 
निश्ठेन आनी नवें नवें शिकून घेवपाचे जिद्दीन दिसून आयली. ताका 
अनवट राग शिकपाचो ध्यास आशिल्लो. एका रागांतल्यान दुसऱ्या 
रागांत सहजतायेन वचपाचें तंत्र ताका शिकून घेवपाचें आशिल्लें. नव्यो- 
नव्यो चिजो आनी त्या चिजांची बांदावळ ताका भुरळ घालताली. ताची 
ही आवड पळोवनच ताका शिकोबपाची एक जबरदस्त इत्सा जाताली. 
प्रभाकार म्हजो शीश्य म्हणून सांगपाक म्हाका आज खूब अभिमान 
दिसता... 

पं. राम मराठे 

...प्रभाकराचें गाणे आयकतपसून एक वेगळोच प्रामाणीक भाव ह्या 
मनशाभितर म्हाका दिसतालो. तेचप्रमाण ताचेभितर चलपी कांय वेदना आनी 
तळमळय म्हाका दिसताली. प्रभाकर सतत हांसमुख आनी आनंदी दिसलो 
तरिपुणून हाका खंयतरी गाणे शिकतना, आपणायतना त्रास जातात ते म्हज्या 
काळजाक लागतालें. विद्या घेवपाची भूक लागली काय ही विद्या कलाकाराक 
हातांत येवपाक खूब नाचयता. तशीच प्रभाकराची स्थिती जाल्ली. ताची 
जाणीव जेन्ना म्हाका जाली तेन्ना हावें जितेंद्र अभिषेकीक जबरदस्तीनच सांगले, 
शिकय ताका बरो करून म्हणून. आनी जितेंद्रान म्हजे विनंतीक मान दिवन 
प्रभाकराक गायक म्हणून घडपाक बरो आदार दिलो म्हणून आयज खरेंच 
म्हाका समादान जाता... 

पं. सुरेश हळदणकार 
...इल्लोसो ल्हान आसतना म्हज्या घरांत रावन शिकलो. म्हजे घरांत 

जें कितें शिजता तेंच खावन मोन्यानी जगलो. धा-बारा वर्सा म्हजेबरोबर 
प्रैफलीनीय साथ ताणे केली. म्हज्या भुरग्यांबरोबरीन ताकाय वाडयलो. 
केन्ना केन्नाय गुरू ह्या नात्यान रागावप, धपकावप जालें, ना न्हय. पुणून 
प्रभाकरान मात म्हाका किंवा म्हज्या घरातल्या खंयच्याच वांगड्याक एका 
शब्दान केन्नाच दुखोंव ना, वायट करूना, वा केन्नाच वायट उलोवंक ना. ताचे 
भितर आशिल्ली ही सोंसणीकाय पळोवनच घडये शिश्य म्हणून, थोडोसो 
“पोझेसीवनेस' म्हाका आशिल्लो जांवये!... 
जोत्स्ना भोळे 
...प्रभाकर हो आमकां सामको ल्हान. भुरग्या भशेन ताचें गाणें आयकुवप 
आनी तोखणाय करप! ताची शास्त्रीय संगीताची बुन्याद सामकी पक्की. ताका 
लागून नाट्यगीत गायतनाय एक वेगळोच आत्मविश्वास आनी ढंग पळोवन 
हाची अपुरबाय करता तितली कमीच! अशें दिसतालें... 
माणिक वर्मा 
...इतलें अपूर्व यश मेळोवन लेगीत गाण्याचो मात लेगीत गर्व ना. एकदम 
पारदर्शक असो हो मनीस. ताचें उलोवप, वागप, चलप सादे आनी सभावय 
उदार आनी दिलदार. अशे मनीस म्हाका खूब प्रिय. कारण हीं सादेपणा 
सभावांत आसल्यारच गाण्यांत दिसतलीं. 
प्रभाकराची तान ही वेगळीच. वीज कशी लख्ख करून येता आनी वता. 
प्रभाकराचें नाट्यगीत गायन म्हळ्यार, प्रिये पहा'चे मैफलींत ताणे गाजयल्ले 


मैफलीची याद स्मरणांतल्यन कशीच वचना... 
के के 

प. कारेकारा संबंदान 
नांवाजत्या वादक कलाकारांचे अभिप्राय 


उस्ताद बिसमिल्ला खाँ (शेनायवादक) 

...प्रभाकराचो आनी म्हजो स्नेह खूब तेंपाचो. मेरे लिए तो वो बेटा 
जैसा ही है। जेन्ना जेन्ना प्रभाकर बनारस येवन गेला तेन्ना तेन्ना ताणे म्हज्या 
शेनायेची शान सांबाळून दवरल्या. कितलो विनम्र कलाकार हो! अशे कलाकार 
खूब कमी आसतात. आवाज में बडी मिठास है और स्वरविष्कारमें बहुतही 
अच्छी मिलन जुलन है। उनका सूर तो अलौकीक है, बस अल्लाकी मेहरबानी 
है उनपर!'... 

पं. हरिप्रसाद चौरसियाँ (बासुरीबादक) 

...प्रभाकरजीका गाना तो हिमालय जैसा है। स्वरांची देणगी लाबिल्लो 
हो प्रतिभासंपन्न कलाकार. प्रभाकराचो आवाज हो वेगळोच. असो आवाज 
हाचेआदीं कोणाचो जालोना. आनी मुखारय जावचोना. आनी जालो जाल्यारय 
प्रभाकराची क्वालिटी आवाजाक सहजपणान मेळत अशें दिसना. 

राग-रागिण्यांची प्रकृती वळखून गायकी मांडपाची ताची अंतर्यामी नदरच 
वेगळी. घन-गंभीर, मधूर तसोच दैवी स्पर्श लाबिल्लो ताचो स्वर म्हाका 
खूब भावता. रागाच्या आत्म्याकडेन थेट संबंद सादपी ताची गानशैली खूब 
समृद्ध आसा हातूंत दुबावच ना. 

पं. रामनारायण (सारंगी बादक) 

...स्वरांचो संपन्न आकार आनी स्वरवेल फुलोबन आपले गायकीची 
किमया दाखोवपी हो कलाकार. ताचे गायकींत आशिल्ल्या ह्या दैवी 
शक्तीखातीरच ताचें नांव शास्त्रीय संगीताच्या मळार अज्जंवर उरतलें. 

प्रभाकराची प्रत्येक बैठक ही सामकी रोमांचकारी अविस्मरणीय असो अणभव 
म्हणपाक हरकत ना. प्रभाकराचो सगळ्यांत मोटो गुण म्हळ्यार ताचे भितर 
आशिल्लें मनीसपण. ह्या मनीसपणाच्या बळारच ताणे गायकीय घडयल्या 
आनी लोकप्रियताय मेळयल्या... 
उ. अमजद अली खाँ (सरोद वादक ) 

...प्रभाकरजीपर मै क्या बोलू एक अच्छा कलाकार और बहुतही अच्छा 
इन्सान, उनका स्वभाव बहुतही आदरयुक्त है।' 

प्रभाकर हो एक शालीन गायक, ताचेकडेन सगळे गूण आसात. 
गुरूनिश्ठा, नम्रता आनी स्वभावाची सरळता म्हणुनच म्हाका ताची मैफल 
बसून आयकुपाक खूब आवडटा. 

ताची प्रदीर्घ दमसासाची आलापी, सहजतायेन विचार केल्ली 
्यालगायकी आनी मागीर गायकी ढंग बदलता ते प्रमाणे आवाजाचो ढंग 
बदलपाची ताची शैली खूबच वाखाणपासारखी. फकत हांवच न्हय तर 
रसिकांचें भरपूर प्रेम आनी आदर मेळयल्लो हो गायक. बहुतही श्रेश्‍ठ कलाकार 
है प्रभाकरजी ... 

अप्पा जळगांवकर (हार्मोनियम वादक) 

` प्रभाकराच्या गाण्यात एक चिंतन आसा. सातत्य आसा आनी एक 
निश्ठेची भावना आसा. गुरूंचो आशिर्वाद घेवन प्रभाकराचें गाणे घडत 
गेलें. 

प्रभाकराची तान चड लोकप्रिय आनी रसीकप्रिय. पुणून एक साथीदार 
म्हणून म्हजे खातीर ताची आलापी खूब श्रवणीय. ताच्या दमसासाचो जसो 
तो तानैन उपेग करता तसोच तो आलापीनय उपेग करता. आलापीक केल्लो 
उपेग तितलो, रसिकांक तसो सहजा-सहज कळना पुणून ताचे लागीं बसून 
एक साथीदार म्हणून साथ करतना म्हाका खूब बरो कळटा आनी समजता. 
स्वतःच्या विचारांत आनी मेहनतीन ताणे ही गायकी निर्माण केली. 

प्रभाकराचें गाणे भावनेचें. भावनेक आव्हान करपाची प्रचंड आकांताची 
तांक ताच्या स्वरांत आसा. ताच्या प्रत्येक अलकारांत सौंदर्य आसा. ताच्यो 
इल्यो इल्ल्यो तानो आलाप युक्तीतल्यान येवपी खुबच श्रवणीय आसात. 

आपल्या चिंतनाशीलतेतल्यान घडयल्लें हें गाणे वाजोवप हें आमकां 

हार्मोनयिम साथीदाराक एक आव्हानच जावन आसता... 
पं. पुरुषोत्तम वालावलीकर (हार्मोनियम वादक) 

...प्रभाकराक साथ करतना एक वादक ह्या नात्यान वेगळीच मजा येता. 
ताच्या गाण्यांफाटल्यान एक जबरदस्त आत्मविश्वास आसा. तो बैठकीक 
बसलो काय ती बैठक जमुकच जाय अशी एक जिद्द ताचेभितर आसा. 

नवें नवें कितेंतरी सोदीत रावप, हैं प्रभाकराच्या आंगातच आसा. म्हणूनच 
ताची प्रत्येक मैफल हांवेच वाजोवची अशें सदांच म्हाका दिसत आयला. 

मनीस म्हणून, गायक म्हणून आनी सगळ्यांत चड म्हळ्यार मैफल जिखपी 
गायक म्हणून म्हाका प्रभाकर आवडटा. म्हजो ताचेर जीव आसा. तो म्हजो 
कोणतरी लागता. भाव म्हणात, पूत म्हणात नाजाल्यार परमप्रीय इश्ट म्हणात. 
म्हाका तो खूब प्रिय म्हजो घरचोच म्हळ्यार जाता... 

बसंत आचरेकर (तबला वादक) 

.. प्रभाकर कारेकाराबरोबर तबला साथ करपाचो खूब वेळा योग आयलो. 
“प्रिये पहा' ह्या नाट्यगीतावेळार पयलेच फावट ताच्या आव्हानात्मक 
गायकीचो अणभव घेतिल्लो. तबला संगत करतनायबी खूब मज्जा आयिल्ली. 
नंतर नतर प्रभाकराची गायकी आनीकय प्रगल्भ तशीच कलात्मक, ढंगदार, 
लयकारीयुक्त अशी जायत रावली. आनी ताचेबरोबर तबलासाथ करप 
म्हळ्यारूय आनंद घेवपाचो विशय जालो. कर्नाटक शैलीचे गाणे सुरू जायत 
सावन सोंपमेरेन लयीच्या आंगानच वता. पुणून हिंदुस्थानी संगीत इतल्या 
लय-युक्ततेन वता तें पळोवन एक वेगळोच अणभव मेळटा. प्रभाकर गायता 
म्हळ्यार, सैमाबरोबर सहजतायेन धोलता कसो दिसता... 

अशे कितलेशेच कलाकार आपआपलीं मतां, विचार पं. प्रभाकर 
कारेकारांचेर ताच्या गाण्याचेर मांडटात. स्वतंत्रपणान मैफल करप आनी ती 
जमोवप ही एक खास कला. तें एक आगळे वेगळें तंत्र जावन आसा. आतां 
एखाद्या नभोवाणीचेर गावप वेगळे आनी संगीत सभेंत गावप वेगळें. रेडियेच्या 
काँपेक्ट स्टुडियोत अर्दवराभितर राग मांडपी कलाकार मैफल मांडपाक यशस्वी 
जायतच म्हणून सांगू नजो. पुणून पं. कारेकाराच्या बाबतीत मात हें सगळें 

तंत्र व्यवस्थीत जमलां. रसिकांचो ठाव कसो घेवप तो ताचो हातखंडो जाला. 
ब्रैफल सुरवात करतनाच श्रोते पं. कारेकाराच्या गाण्यांत एकरूप जातात. पं. 
कारेकार माचयेर बसून तंबोऱ्याचेर स्वर जुळोवपाचो निमण्यो हात फिरयता 
तेन्नाच एक वातावरण निर्मिती जाता. मागीर रागाच्या आत्म्याकच हात 
घालता, त्या रागाच्या वातावरणात पं. कारेकार आनी श्रोते रोखडेच एकरूप 
जातात. म्हणसर दोगूय जाण भारावन वतात. कांय वेळान मैफलच पुराय 
काबूंत येता आनी अर्द वरा भितर तो मैफलीचो बादशहा जाता. ताचो तो 
मैफलीचो कमांड पळोवन रसीक तो कितें गायता ताका दाद दीत रावतात. 
शास्त्रीय संगीताची मैफल मांडप वेगळे आनी नाट्यगीत, भजन, सुगम 
संगीताचो कार्यक्रम करप वेगळें. शास्त्रीय संगीत पेश करतना आवाजांतलो 
गोडवो आसलो म्हणून जायना ह्या गोडव्याबरोबर एक कसदारपणा आसली 
जाल्यार स्वरांचेर वेगळो उजवाड पडटलो. ताका एक प्रतिश्ठा येतली. शास्त्रीय 
संगीताचे सगळें वलय रागाच्या आलापीचेर निंबून आसता. पंडीतजी आपल्या 
कसदार आनी गोड आवाजान एकदां रागाची बढ़त करपाक लागलो काय 
रसीक मोहरून वतात. अत्यंत कलात्मक आनी अभ्यासू वृत्तीनय राग मांडप ही 
पंडीतजीची खासीयत. शास्त्रान घालून दिलले चौकटीत रावन रागाची स्वर - 
सौंदर्या दाखयत मुखार वचप. रागदारीत रंजकता निर्माण करीत मुखार वचप. 
खरें म्हळ्यार गावप्याचें कसब हांगाच लागता. राग-गायन करतना रागाची 
ठुमरी जावंक दिवंक जायना. आनी ठुमरी गायतना राग-गायन दिसूंक जायना. 
प्रत्येक शैली तिचो ढंग वेगळो ते प्रमाणेच आवाज लावन मुखार वचप हें 
पं. प्रभाकराचें खाशेलेपण म्हणूनच राग गावन जातकच ठुमरी, नाट्यगीत, 


लोकगीत, भजन हे प्रकार हाताळटना तो मैफलीचेर ताबो मेळयता. 
७७९७ 

गुरू परमात्मा! पं. कारेकाराचो 
शिश्य गायता, गुरूची गाथा... 


खंयचीय विद्या संपादन करपाक गुरूचो आशिर्वाद हो लागताच. पुणून 
ताचेयपरस गुरू आनी शिश्य हांचें एक मनाचें, काळजार्चे नातें जुळचें पडटा. 
तें जुळील्ले नातें पळोवपाचें भाग्य मेजक्याच गुरूच्या आनी शिश्याच्या 
भाग्यांत बरयल्लें आसता. शिश्यान कितलो नांव-लौकीक मेळयलो म्हणचे 
परस कितले निश्ठेन तो शिकलो आनी प्रामाणीक रावलो. ही गजाल लक्षांत 
घेवपासारखी आसता. तांचो ज्येश्ठ शिश्य प्रभाकर जाधव हांचेकडल्यान 
गुरूचो ठाव घेवपाचो हांगां यत्न केला. 

शिश्य प्रभाकर जाधव 

...पं. प्रभाकर कारेकार गुरू म्हणून लाभप हें शिश्य म्हणून म्हर्जे 
परमभाग्य जावन आसा. बुवांचेर बरोवपाक घेतना फाटीं कितलीशींच वर्सा 
तांच्या मैफलीच्यो आनी सहवासाच्यो गोड यादी म्हज्या काळजांत परमळूंक 
लागल्यो. 

पंडीतजीची आनी म्हजी पयली वळख 1974-75 वर्साची. ती वळखच 
नाट्यमय आशिल्ली. गिरगांवच्या मुगभारांत तांचे गाणे आशिल्ले आनी 
गाणे चालू आसतना हांव मनःपूर्वक गरज आसा थंयच बुवाक दाद दितालों. 
मध्यांतर जालें आनी बुवान म्हाका आपोवंक मनीस धाडलो. तशें म्हाकाय 
आजाप जालें. म्हाका कित्याक आपयला काय, असो प्रस्न पडलो. भितर 
बुवा म्हऱ्यांत वचून पांयार तकली दवरून नमस्कार केलो. बुवा सामके 
मनसोक्तपणान हांसतें मुखान म्हज्या माथ्यार आशिर्वादाची हात दिवन 
म्हणपाक लागले, आरे तुजी अचूक दाद मेळटाली. हेर आयकणाऱ्यांपरस 

तुजी दाद वेगळी दिसली. गाणे शिकता?' तेदेवेळार हांव फकत बुवांचे 
दिलखुलास उलोवप, खळखळून हांसप अश्या ह्या प्रसन्न वागण्याक सामको 
भुल्लो. आनी कांयच चड उलोवंकय पावलोना. पुणून ताचे नंतर मात पं. 
प्रभाकर कारेकारांची मैफल शक्‍यतो सोडप ना, हो निश्चय केलो. दर फावट 
गाणे जातकच बुवांक मेळपाक वचप आनी मनसोक्तपणान उलोवप हे बरोच 
काळ चालू आशिल्ले. 

आमचे भितर ऐक वेगळीच आपुलकी आनी प्रेमाची भावना तयार 
जाली. मुखार मुखार हो स्नेहबंद जुळत गेलो. फुडल्यो मैफली खंय. खंय 
आसात तेंय बुवाकडल्यान पयलींच जाणून घेवप जातालें. नातें इतलें परिपक्व 
जाल्लें आमका दोगांकूय एकामाकाचें मन वळखुपाक येतालें. म्हज्या मनांत 
तांचेकडेन गाणे शिकपाचें आशिल्लें. पुणून उलोवन दाखोवपाक उतरां 
फुटनाशिल्लीं. आनी स्वतःची अशी नोकरीय अजून मेरेन लागूं नाशिल्ली. 
ताका लागून बुवाची फी चड आसली जाल्यार दिवक जावची ना, म्हणून 
विचारपाचें धाडस जायनाशिल्लें. मागीर एक दीस बँकेंत नोकरी लागली आनी 
कायम स्वरूपाची नोकरी म्हणून पत्रय हातांत पडलें. तेन्ना मात मनांत पक्के 
थारयलें, आतां बुवांकडेन गाणे शिकप. कितलीय फी आसूं, गाणे शिकल्यार 
पंडित प्रभाकर कारेकाराकडेनच हो निर्णय घेतलो. आनी 1976 वर्सा 
गुरूपौर्णिमेच्या दिसा ऑफिसांतल्यान सरळ बेगीन भायर सरून पंडितजींच्या 
घराची वाट धरली. माटुंग्याक देंवलों आनी बुवांच्या घरा वचून बुवांक साश्टांग 
नमस्कार घालो. बुवान मनःपूर्वक आशिर्वाद दिलो. आमी दोगूय भावनावश 
जाल्ले. विचारप कशें? इतल्यान बुवान आपूण जावनच विचारलें, “किते 
गाणे शिकपाचें आसा? हांवें, आनी वेळ वगडायनासतना मान हालोवनच 
हयकार दिलो. खिणभर, म्हजोच म्हजेर विश्वास बसना. तरीपुणून, तोंड 
फोडून सांगलें म्हाका गाणे शिकपाचें आसा पुणून तुमची फी दिवपाक मात 
म्हाका तांक ना. बुवांनी म्हाका थंयच खुणानी आडायलो आनी सांगले, ते 
म्हाका जल्मभर याद उरपासारखेंच. “म्हज्या गुरूजनांनी म्हाका शिकोवपाक 
म्हजेकडल्यान पैशे घेतलेना. हांवय तुजेकडसून कांयच घेंवचोना. चल, तंबोरो 
घे सुरू करूया... अशें म्हणीना, बरोबर हांवे बॉल्सांतल्यान मेजून अकरा 

रुपया काडले. बुवांच्या हातांत दिले आनी तांच्या पांयार लोटांगण घालें. त्या 
खिणासावन बुवांकडेन गाणे शिकपाचें वास्तवांत आयलें. त्या वेळार बुवान 
पयलींच शिकयल्ली चीज आयजूय म्हाका याद जाता... 
सुर सुरसे साधरे रसिक गाओ' 

प्रभाकर जाधव हो पं. कारेकारांचो ज्येश्ठ शिश्य. बुवांची तालीम घेवप 
आनी तांचेबरोबर मैफलीनी फाटल्यान सूर लावप हें काम ताणे जायतेफावट 
केलां. बुवांची प्रत्येक मैफल तांच्या ह्या शिश्यान आपल्या काळजाच्या 
गाभाय्यांत सांबाळून दवरल्या. त्या गोड यादीनीच तो आपले जिवन जगता. 
पं. कारेकार आपलो गुरू म्हळ्यार देव कसो, तो मानता. खरें म्हळ्यार प्रभाकर 
जाधव हांच्या स्मरणांतल्या मैफलींचीच एक खास वळेरी जावं येता. इतलें 
सुंदर वर्णन तो करता. 

मुखार तो म्हण्टा ...कारेकार बुवांचें गाणे आनी तांचो सहवास हो म्हज्या 
जिवनातलो अक्षय आनंदाचे पोटलो जावन आसा. आयुश्यांत इतल्या उसरां 
गाणे शिकपाक सुरू केलें. म्हणून घरच्यांनी आनी मित्रांनी म्हजी फकाणां 
केलीं पुणून बुवान मात म्हजी थट्टा केन्नाच केली ना. वयल्यान नोकरी करून 
चिकाटीन गाणे शिकपाचो यत्न करता म्हणून ते म्हजी सदांच तोखणाय 
करतात. निराशा आयली तरी गाणे सोडूं नाका. 'थेंबे थेंबे तळे साचे' केन्नातरी 
फळ मेळटलेंच, असो सतत धीर दीत आसतात. बुवान म्हजेर राग केन्नाच 
धरलोना. एकदा कोंकणात विष्णू उत्सवांतल्या कार्यक्रमांत हांव बुवांची बॅग 
थंयच विसरलों. ते बॅगेत बुवांची बिदागी आशिल्ली, भांगराचे शर्टाचे बटन 
आशिल्ले आनी उंची कपडे आशिल्ले. हांव सामको भियेल्लो. पुणून बुवा मात 
एका उतरान म्हजेर तापले नात. मागीर बॅग सुखरूप मेळ्ळी ही देवाची कृपा 
पुणून बुवांच्या मनाचें व्हडपण पळोवन म्हजें मन दिपून गेलें. म्हज्या वैयक्‍तीक 
आयुश्यांतय आयिल्ल्यो बऱ्योचश्यो समस्या सोडयतना जीव मेटाकुटीक 
येतालो. केन्ना केन्ना हांव सामको निराश जातालों. पुणून प्रत्येक वेळा बुवांचें 
गाणें, तांचो सहवास होच रामबाण उपाय आसतालो. बुवांसामकार तानपुरो 
घेवन शिकपाक बसलो काय म्हाका अलगद सुरांचे दुनियेंत ते घेवन वतात. 
म्हज्या सगळ्या विवंचनांक पयस धावंडायतात. आनी परत नव्या उत्साहान, 

उमेदीन जिणेक नवो रंग भरूक लागता. 

सदैव स्वरगंगेत विहार करपी आमच्या बुवांक उदंड आयुश्य लाबूं. 
आनी तांचेकडसून संगीताची अशीच नितंरर सेवा घडत रावूं.. हीच ईश्वर 
चरणाकडेन प्रार्थना... 

शिश्य परिवार 

पंडीतजी आनी शिश्य हांचे नातें घनीश्ट. ताका लागून मोट्या 
कलाकारांमदी मनीस सोदपाचो यत्न जेन्ना आमी करतात. तेन्ना मोट्या 
कलाकारांचो आपल्या शिश्यांकडेन पावतकच खऱ्या अर्थान कस लागता. 

आपल्या कलेची उदरगत करपाक जिवाचें रान करून हे कलाकार कश्ट 
घेतात. आपल्या कलेच्या साधनेचो प्रवास करतना खूबशे प्रसंग तांचेर येतात. 
कुटुंबांतल्या गजालींकडेन फाट करून वागचें पडटा. कांय वेळार चैनी, मजा 
मारप ह्या गजालींचो त्यागय करचो पडटा. अश्या कठीण प्रसंगातल्यान 
कलाकार म्हणून घडटना. एक कलाकार म्हणून ताचे जिणेक शीस्त लागप 
हें साहजीकच. 

रियाजामुखार आनी संगीत कलेच्या शिक्षणामुखार कितल्योय चैनीच्यो 
वस्तू मेळळ्यो तरीय त्यो पयस दवरून मुख्य भर रियाजाक आनी अभ्यासाक 
दिवप हो पंडीतजीचो स्वभाव. म्हण्टकच स्वतः च्यो स्वतःकडल्यान बांदिल्ल्यो 
ह्यो अपेक्षा आसतातच. जें कितें मेळयतलो तें सामकें सर्वोत्तम, हो आग्रो 
दवरूनच मेहनत करप. आनी शिश्यानी ती करची अशी अपेक्षा दवरप हैं 
साहजीकच. तरीपुणून त्या मानान बदलतो काळ लक्षांत घेवन पं. कारेकारान 
शिश्याक हाताळ्ळ्यात. तांचो बरोचसो शिश्य-परीवार तयारेन गायता. सोनल 
चै काकोडे, विजय धामस्कार, दिपक नाईक, संदेश खेडेकार हे तांचे गोंयचे 
शिश्य. गोंयात तशेंच गोयांभायर आपल्या परीन तांचें नांव जावंक लागलां. 
तांचे हेर शिश्यय बरेच आसात. 

प्रभाकर जाधव, सुरेश बापट, गिरीश दाते, भव्या पंडीत, सुनील कुलकर्णी, 
यशिका, निलिमा सोहनी आदि सगळे शिश्य तशे खूब गुणी पुणून सुनील 
कुलकर्णी हो एक वेगळो संस्कारी शिश्य आसा. ताका गुरूबद्दल वेगळोच 
मोग आसा. गुरुमुखार वेगळो आदर्श दवरून जगपी हो शीश्य पंडीतजीचें 

मन जिंकूक पावला. सध्या सागर तांडेल हो भुरगोय बरो गावंक लागला. 
ते शिवाय किरण देशपांडे, ज्योती शंकर आनी अतूल देव हेय शिश्य आपलें 
गाणें घडोवपाचे तयारेक लागल्यात. 

सगळ्या नकेत्रांत धृव हो एकूच आसता. शिक्षण दिलें, भुरगीं मन लावन 
शिकलीं तरी लोकप्रियता मेळोवप किंवा बरो गायक म्हणून नामना मेळप 
हें सगळ्यांचेच बाबतीन घडटा अशें ना. ते नदरेतल्यान प्रभाकराचो शिश्य 
परीवार खूब मुखार पाविल्लो आसलो तरी अजून लोकप्रिय जावपाचो आसा. 
काळ जरी बदलिल्लो आसलो तरीपुणून आपलो शिश्य परीवार खंयच कमी 
पडचोना हाची काळजी पं. कारेकारांन खूब घेतल्या हातूत दुबाव ना. 

तांचे कांय शिश्य तर तांच्या घरांतच रावन शिकल्यात.मागीर मुखार तांचो 
तांचो फुडार घडोवपाखातीर तांका वचर्चे पडला. गुरू शिश्य परंपरेचो तो 
काळ वेगळो आनी आयचो काळ वेगळो. पं. कारेकारांनी स्वतः सुरेशबुवा 
हळदणकरांच्या घरांत बारा वर्सा रावन शिक्षण घेतलें. आपल्या वांट्याक 
येतात तीं सगळीं कुटुंबाची घरघुती कामां आपूण जावन केलीं. आनी स्वतः 
चो फुडार घडोबपाखातीर म्हणून मागीरच गुरूचे घर सोडून ताका वचचे 
पडलें. पं. कारेकारानी आपल्या शिश्याचेर केन्नाच कसलेंच बंधन घातलेंना. 
आयच्या काळाचो बदल समजून घेवनच ते शिश्य परीवारांकडेन खूब 
मेकळेपणान वागतात. 

पं. कारेकार म्हण्टा, केन्ना केन्ना चड मेकळीक दितकच ताचो परीणाम 
बरो जाताच अशें ना. कांय गजालींत शीश्याकडेन पुरायपणान लक्ष दिवनच 
शिकोवणी करची पडटा. शिश्यांच्या आवाजाचो धर्म वळखून ते ते प्रमाण 
गायकी तांच्या गळ्याचेर चडोवची पडटा. कांय जाणांचो आवाज सहज 
फिरता, कांय जाणाचो जड आसता. ताका फिरत तयार करून घेवची पडटा. . 
आवाजाचो धर्म ओळखून गाण्याचे संस्कार करप ही गजाल दिसता तितली 
सोपी न्हय. गुरू आनी शीश्य हांचें दोगांयचें सातत्य आनी चिकाटीचो हांगा 
कस लागता. म्हणूनच शिश्यांक तयार करपाक थोडोसो तेप वता.एक-दोन 
वर्सानी जावपाचे संस्कार न्हय ते. परत शिश्याची ग्रहणशक्ती, आकलन 
शक्ती कितली आसा तेय वळखून घेवचें पडटा. प्रत्येक गळ्याक जश्यो 


स्वरप्रभाकर पं. प्रभाकर कारेकार / 204 


| 


मर्यादा आसतात तश्यो त्यो बुद्धीकय आसतात. म्हण्टकच बुद्धीमान शिश्याक 
शिकयतना अणभव वेगळो आसता. तशेंच मर्यादीत सर्वसामान्य विद्यार्थ्यांक 
शिकयतनाचो अणभव वेगळो आसता. अशे तरेन चौफेर दूश्टीकोनांतल्यानच 
पंडितजी शिश्यांक हाताळटात. 

तांचो एक शिश्य गिरिश दाते पयलींच शिकतालो. मदीं-मदीं येवपाक 
पावनाशिछ्लो पुणून गुरूचेर अत्यंत श्रद्धा. तीयबी ताच्या आवयच्या 
उतरांची एक भक्ती कशीं. ताणे आपले आवयची मरचे पयलींची इत्सा पं. 
कारेकाराकडेन उलोवन दाखयली. तिणे सांगिल्लें, पं. प्रभाकर कारेकाराक 
केन्नाच सोडूं नाका.म्हजे फाटल्यान तोच तुजो माय-बाप. ताका अंतर दिवू 
नाका.' आवयच्या ह्या उतरांक तो स्मरता. आनी गुरू होच आपलो सर्वेसर्वा 
म्हणून पंडितजीक देवाभशेन मानता. आज हो पुण्याक रावता पुणून पडीतजी 
पुण्याक आयलो कांय तांकां हॉटेलांत लेगीत रावपाक दिना. आपल्या घरा 
व्हरता. पंडितजीक कशें जेवण जाय तशें घरकान्न करून घालता. ताचेखातीर 
एक गाडी आनी ड्रायव्हर दवरता. हो भुरगो पं. कारेकारांचेर सामको जिवापाड 
मोग करता. पयलीं तो मुंबय आशिल्लो तेन्ना अदींमदीं गाणे शिकतालो. 
आयज ताचें गाणे शिकप ब्हडलेशें जायना. तो पुण्याक पावला आनी परत 
धंदो-उद्योगांत तो रमला. तरीपुणून पंडितजीकडलो संबंद कायम दवरला. 
गुरूपौर्णिमा करप, पुण्याक पंडितजीचे कार्यक्रम आसले कांय गाडी घेवन 
वाट पळोवन. तांकां जंय जंय वचपाक जाय थंय थंय व्हरप, ह्यो सगळ्यो 
गजाली तो करता. गुरू शिश्याचें नातें हें देव आनी भक्त हांच्या नात्यावरी. 
पुणून तें समजुपी कमी आसतात.तें नातें समजुपी आसले जाल्यारपसून ते 
तशें सांबाळपी खूब कमी आसतात. नातें सांबाळून नाका म्हण्टा आसतना 
सतत सेवा करपी हो भुरगो म्हळ्यार, आपलोच पूत म्हणून पंडितजीन ताची 
जापसालदारकी स्विकारल्या. आनी तोय आपलो जिवितांतलो प्रत्येक सल्लो 
पं. कारेकारांक विचारूनच घेता. धन्य तो शिश्य... आनी धन्य हो गुरू... 
अशेच म्हणचें पडटा. 

अरूण गोडबोले पं. कारेकारांचो मनःपूर्वक चाहतो 
अरूण गोडबोले आनी पंडितजींचे संबंद अभिषेकी बुवांकडेन शिश्य 

जे 


म्हणून पंडितजी शिकताले तेन्नासावनचे. साताऱ्याक रावपी अरूण गोडबोले 
फाटली 35 वर्सा,दर वर्सा 8 सप्टेंबराक पं. कारेकाराची मैफल आयोजीत 
करता. अखंडपणान ही तारीख सांबाळून अखंडपणान हें चल्लां तांचे विशी 
अरूण गोडबोले म्हणटा- 
गतजल्माचो क्रणानुबंदी पं. कारेकार 

...जिणेंतलीं बळणां आनी त्या त्या वळणांचेर मेळपी मनशां, भौतेक देव 
आनी दैव हांणीच निश्‍चीत केल्या आसतलीं. तेच परी तांचे आनी म्हजेसंबंद 
कशे उरतले हेय थारयल्लेंच आसू येता. ह्या सगळ्यां गजाली फाटल्यान 
पुर्वजल्मांतल्या ऋणानुबंदाच्यो खाणो-खुणो आसपाक जाय अशें म्हाका 
सतत दिसत आयलां. नाजाल्यार पं. प्रभाकर कारेकार हांची आनी म्हजी 
इश्टागत जुळपाक खंयचेच खास अशें कारण ना. इतली लोकप्रियता मेळयल्लो, 
भारतभर मैफली गाजोवपी हो गायक आज म्हजो सामको जिवाभावाचो 
इश्ट हाचो म्हाका अभिमान दिसता. 1969 वर्सा पं. जितेंद्र अभिषेकी हाचे 
एक दोन कार्यक्रम हावे साताऱ्याक आयोजीत केल्ले. पडितजीन आपल्या 
गायनान सगळ्या सातारकारांक तृप्त केल्लें. तांचेच बरोबर साथसंगतीत 
फाटल्यान तंबोऱ्याचेर बशिल्ल्या एका तरनास्यान आपल्या स्वर लगावान 
आनी आपले मात्शेशे अनुसानीक पुणून मधूर आवाजान स्वत:ची अशी 
वेगळीच वळख करून दिल्ली. तो तरुण म्हळ्यारच हो आमचो आघाडीचो 
गायक पं. प्रभाकर कारेकार. 

सुदैवान म्हजे आनी पं. अभिषेकीचें संबंद इश्टागतीचेच आशिल्ले ताका 
लागून गाण्याबरोबर आमची गजालींचीय मैफल जमताली. तेन्ना तांच्या मनात 
संगीत गुरूकुलाची कल्पना आशिल्ली. त्या गुरूकुलांत हो पयलो निवासी 
विद्यार्थी आसतलो. अशें पंडीत अभिषेकीन प्रभाकराकडेन पळोवन म्हाका 
सांगिल्लें. ताचें पुराय स्मरण म्हाका आशिल्ले. ताचेनंतर एक-दोन वर्सानी पं. 
प्रभाकर स्वतंत्र मैफली करपाक लागले. ताचें एक दीस म्हाका पत्र आयलें. 
एकदां साताऱ्याक गाणे जांवचें अशी म्हजी इत्सा आसा. ती ताची इत्सा 
प्रमाण मानून दोन म्हयन्यांतच आमी ताची मैफल सातार्‍याक आयोजीत 
केली. तेन्ना तांचे व्हडलेशें नांव जावं नाशिल्लें. तरिपुणून पं. अभिषेकी बरोबर 

' ताची गाण्याची संगत हांगाच्या रसिकांनी आयकल्ली आशिल्ल्यान प्रेक्षकांची 
बरीच उपस्थिती आशिल्ली. पं. प्रभाकर कारेकारय तेन्ना भरपूर तयारेन आनी 
तारुण्यसुलभ आक्रमकपणान गायलो तांच्या त्या पयल्याच मैफलीन ताणी 
म्हर्जे आनी सगळ्या गान रसिकांचे सूर मनोमन जुळयले. मागीर अश्योच 
तीन चार रंगतदार मैफलीय हांगा सातत्यान जाल्यो. परिणाम साताऱ्याच्या 
रसिकांच्या मनांत आनी पं. कारेकार हांच्या मनात सातार्‍याबद्दल एक वेगळीच 
आपुलकी निर्माण जाली. 

ते आपुलकेक सातत्य आनी दृढता कशी? हो एक किस्सोच जावन 
आसा. 1976 वर्सा गणपती उत्सवाच्या सुमाराक तांचो सातान्याक लागींच 
एका गावांत कार्यावळ दवरिल्ली. ताका जोडूनच साताऱयांतय एक कार्यक्रम 
दवरुया? अशें प. कारेकाराक हांवे विचारलें. तेन्ना 8 सप्टेंबराक दवरुया 
अशे थारलें. थारिल्याप्रमाण गणपती उत्सवातच रातची समर्थ सदनाच्या 
पवित्र वास्तूत पंडित कारेकारांची मैफल रंगली. साताऱयांत गाणे सोंपले काय 
म्हजो मित्र कमलाकर सुपनेकराच्या घरा गरम गरम भात पिठल्याचें जेवण 
हें थरिल्लेंच आसता. आतांमेरेन पं. भिमसेन जोशी, पं. कुमार गंधर्व, पं. 
जितेंद्र अभिषेकी, पं. हरिप्रसाद चौरासिया, आदिनी यादीनी समृद्ध केल्लें 
हें तांचे घर. थंय गजाली चालू आसतना आतां फुडली मैफल केन्ना? असो 
प्रश्‍न आयलो. तेन्ना हांवें म्हळें केन्ना-केन्ना असो प्रस्न कित्याक? आतां 
फुडल्या 8 सप्टेंबराक! पं. प्रभाकरानय हयकार दिलो तेन्नासावन 8 सप्टेंबर 
2013 मेरेन फाटली 38 वर्सा सतात ही मैफल चालू आसा. भारतांत न्हय 
तर जगांतलेगीत अशी ही एक देख आसत. एखाद्या रिकोर्ड बुकांत नोंद 
करपासारखीच गजाल. ह्या इतल्या वर्साच्या काळांत कोणाच्याच प्रकृतीची 
वा कांय सैमीक आपत्तीची अडचण आयलीना. साथीदार बदलले. राजभाऊ 
भोसले, नाना मुळे, मुकूंद काणे, ॐकार गुलवाडी, विश्वनाथ कान्हेरे, अरवींद्र 
थत्ते, सुभाष कामत हे सगळे साथीदार येत रावले. केन्ना केन्नाय समर्थ सदनात 
न्यू इंग्लिश स्कुलाच्या गणेश सभाघरांत गाणे जालें. ही सगळीं वर्सा प्रत्येक 
मैफलीक हजर रावपी रसीकय आसात. पेंढारकर बुवा, मतंगे बुवा, मिरजेचे 
आबासाहेब सतारमेकर, अशे बुजुर्ग आज काळाच्या पडद्या आड गेले. 

पुणून वैशिश्ट्य म्हळ्यार तांच्यो मुखावयल्यो पिळग्यो येत रावल्यो. मैफली 
रंगत रावल्यो. फक्त एकदा 27 व्या वर्सा अमेरिकेच्यान पं. प्रभाकराक 8 
सप्टेंबराच्याच प्रोग्रामाचें आमंत्रण आयले. थयची बिदागी डॉलरानी आनी 
आमची सतरकारांची बिदागी म्हळ्यार सुदाम्याचे पोहे! पुणून पं. कारेकारांचें 
वैशिश्ट्य हें, ताणे म्हाका फोन केलो आनी विचारलें, अरूण ह्या वर्सा 8 
सप्टेंबराक एक अडचण आयल्या. कितें करू? तू म्हणटा जाल्यार विदेशी 
कार्यक्रम सोडपाची म्हजी तयारी आसा. वयल्यान हांबेच तांका सांगले, तुमी 
विदेशाच्या दौच्यार वचात कारण मोटी बिदागी तर जालीच पूण मोटो सन्मान 
प. कारेकारान सोडप म्हाका मानवलेना. तेन्ना मात 26 वर्सा उपरांत एक वर्स 
खंड पडलो. पुणून गाणे आयोजीत करपाची 8 सप्टेंबराची परंपरा मोडली 
ना. पं. प्रभाकर ना म्हणून ज्येश्ठ भगिनी विदुषी मालिनी राजूरकर हाचे गाणे 
दवरलें. त्योयबी मोट्या आनंदान आयल्यो. 

ह्यो सगळ्यो अजापां उक्तावपी घडणुको, घडपाक ही परंपरा राखपाक 
नियतीचे योगायोगच आसतले. हें नक्कीं! म्हणूनच पूर्वजल्माचो हो ऋणानुबंध 
न्हय जाल्यार कितें? आसो प्रस्न येताच. आज साठी पुराय करून जातकच 
प्रभाकराचो पं. प्रभाकर कारेकार जाला. आयच्या घटकेक संगीतात 
आघाडीच्या पांच-स कलाकारांत पं. प्रभाकर कारेकाराचे नांव येता. देशाच्या 
काना-कोपर्‍्यातल्या संगीत संमेलनाक ताणे उपस्थिती दाखयल्या. आनी 
ताची उपस्थिती आसप हें आयचे रसिकांकय अनिवार्य जावन आसा. हो 
तांच्या प्रगतीचो आलेख आमकां स्तिमीत करपी आसलो तरी ताचे फाटल्यान 
तांची भरपूर मेहनत, कश्ट आनी जिद्द आसा. फुडली 15-20 वर्सा तांचो 
हो गानकलाकाराचो मार्ग संवसारभर पावतलो तें तर आत्तांच दिसता.ताची 


षष्ठयन्दीपूर्ती निमतान 4 जुलै 2004 ह्या दिसा मोट्या थाटान मुंबय सुवाळो . 


जालो. पुणून आमी सातारकरांनी ती सदाभशेन 8 सप्टेंबर 2004 दिसा तांच्या 
मैफली दिसाच साजरी केली. 


4 जुलेयाक मुंबयत रवींद्र नाट्यमंदिरात तांचो षष्ठयब्दीपूर्तीचो सुवाळो 
सामको अप्रतीम अद्वितीय जालो. पं. भीमसेन जोशी हांचे हस्तुकी सपत्नीक 
सत्कार, तातूंत तेन्नाचे महाराष्ट्राचे मुखेलमंत्री मा. विलासराव देशमुख, 

ज्योतिष पंडीत मा. जयंतराव साळगांवकर, नाट्यकलाकार आनी फोटोग्राफर 
मोहन वाघ हांची उपस्थिती आशिल्ली आनी खास म्हळ्यार त्याच मान 
सन्मानाच्या मांदियाळीत तांणी म्हंजेय नांव मोट्या स्नेहान घाल्ले. माचेवयले 
मानेस्त सगळेच विद्वान म्हण्टकच सगळेच जाण पं. प्रभाकराचेर खूब सुंदर 
उलयले. म्हजेर उलोवपाची पाळी आयली तेन्ना हांवें म्हणिल्ले, “ज्या दादरच्या 
परिसरांत प्रभाकराक दुकानभायर आशिल्ल्या फळ्यांचेर न्हिदून राती सारच्यो 
पडल्यो त्याच वाठारांत आज ताचो भव्य सत्कार जाता. ही तांचेकलेक दाद 
मेळिल्ल्याची पावती जावन आसा. फक्त 'प्रिये पहा ह्या गाण्यात सगळ्यांक 
पिशें लावपी प्रभाकर घरांत सौ. वयनीकय हेंच पद म्हणून दाखयता कांय 
कितें... कारण हे वयनीन ताका भक्कम अशें बळ दिल्लें आसा. म्हज्या ह्या 
उद्गारांक कचकचीत भरिल्ल्या प्रेक्षाघरांत ताळयो वाजोवन स्टॅडींग ओव्हेशन 


मेळळें, तें दृश्य हाव केन्नाच विसरूक शकचोना. 
11 

प्रकरण : 35 


मनींसपणाचें नातें सांबाळपीं 
पं. कारेकार 


आयच्या काळांत पं. कारेकारासारखो नितन निर्मळ सभाव आशिल्लो 
कलाकार मेळप दुर्मिळच. आपल्या व्हडपणाचो, कलेचे विद्वतेचो केन्नाच 
ताणी गर्व बाळगिलोना. वयल्यान आपूण कितलो ल्हान! असोच वागत 
रावतलो. केन्नाकेन्नाय तांच्या ह्या सभावाचो खूब जाणांनी गैरफायदोय घेतलो. 
पं. कारेकार म्हण्टात, 

“अशे कितले लोक आसात तांचो उल्लेख करपाक हांव विसरलां 
आसतलों जाणी म्हाका कलाकार म्हणून घडपाक मदत केल्या, तांचो हांव 
उपकारी आसां कोणाचेंय नांव चुकून म्हज्या वयाप्रमाण याद नासून उल्लेख 
करपार्चे उरलां जाल्यार हांव तांची माफी मागतां. हांव वगीच कलाकार 
घडलोंना. म्हज्या कश्टांपरस ह्या लोकांनी म्हाका आदार दिलो, म्हाका 
समजून घेतलो मुख्य म्हळ्यार म्हज्या कलेचें मोल समजून घेतलें. म्हणून 
तांच्या बळारच हांव कलाकार म्हणून मिरयतां. दुसरी गजाल - म्हाका त्रास 
दिवपीय लोक आशिल्ले. तांच्या त्या दुर्गुणांक लागून म्हाका म्हज्या गुणांचे 
म्हत्व कळपाक पावलें. म्हणूनच पैश्यांपरस आज म्हजेखातीर म्हत्वाचे म्हणचे 
मनीसपण आनी मनशाकडले नातें!” 

प्रभाकरी मेहफील 

पंडितजींचें गाणे म्हळ्यार एक आनंदाची पर्वणी. पंडितजी गावपाक बसलो 
आनी मैफल पडली अशें आजमेरेन जाले ना .जें मांडटा तें आत्मविश्वासानच 
आनी अभ्यासपूर्ण. तशेंच रसपूर्ण. तांचे बैठकींत कितेंतरी अपूर्ण उल्ले अशें 
केन्नाच घडना. तांचो दर्जेदार शास्त्रीय संगीताच्या बैठकीचो अणभव रसीक 

भरभरून घेतात. पंडितजीची प्रत्येक मैफल हो एक वेगळोच अणभव, 
वेगळोच स्वरानंद. 

मुंबय, पुण्याच्या बर्‍याच बुजूर्ग मंडळीकडल्यान तांच्या मैफलीचेर संवाद 
जालो तेन्ना तांचेकडल्यानय अशेच तरेची जाप आयली. जेमतेम कांय गजाली 
हेवटेन तेवटेन सोडल्यो जाल्यार प्रभाकराची मैफल 'पडली' अशें आमी 
केन्नाच आयकुना. अशें तांणी सांगले. 

आज लागीं लागीं 45 ते 50 वर्सा पंडितजी मुंबय-पुण्यात वा गोंयांत 
गायतात. मैफलीत तांचें गाणे आयकून मन तृप्त जालां अशें लोक आवर्जून 
सांगतात. गायक कितलो नावाजतो आसा तो प्रस्न हांगा येना. तो प्रत्येक 
मैफल कशी हातळटा आनी तातूंत यश मेळयता हें हांगा चड म्हत्वाचे. 

पं. कारेकार हांगा अपवाद आसात अशें म्हळ्यार अतिताय जांवचिना. 
लागीं लागीं प्रत्येक बैठक रंगोवपाचें सामर्थ्य तांच्या स्वरांत आसा. ही मैफल 
रंगोवपाची ही किमया पंडितजीक कशी साध्य जाली हो एक अभ्यासाचो 
विशय जावन आसा. 

संगीत ही एक म्हान कला. आनी सर्वसामान्यपणान कला ही प्रतिभा 
विलासानच चड फुलता अशें कलेचे तत्वगिन्यान सांगता. कलाकाराचे चितन, 
ही पयली पायरी. दुसरी पायरी म्हळ्यार, त्या कलेक मूर्त अशें स्वरूप दिवन ती 
रसिकांसामकार मांडप, तिसरें ह्या दोनूय गजालींनी सौंदर्यात्मक आनंद निर्मिती 
जावप. कलाप्रवृत्ती हो सौंदर्यानुभूतीचो एक अविश्कार जावन आसा. पुणून 
सौंदर्याची अनुभूती येवन लेगीत सर्वसामान्य मनीस कलेची निर्मिती करूक 
शकना. ती फकत कलाकारच करूक शकता. हाचोच अर्थ असो आसा, 
कलाकाराची सौंदर्यानुभुतीची पातळी आनी रसिकांच्या सौदर्यानुभुतीची 
पातळी हांतूतय फरक आसताच. 

कलाकार हो सदांच आपल्या सरभोंवतणच्या वातावरणाक आपले 
नदरेन टिपत आसता. भोंबरो जसो बऱ्या म्होंबाळ फुलांतल्यान बरें बरे 
मेळटा तें ओडून घेता. तातूंत मागीर ताची कल्पना, आकृती रंग, भावना, 
ध्वनी आदि गजालींचोय आसपाव आसता. ह्या सगळ्या गजालींचें कलाकार 
आपल्या कलेंत संचयन करता. आपल्या प्रतिभाविलासान आनी संकल्पना 
शक्तीच्या आदारार आपले कलेची मांडणी तो करता. ह्याच मांडणेत तो 

आकृतीबंद आकारान घडोवन हाडटा आनी ताकाच रसिकांची योग्य दाद 
मेळूक पावता. 
संगीत : भावना आनी प्रतिभाशक्तीचो मेळ 

संगीत हें भावनांचे विशुद्ध उद्गीत म्हण्टात. कारण कलाकाराच्या 
प्रतिभाशक्तीन निर्माण जाल्ले तें सौंदर्यप्रतीक तर आसताच पुणून आमचे 
भावनेकडेन संवाद करून सर्वश्रेश्‍ट असो आनंद दिवपी तें एक म्हत्वाचे 
साधन थारता. | 

मैफलींतल्यो वा कलाकाराच्यो आनी रसिकांमदल्यो कांय तात्बीक 
गजाली कित्याक म्हत्वाच्यो तर, ह्यो गजाली समजून घेतना वाचकांक पं. 
कारेकाराचें गाणे, तांची गाण्याची बैठक कशी आसता तें कळूंक लागतलें. 
पंडितजींच्या कलानिर्मितींतले पांथर समजूक पावतले आनी अणभवूकय 
मेळटले. 

पं. कारेकारान गाणे आत्मसात करपाक घेतिल्ले परीश्रम आनी 
परीश्रमातल्यान केल्लो अभ्यास ह्या गजालींचो विचार केलो जाल्यार आमच्या 
सहज लक्षांत येता तें म्हळ्यार भाव,भावना, आकृती, रंग, कल्पना आदि 
सगळ्यो गजाली पं. कारेकारान सरभोंवतणच्या वातावरणात टिपून घेतल्यात. 
आनी आपल्या गाण्याचेर तांचो जाणीवपूर्वक संस्कार घडयला. 

स्वतःच्या संकल्पना शक्तीतल्यान आनी प्रतिभा विलासांतल्यान आपल्या 
कलेक एक आकृतीरूप पंडितजीन दिलें. आनी त्या आकृतीबंधांतल्यान 
निमाणे आपल्या खास विचार मंथनातल्यान निर्माण जाल्लें गाणे, रसिकामुखार 
मोटे धिटायेन मांडले. 

रसिकांनी तें अपेक्षेपरस मोट्या प्रमाणात आपणायलें. ताचो खूब बरो 
परिणाम जालो. सौंदर्यांचो वा नजाकतीचो सोद घेवपी सुजाण अश्या रसीकांक 
हरशीं अणभविल्ल्या सोंदर्या प्रतिकांपरस कितलेशेच पटीन चड बरें अणभवूंक 
मेळळें. चड सरस, सकस, रसपूर्ण, तरल, भावनेन आयिल्लें अशें हें गाणे 
कितेंतरी नावीन्य घेवन आयलां, म्हणपाचो रसिकांक समजला. 

पंडितजीची मैफल रंगत वता ताचे फाटलें नेमके कारण हेंच जावन 
आसा. 

रसीक आनी कलाकार हांचे मदलें भावनीक नातें वा भावनीक मोल 

जेन्ना जमता तेन्ना रसिकांच्या काळजांत वचून हो कलाकार बसता. हरशीं, 
खंयच्याय कलेचो संबंद हो मुखेलपणान चड करून मानसीक मुल्ल्यांकडेन 
संबंदीत आसता. आतां हीं मानसीक मुल्ल्यां तीन भशेन आसतात. बौद्धीक, 
भावनीक आनी क्रियात्मक म्हणजेच सत्य-सौंदर्य- आनी शीव अशें आमी 
सर्वसमान्यपणान मानतात. 

शारिरीक वा मानसीक मुल्यांचो संबंद हो मागीरचो आसता. 

बौद्धीक मुल्यांचो संबंद सत्याकडेन आसता. भावनीक मुल्यांचें दर्शन 
सौंदर्य विश्वकारानच घडत आसता. एकदां सौंदर्याचो साक्षात्कार जालो काय 
भावनेची तृप्ती जावपाक मार्ग मेकळो जावंक पावता. 

कलेचो भावनेकडेन खूब संबंद आसता. आनी भावनेक सौंदर्याचो 
साक्षात्कार जांवचो पडटा. हो सिद्धांत एकदां प्रस्तापीत जालो आनी आमी 
मानून घेतलो कांय कलेंत (गाण्यांत) सौंदर्य निर्माण करपी घटक खंयचे असो 
प्रस्न येवप स्वभावीक. संगीताच्या संदर्भात सामके सरळपणान जाप दिवं येता 
आनी शास्त्रा सकट कांय गजाली आमी मानून घेवपाक शकतात. सौंदर्याचे 
म्हणून कांय घटक आसात. प्रमाणबद्धता, औचित्य, नावीन्य, संगीतरिती, 
व्यंजना, विविधताय, एकरुपता, सादेपणा (सहजपणा), संयम प्रसाद, लय 
आदी गुणाकडेन बोट दाखयत दाखयतच कलेक मुखार व्हरची पडटली. 

पूर्णत्वाकडेन वचपी परिपक्व गाणे 

मैफलींत यश मेळपा फाटलें कारण कितें असो प्रस्न जेन्ना पंडितजींक केलो 
तेन्ना तांणी म्हळें, “माचयेर बसलो काय हांव राजा, म्हजे इतलें कोणाकच 
येना ही भावना घेवनच मैफलीचें आसन घेवप हो नेम हांव पाळटां. हांव 
यशस्वी जातलों हाची खात्री तेन्नाच जावंक लागता.मागीर मैफलीत राग 
मांडप, म्हणजे हांवें रंजन करप, रसिकांक रिझयत मुखार व्हरप हें तत्व लक्षांत 
घेवन जें जें बरं, गळ्यांतल्यान सहज भायर येता, तेंच मैफलींत मांडपाचो यत्न 
म्हजो आसता. तकलेंत पन्नास तरेच्यो आलापी आनी तानो आयल्यो म्हणून 
सगळेंच मांडपाचें नासता. कितें मांडप हें पयलींच निवडचें पडटा.'' 

ह्यो सगळ्यो गजाली सादोवपाखातीरच औचित्य निवड आनी रिती 
(5(४।९) नाविन्य ह्या गुणसंपदेची गरज आसता. ह्या संदर्भात पं. कारेकारांक 
विचारले. तेन्ना तांची जाप अशी ते म्हण्टात “पयलीं गळो तयार करून घेवंक 

जाय. एकदां गळो तयार जालो कांय मागीर सगळ्यो गजाली सहजतायेन 
जमूंक लागतल्यो. आतां पं. सुरेशबुवाकडेन म्हाका चड तालीम मेळळीना. 
पुणून समजीकायेन तकली गाण्याखातीर तयार जाल्ली आशिल्ली. मागीर 
अभिषेकीबुवा कडेन तालीमीची पद्धत, शिकपाक मेळळी. आनी मुखार पं. 
सी. आर. व्यासांकडेन गाण्याचो, चिजांचो, अनवट रागाचो भरपूर स्टॉक 
मेळळो. 

भरपूर रियाजांतल्यानच गळो तयार जाता पुणून ताचेखातीर बैठक कशी 
माडप हें केन्नाकेन्नाय कळच ना. ताका लागूनच स्वतंत्र अभ्यास हो करचो 
पडटा. बैठकीचे म्हणून एक तंत्र आसा. तें आत्मसात करप हें म्हत्वाचें. ताका 
लागूनच स्वतंत्र असो अभ्यास करचो पडटा. बैठकीचे तत्र आत्मसात करचे 
पडटा आनी सभेचें मानसशास्त्रय जाणा जावन घेवचें पडटा. कमीत कमी 
वेळान गाणे कशें मांडप हेय अणभवांतल्यान कळपाक लागता. 

पं. कारेकार आपलें गाणे हुकमी पद्धतीन मांडपाक शिकले, ताच्या 
फाटल्यान, तांची प्रचंड मेहनत, प्रदीर्घ अनुभव आनी चिकाटी हें गूण भरिल्ले 
आसात. 

मैफलींत मांडपाचे राग - कांय गैरसमज 

आतां पंडितजीचे मैफलीची मांडणी लक्षांत घेतना, केन्नाकेन्नाय पंडीत 
कारेकार तेच तेच राग परत परत मांडटा आशें कांय रसीक म्हण्टात. पुणून 
वास्तवीक खंयचोय गायक घेतलो जाल्यार ताचे मांडपाचे राग थरिल्लेच 
आसतात. हेर गावप्यांचे तुळणेन पंडितजीचे कार्यक्रम चड प्रमाणान जातात 
ताका लागून ताणी गायिल्ल्या रागांचे संस्कार पयलींच रसीक मनांचेर जाल्ले 
आसतात. म्हणून केन्ना केन्नाय अशे तरेचे आक्षेप घेवप जाता आनी हें 
सभावीक जावन आसा. 

पंडितजी हे बाबतींत जाप दितना सांगतात, ...खरें म्हळ्यार प्रत्येक 
गावप्याचे मैफलींत मांडपाचे गळ्यार चडयल्ले अशे राग थारावीकच आसताले. 
अनवट राग गावप्यांचे सुद्धां तेंच आसता. आज जर हांव भूप गायलों आनी 
फाल्यांय भूपच गायलों जाल्यार दोनूय दिसाचें स्वरूप वेगळें आसतालें. 
आता अनवट राग कांय चड वेळ गावंक मेळना. म्हण्टकच भरपूर कशिल्ले 
प्रचलीत अशे राग सुरवातीक घेवप आनी मागीर गायकीची, कसब दाखोवपाक 

अनवट राग घेवप जाता. अनवट राग वरभर गायलो. म्हळ्यार कशे? रसीक 
वाजेतलो... 

आतां पंडितजी लागीं लागीं तीन तपांपरस चड काळ गायतात.पुणून 
आरंभ काळांतली गायकी आनी आत्ताची गायकी हातूंत कसो फरक पडटा 
हाचेर विचार करतना प॑. कारेकार म्हण्टा, 

...गायकी तीच आसता पुणून पोरने विसरनात. नवी भर घालीत मुखार 
वचप जाता. केसरबाई केरकर, हिराबाई बडौदेकर, उ. अमीर खाँ, पं. राम 
मराठे, मागीर छोटा गंधर्व आदींचे गाणे हांवे खूब आयकलां तांचो प्रभाव 
म्हजेर नक्कीच पडला. तशेंच पंडित सुरेशबुवांच्या गायकीतली लयबद्धता 
आपसुकच शिकत गेलों. 

घराण्याची गायकी लेगीत तशाक तश्शी तिगून उल्ल्या अशें आमच्यानी 
म्हणू नजो. गायकी तीच आसता. घराणींय तींच आसतात. पुणून, पोरने 
विसरनासतना नवी भर घालीत मुखार वचू येता. 

आतां किराणा घराणेच घेतलें जाल्यार आत्तांची गायकी आनी पयलींची 
गायकी हातूंत खूब फरक आसा. आतां अब्दूल करीम खाँ आनी तांचो 
शीश्य सवाई गंधर्व हांचे गायकीत खूब फरक आसा. मुखार मागीर तांचो 
शीश्य परीवार भीमसेन जोशी, गंगुबाई हनगल हांच्या गायकीनय खूब अंतर 
आसा. तात्पर्य प्रत्येक घराण्याच्या गायकीत शिश्यान थोडीशी नवी भर 
घातली जाल्यार ती घराण्याची गायकी टिकल्या जाल्यार टिकप मुश्कील. 
गुरूच्या गायकीचें दुरीग हुपले बगर बरो गायक घडप कठीण. तशेंच घराणें 
आसल्यार तेंय टिकून उरप कठीण. पंडितजी सकाळच्या मैफलीत जे राग 
मांडटात ते मुखेलपणान, अहीर भैरव, अहीर ललत, नट भैरव, ललत, कोमल 
रिषभ, आसावरी, विलासखानी तोडी, भुपाल तोडी, मियाँ की तोडी देवगिरी 
बिलावल, अर्ल्हया बिलावळ, यमनी बिलावल आदि. 

दनपारचे बैठकींत मियाँ की सारंग, मधमाध सारंग, शुद्ध सारंग, गौड़ 
सारंग, अंबिका सारंग. अंबिका सारंग हो राग चिदानंद नागरकर गायतालो. 
ताचेकडसून पंडीतजीन शिकून घेतिल्लो. 

सांजच्या सत्रांत, मुलतानी, मधुवंती पुरीया धनाश्री, श्री, मारवा, पूर्वा, 
पुर्वी गौरी, शुद्ध कल्याण, भूप मारुबिहाग, यमन आदि राग गावप जातात. 

जाल्यार रातच्या सत्रांत राग केदार, चंद्रकंस, बागेश्री आंगाचो चंद्रकंस, 
मालकंस, बागेश्री, अभोगी, बसंत, परज, बसंतबहार, कौशी बसंत आदि. 

रागाची बढत कशी आसची? 

मैफलींत ख्यालाची बढत कशी आसची असो प्रस्न जेन्ना पंडितजीक 
केलो तेन्ना पंडितजीची जाप आशिल्ली. 

...आयज काल एक नवी फॅशन आयल्या अस्थाई अंतरो संपूर्ण गावपच 
ना. रागाचो विस्तार शिस्तबद्धतेन वता तेंय दाखोवप ना. नवे नवे राग निर्माण 
करतात. गाण्याच्या क्षेत्रांत जितलें आसा तें भरपूर आसा. तेंच अभ्यासपूर्वक 
मांडलें जाल्यार जल्मभर पुरो. म्हण्टकच जें आसा ते सोडून गरजेभायर नवें नवे 
करपाचो मार्ग धरप बंद जांवपाक जाय अशें म्हाका स्पश्टपणान दिसता. 

...राग सुरू केलो म्हण्टकच ताचो अस्थाई अंतरो हो दाखोवपाकच 
जाय.आलापीचें काम सोंपमेरेन अस्थाई पुराय गावप ना. आलापी वयलो 
षड्ज लागलो म्हणजे मागीरच अतरो गावपाक घेवप अशे तरेन एका एका 
सोंपाणान गाणें मुखार वचूक जाय. 

...मुख्य संपूर्ण राग गावन जालो काय मागीर एखादो अनवट राग, घेंवप 
मागीर एखादी ठुमरी उपरांत अभंग वा भजन अशी मैफलीची शिस्तप्रीय 
मांडणी आसपाक जाय. 

मैफलींत शिस्त गरजेची 

मैफलीची मांडणी कशी आसची, हें पंडितजीकडेन खंयच्याय गावप्यान 
शिकचें अशी तांची मैफल काटेकोर आनी शिस्तप्रीय आसता. मैफलीक आरंभ 
केलो कांय पयलो ख्याल सर्वसामान्यापणान एक तास, सब्वातास मांडप. 
मागीर वेळ आसल्यार ल्हानसो अनवट राग घेवप. ताचे उपरांत ठुमरी, दादरो 
किंवा एखादी लोकगीतांच्या आंगातल्यान येवपी रचना घेवप, ही पंडितजींचीं 
खाशेलपणा. निमाणे मागीर अभंग वा भजन आनी रसिकाकडल्यान 
नाट्यगीतांची मागणी तर आसताच “प्रिये पहा' गायलेबगर तांका पर्याय 
नासता. गोंयात आनी महाराष्ट्रांत रसीक पंडितजींच्या नाट्यगीताक सामके 
अधाशाभशेन वाट पळयत रावतात. 

वास्तवीक संगीत आनी नृत्य हातूंत शब्दांचो जरी अंतर्भाव आसलो 
तरीपुणून संगीतात स्वरांचो आनी नृत्यांत मुद्राचो उपेग जाता. हांगा शब्दांक 

तशे म्हत्व नासता. 

म्हणूनच जी गायकी स्वरप्रधान आसता ती रसिकाक मग्न करून दवरताच 
दवरता हातूंत दुबाव ना. 
पुराय बैठक ही एक रचनाकृतीच आसता. ती रचनाकृती कलाकार 

कशी तयार करता ताचेरच ताचें यश निंबून आसता. रचनाकृतींतलो घटक 

जेन्ना परस्पर सुसंवादी आसता तेन्नाच ती आकृती रसिकांच्या मनाचेर बरो 
परीणाम घडोवन हाडपाक पावता. अर्थातच ह्या गाजलीन स्वराचें माधुर्य 
आयलेंच. कलेच्या आविष्काराचो संवाद हो सदांच भावनेकडेन संबंदीत 
आसता. ताकाच लागून विज्ञानीक अनुभुतीपरस कलेची अनुभुती म्हणून 
वेगळी आसता. कलेची अनुभुती म्हळ्यार रसानुभव' घेवप. 

भावनाविश्कार, शांत मनःस्थितीत परगटायल्ली भावनेची प्रतिकात्मक 
अभिव्यक्ती हें कलेचें कार्य जावन आसा, अशें हर्बर्ट रीड म्हण्टा जाल्यार 
कला म्हळ्यार भावनानिदर्शक प्रतिकांची निर्मिती जावन आसा. अशें एस. 
लॅगर म्हण्टा. भावनेची काल्पनीक अभिव्यक्ती म्हळ्यार कला, हो विचार 
भारतीय तत्वगिन्यानातलो. 

कल्पना विलासांतल्यान घडत गेली गायकी 

कल्पनाविलासांतल्यान निर्माण केल्ली खाशेली गायकी हें पंडित 
प्रभाकर कारेकाराच्या गाण्यांचे वैशिश्ट्य जावन आसा. प्रतिभाविलासाची 
ही गायकी. म्हणून ती हेरांपरस वेगळी आनी स्वतंत्र अशी ह्या गायकीत एक 
वेगळें भावनीक मोल आसा. म्हणून गाण्याची मांडणी लेगीत एक सहजतेची 
सुबद्धता घेवन येता. सौंदर्यपुर्णतेची एक वेगळी जाणीव घेवन येता. तातूंत 
आत्मविश्वास जिद्द, बैठकीच्या अंतर्भूत घटकांचे खाशेलेपण असा. ताका 
लागुनच पंडितजीची मेहफिल जैतीवंत तर थारता आनी वयल्यान सगळ्या 
तरेच्य रसिकांक एक वेगळोच अणभव दिवन वता. 

आपली प्रत्येक बैठक जातकच आत्मनिरीक्षण करप ही संवंय चडश्या 
प्रतिभावंत कलाकारांक आसताच. पुणून पं. प्रभाकरांची ही आत्मनिरीक्षणाची 
एकूण मेळून पद्धतच वेगळी. 

मैफल मांडचे पयलीं पं. कारेकार फाटल्या मैफलीचो परामर्श घेतात. 
फाटली मैफल कशी रंगली आनी रंगत हाडटना आपली पेशकश खंय कमी 

पडली हाचेर विचार करतात. थंडसाणेन हो विचार जातकच मैफल मांडपाक 
वतात. आनी मैफल मांडून जातकच सर्वसामान्यांच्या नदरेंतल्यान ती यशस्वी 
जाल्या. हें तांकां खबर आसताच. पुणून चड करून प्रेक्षकामदीं बशिल्ले 
जाणकार चिकित्सक आनी टिकाकार हांका विश्वासान घेवनच एकूण पं. 
कारेकार मैफलीचो रंग कसो आशिल्लो हाचो सोद घेतात. 

इतल्या उंचीचेर वतकच मागीर आनी परत फाटल्यान वळून पळोवपी 
गायक मोजकेच मेळटात. 

आपूणच सर्वेसर्वा म्हणपी बरेचशे कलाकार आसतात. खंयच्याय 
कलाकाराक ही कला पुराय समजल्या वा पुर्णत्वान तो कलाकार भरला अशें 
केन्नाच म्हणून नजो. पुणून एका विशिश्ट लोकप्रियतेच्या पातळेचेर पावतकच 
कांय कलाकारांक ही बाधा जाता. सुदैवान पंडितजीक ही बाधा जाल्ली 
केन्नाच पळोबंक मेळुना. आनी रसिकांकय तो अणभव मेळूंना. ताका लागून 
सदांच जमनीर पांय दवरून हांसते मुखान, पं. कारेकार आपल्या चाहत्याकडेन 
संपर्क सादत आसतात. 

गावप्याचो आवाज फकत सुदर आनी गोड आसून उपेग ना. त्या 
आवाजाचो वापर कसो करप हें ताका कळप म्हत्वाचे आसता. स्वर लगाव 
हैं पंडितजींचे खाशेलेंपण आसा. त्याच खाशेलेंपणान आपल्या खाशेल्या 
आवाजान रसिकांचेर कशी मोहिनी घालप, ही कला पं. कारेकाराक बरेतरेन 
साध्य जाल्या. म्हणूनच पं. कारेकाराच्यो कितल्योय बैठकी आयकून जाल्यो 
तरीपुणून रसिकांक, समीक्षकांक आनी जाणकारांक लेगीत परत परत तांच्या 
गाण्यातली प्रतिभासंपन्नता आकर्शित करता. म्हणूनच आयकतल्यांखातीर 
तांच्या गाण्यांतली गोडी केन्नाच सरना. दर बैठकीक ती आनीक आनीक 


वाडत वेता. 
6९6 

प्रकरण : 36 


सांगितीक 
जिणेचो आपरोस 


दिसाची वरा 24. ह्या 24 वरांतलीं 6 बरां न्हिदपाक गेलीं. 1 वर जिवाची 
सेवा करपाक, 1 वर खावपाक - जेवपाक, गेले अशें धरून चल्ल्यार पासून 
आनीक 16 वरां मनशाक मेळटात. ह्या 16 वरांतलीं 10 वरां धरूया पोट 
चलोवपाखातीर, मनीस वापरता तरिपुणून 6 वरां मनशाच्या हातांत उरतात. 
ह्या 6 वराचें कितें? 

पं. कारेकार दिसाक चडांत चड म्हळ्यार 10 ते 12 वरां रियाज करतात. 
आनी कमीत कमी म्हळ्यार दिसाची 8 वरां तरी सक्तीन रियाज करतात. 
तांचे हे शिस्ती खातीर तांणी जिणेंत एक आत्मविश्वास संपादन केला. तांचो 
स्वरज्ञानाचो पक्को गळो आयज राजाभशेन सुरांचेर हुकमत गाजयता. सुरयबी 
त्या गळ्याक प्रसन्न जावन तांका जाय तशें सहकार्य दितात. पं. कारेकाराक 
जाय तसो गळो फिरता. ह्या रियाजाच्या घटसाणेनच तांणी आज जिणेंची 
पन्नाशेक वर्सा मैफली गाजोवन रसिकांचेर मोहिनी घातली. 

एका दिसाक साडेतीन - चार वरांच्यो दोन - दोन मैफली मांडपी पं. 
कारेकारसारखो, पंडीत कारेकारच म्हळ्यार अतिताय जांवचिना. जिणेंत अशे 
तरेचे विक्रम तांणी खूब केल्यात. 

तांचेकडेन मैफली मांडपाचो एक खाशेलो असो थाट आसा. विशिश्ट 
अशा रागांची हुकमत आसा. एका फाटोफाट एक अशे राग मांडपी अशे 
परिपक्क गवय पं. कारेकारासारखे मेजकेच आसतले. सर्व सामान्यपणान 
एका रागाक पुराय तरेन यशस्वीरित्या मांडून जातकच वेळ व्हगडायनासतना 
रसिकांक ताळयो पसून मारपाची फुरसत दिनासतना दुसरो राग सुरू करपाक 

खूबच व्हडलें धाडस लागता, तें धाडस पं. कारेकार नित्याक आपल्या 
मैफलींतल्यान सहजतायेन करतात. हांगा, स्वरज्ञान सामकें पक्कं आनी 
स्वरांचेर हुकमत आसची पडटा. 

आयज शास्त्रीय संगीतातले कांय राग पं. कारेकाराची हुकमत जाल्यात. 
तशे सर्वसामान्य रित्या तांणी खंयचेय राग मांडटना केन्नाच राग-शुद्धता भंग 
केल्ली ना. पुणून तांच्या गळ्यांत बशिह्ले म्हणून कांय राग आसात ते राग पं. 
कारेकारानच गावचे अशी एक धारणा त्या खिणाक तरी जाणकार प्रेक्षकांक 
जालेबगर रावना. खास करून अहिरी-ललत, विलासखानी तोडी, नट- 
भैरव, कोमल -रिषभ, आसावरी आदि सकाळचे राग, जाल्यार शुद्ध-सारंग 
मधमाध सारंग, लंकादहन सारंग, मियाँ-सारंग, हे दनपारचे राग. जाल्यार 
भूप,पुरिया कल्याण, श्याम-कल्याण, शुद्ध कल्याण सारखे सांजवेळचे राग 
आनी हंसध्वनी, बागेश्री, बागेश्री आंगाचो चद्रकस, राग चंद्रकस, मधुकंस, 
जोगकंस, मालकंस सारखे रातचे आळोवपाचे राग ताच्या सामको हातांतलो 
खेळ कशे! माची गाजोवपी राग आसात. पं. छोटा गधर्वान ताका भुमी- 
कंस नांवाचो दुर्मिळ राग शिकयल्लो. छोटा गंधर्वान हे अशे वेगवेगळे कंस 
प्रकार तयार केल्ले. हो भुमी-कस पं. कारेकारन खूब लोकप्रिय केला. खूब 
जाणकार प्रेक्षकानी तांका परतून-परतून तो राग गावपाची फर्माईशय केल्या. 
ह्या भुमीकंस रागाची ध्वनिमुद्रिका अमेरिकेतले एके कपनीन काडल्या. फाटली 
50 वर्सा पं. कारेकार शास्त्रीय संगीताच्यो, उपशास्त्रीय संगीताच्यो तश्योच 
भक्तीसंगीताच्यो मैफली करतात. 

आतांमेरेन पुराय भारतभर पं. कारेकाराच्यो 15000 सुमार मैफली नक्कीच 
जाल्यात. ह्या 15000 तल्यो लागीं लागीं 10,0000 मैफली महाराष्ट्रातल्या 
पुराय कोनशां कोनशांनी, खेड्या-पाड्यानी जाल्यात. तातूंत कांय गांवानी 
दोनदां, तीनदां न्हय, जाल्यार 10-12 फावटीपासून जाल्यात. 

ह्या पदरा हजारांतल्यान उरिल्ल्यो 5000 मैफली महाराष्ट्राभायर आनी 
विदेशात मोट्या प्रमाणान जाल्यात. 

देशांतल्या आनी विदेशांतल्या शास्त्रीय संगीताच्या मळावयल्या प्रतिश्ठीत 
अश्या आयोजक संस्थांनी तांच्यो मैफली आयोजीत केल्ल्यो आसात. पुण्याचें 

सवाई गंधर्व संगीत संमेलन, ग्वाल्हेरचो तानसेन समारोह, कोलकोत्याचें 
डोबरलेन संमेलन आनी आय. टी. सी. चे संगीत संमेलन, जालंदरचें संमेलन 
हांगा ताच्यो मैफली आयोजीत केल्यात. एका एका संमेलनातल्यान पं. 
कारेकार तीनदां - चारदां - पांचदां लेगीत गायल्यात. 

विदेशांत तांच्यो हजारावयर मैफली जाल्यात. अमेरिकेक एके पावटीक 
30 ते 35 मैफली ताणी सादर केल्यात. मुळांत 25 थारतात पुणून मागीर थंय 
बतकच त्यो आनीकय वाडत रावतात एकूण 9 फावट ते अमेरिकेक वचून 
आयल्यात. एका खेपेक 30 मैफली ह्या हिशोबान सुद्धां धरल्यो जाल्यार 300 
ते 350 मैफली अमेरिकेंत केल्यात. 

लंडन शारात ते पांच वेळा गेल्यात. एके खेपेक 20 मैफली धरल्यार 
लंडनांत, 100 मैफली जाल्यात. 

दुबय शारांत शास्त्रीय संगीताचो पयलो कार्यक्रम करपाचो मान पं. 
कारेकाराक फावता. दुबय शारांत पं. कारेकार 9 फावटीं वचून आयल्यात. 
दर फावटीक निदान 30 तरी मैफली केल्यात. म्हळ्यार पुराय मेळून 150 


मैफली दुबाय शारांतच जाल्यात. 
बेरहीन शारांत 5 फावटी वचून खेपेक 25 ते 30 मैफली मेळून. एकूण 
150 सुमार मैफली आयोजीत केल्यात. 


मस्कटाकय तश्योच 150 तरी मैफली केल्यात. खेपेक 25 ते 30 पांच 
फावटी वचून देडशांकडेन पावतात. 

डोहा, कटार हांगाय बी 5 वेळा पं. कारेकार वचून मैफली गाजोवन 
आयल्यात. 

अशेतरेन विदेशांतल्या दौर्‍याच्योच धरल्यार 1000 वयर मैफली तांणी 
विदेशात सादर केल्यात. 

पं. कारेकाराची जिणेतली पयली ध्वनिमुद्रिका म्हण्टात ती 'प्रिये- 
पहा” ह्या नाट्यगीताची. ती 1959 वर्सा आयली. ताचेनंतर सुमार 200 
ध्वनिमुद्रिका फकत तांच्या नाट्यगीत गायनाच्योच आयल्यो. हातूंत एच. 
एम. व्ही. सारखी कंपनीय काडटाली आनी हेर खाजगी संस्थानीयबी खूब 
ध्वनीमुद्रिका काडल्यो. 

ताचेउपरांत तांच्यो शास्त्रीय संगीत गायनाच्यो फकत एच. एम. व्ही. च्योच 
रिकोर्डी घेतल्यार 20 ध्वनिमुद्रिका आसात. ते शिवाय 'इंडिया-टुडे सारखे 
कंपनीनी 4 एल. पी. काडल्यात, टायमूस ऑफ इंडियान 2 ध्वनीमुद्रिका 
काडल्यात ते शिवाय रिदम्‌ हावसान तांच्या साठाव्या वाडदिसाक सोहनी 
रागाची एक संपूर्ण रिकोर्ड काडल्या. अलुरकर कंपनीन तर तांच्यो 15 एक 
रिकोर्डी काडल्यात. 

त्याभायर अमेरिकेक गेल्लेकडेन दोन फावटी ध्वनिमुद्रण राग-गायनाचीं 
जाल्यार ता भायर ऑस्ट्रेलियांत हिंदी भजनाच्यो दोन आनी राग-गायनाची 
एक, राग जोगकंस मेळून तीन ध्वनिमुद्रिका काडल्यात. हिंदी भजना भितर 
प. कारेकारांच्या गळ्यांत बशिल्लीं लोकप्रिय भजनांच आसात. 

खाजगी कंपनीनीय बी तांच्यो लागीं - लागीं 200 ध्वनिमुद्रिका तरी 
काडल्यात आसतल्यो. 

मराठी भक्ती-गीत, भावगीत, अभंग गायन मेळून 40 ते 50 ध्वनीमुद्रिका 
भायर सरल्यात. भानुकांत लुकतुके हांणी बरयल्लीं, अनील - अरुण हांणी 
स्वरबद्ध केल्ली कांय भावगीतां एच. एम. व्ही. कपनीन काडल्यांत. त्या भायर 
अनील मोहिले हांणी स्वरबद्ध केल्ल्यो मंगेश पाडगांवकारांच्यो कांय गजल 
तांणी ध्वनिमुद्रिकेखातीर गायल्यात. 

श्री. जोगळेकर मास्तर सुंदर चाली लायताले. तांणी स्वरबद्ध केऴे 
'चंदनाचे परिमळ' गीत खूब लोकप्रिय जालें. 

पं. अभिषेकीबुवान आपल्या कांय मराठी नाटकांनी तांचो ध्वनिमुद्रिका 
काडटना आवाज घेतिल्लो. धाडिला राम तिने का वनी' ह्या नाटकाखातीर 
तर पं. कारेकारान कांय गीतां अप्रतीमच गायल्यांत. 

मुंबय आकाशवाणीचेर पं. अभिषेकीबुवानी कोंकणी पदांयबी चाली 
लावन खूब गावन घेतल्यांत. तेभायर मुंबयच्या आकाशवाणीचेर गोंयचो 
वायोलीन वादक माशेलकार म्हणून आशिल्लो. तांणे खूब चाली लावन पं. 
कारेकाराकडल्यान गावन घेतल्यांत. 'सृष्ट तू कमळ कशी दीत राव सुवास' 
हें हरदत्त खांडेपारकारालपें गीत माशेलकारानच चाल लावन दिल्लें. खूब 
फामाद जाले तें मागीर. आयजय तांचीं तीं गीतां आकाशवाणी पणजी केंद्राचेर 


स्वरप्रभाकर पं. प्रभाकर कारेकार / 222 


भै 


_ वाजतात. 

सगळ्यांत म्हत्वाचें म्हळ्यार पं. कारेकार हांणी मराठी ऐतिहासीक 
फिल्माक 'शुरा मी वंदिले, ' एक चित्रपटाखातीर “युवती मना” हें नाट्यगीत 
गायिल्ठे. चित्रपटाचें संगीत प्रभाकर जोग हांणी केल्ले पुणून त्या फिल्मातच 
कांय नाट्यगीतां गावप अशें आशिल्ठे. तेन्ना पं. कारेकाराचो आनी आशा 
खाडिलकारांचो नाट्यगीतां खातीर आस्पाव केल्लो. आशा खाडिलकर हांणी 
खरा तो प्रेमा, ना धरी लोभ मनी हें नाट्यगीत गायिल्लें. जाल्यार पं. कारेकारान 
युवती मना दारूण रण रुचिर प्रेम हें नाट्यगीत गायिछ्छें. आनी ह्या फिल्माक 
शास्त्रीय संगीताखातीर 'तानसेन पुरस्कार' लाबिल्लो. 

ह्या पुरस्काराचे वितरण बी. आर. चोप्रा हांचे हस्तुकी मुंबय खास 
कार्यक्रमात घडोवन हाडिल्ले. 

दिल्ली दूरदर्शनान पं. कारेकाराचो संगीत क्षेत्रांतलो वावर लक्षांत घेवून एक 
ल्हानशी डॉक्युमेन्टरी दूरदर्शनाचेर प्रसारीत केल्ली. ती डॉक्युमेंन्टरी दूरदर्शनाचेर 
खूबदां दाखयतात. 

अशे तरेन पं. कारेकार अखंड जिवनभर गायत रावले. ह्या गाण्यांत 
आपल्याक खंय खंय कसो कसो फायदो जातलो हैं केन्नाच चितलेना. आयजय 
तांचें तशें चितप जायना. म्हणूनच आयज ह्या पुस्तकांत उल्लेख जाला ताचेपरस 
कितलोसोच वावर आस्पावन घेवपाचो उल्लाय आसू येता. 

मळबायेदो कलाकार 

प्रभाकार म्हळ्यार सूर्य. मळबांतल्यान सूर्याचें दर्शन जाता तें सकाळच्या 
कवळ्या किरणांनी. मागीर जसो जसो दीस उजवाडटा तशीं तशीं सुर्याची 
प्रखरता वाडटा. दनपारमेरेन तो माथ्यार येता आनी परत सांजवेळेचो तो 
देवंक लागता. चंद्रोदयाची शितळसाण सांजवेळची सुरू जाता. रातमेरेन ही 
शितळसाण वाडटा. असो हो दीस उदेता प्रखरता आनी मागीर अस्तंता तसोच 
हो कलाकार आपल्या गाण्याक मळबाचे तेंगशेर व्हरून पावयता आनी परत 
धतरेर हाडून सोडटा. सामान्याभितर सामान्य जाता आनी माचयेर बसलो कांय 
सूर्याच्या किरणावरी तेजवंत जाता, कंवळ्या सुरांनी रागालाप घडयता, इल्ल्या 
इल्ल्या सुरावळींतल्यान आलापी करीत, तानबाजीची प्रखरता दाखयता आनी 

निमाणो थंड शितळ आवाजान ठुमरी, दादरा वा भजनासारख्या प्रकारांनी 
रसिकांक सुरांचें चान्ने भेटयता. तृप्त करता, मोगान भरून उडयता, रस प्रधान 
गायकीचो शिंवर रसिकांचेर अळंग शिवरायता. 

गोंयचे मातयेक संगीताचो वास आसा. मोग वांटपाची एक वेगळीच 
आपुलकी आसा. आपल्या सभावान दुसऱ्याचे मन जिखपाची एक वेगळीच 
तांक आसा. ती पंडितजीच्या सभावान सहजतायेन दिसता. 

पुराय देशाचेर सुरांची एक कायम सत्री धरून मैफल गाजोवपी हो सर्वश्रेश्ठ 
गायक अशें म्हणून आपल्या भाशणान पं. वसंतराव देशपांडे हांणी पं. 
कारेकाराचो भौमान केल्लो. सुरांची सत्री धरून मैफल गाजोवपी ह्या उतरांक 
आमी कितल्याश्याच तरेन अर्थ लाव येता. सुरांची सत्री म्हळ्यार, रागाच्या 
बंदनान बांदून घेवप, सदांच माथ्याच्या वयर दवरिल्ले. सूर म्हळ्यार सत्री, 
सुरांचे कायम सत्र धरून राजाभशेन, देवाभशेन उंचेले स्थान जोडपी कलाकार 
आदि आदि. अश्या ह्या कलाकाराचे म्हानतेक शीम-मेर नासता. आनी एकदा 
ही म्हानता रसिकांच्या प्रमाणपत्रात उतरली कांय ती सर्वोच्च स्थानार वचून 
केन्ना बसली तें लेगीत कळना. तशेंच पंडित कारेकाराचे बाबतीत घडला. 
तांची स्वर लगावाची उंचाय ल्हवूल्हवू करून केन्ना तेंगशी गांठपाक पावली 
तें कळळेच ना. अख्ख्या देशाचेर पंडितजींच्या स्वरांची एक सत्ता आसा. 
नजाकतदार, भरीव आवाज. आलापी, शिस्तप्रिय, प्रतिभा संपन्न गायकी, 
कल्पनारम्य शैली सौंदर्या विलासाचें मूर्त दर्शन घडोवपी सुंदर तरल तान असो 
वेगळोच संगम पंडितजींचे गायकीन सादोवन दाखयला. 

पं. कारेकाराची खासियत म्हळ्यार, परंपरेक धरूनच, आपल्या मर्यादेक 
हुंपीनासतना नवलाय करून दाखोवप. नवनिर्मितीपरस परंपरागत गायकीचे 
सौंदर्य परिपूर्ण करपाचो यत्न करप. अर्थातच नवनिर्मिती तांका शक्‍य ना 
अश्यातलो भाग न्हय. राग मंगल कंस हो तांच्या सर्जनशील प्रतिभेची एक 
बेसबरी देख जावन आसा. तांचो मंगल कंस देश - विदेशी रसिकांत बरोच 
गाजिल्लो आसा. राग चंद्रकंसाच्या आंगान वचपी हो राग, शुद्ध धैवत पुराय 
म्हत्व दिवन गावप, राग-चलनांत येतना आनी वतना धैवत खूब प्रकर्शान 
दाखोवप ही ह्या रागाची खासीयत आसा. ह्या रागात 'म' स्वर वर्ज आसा. “ग” 

आनी *नी' स्वर कोमल आसा. बंदीश आसा. विलंबीत रूपक - बंदीश 
तुम्हरे गुन गाऊं मै अब । सो अती मन सूख पावे 
अंतरा 
नीसदीन ध्यान धरत हूँ । देओ दरस अब मोहे 
आनी शुद्ध-कसाचीच द्रुत चीज. द्रुत-तीनताल- 
कैसे मनाऊँ अब तोहे । समझत नाही मनकी विथा 
अतरा 
बार बार तोरे परत हूँ पय्याँ बिनती करत हूँ मानत नाही 
कैसे समझाऊँ अब तोहे 
पंडितजीन स्वतः हो राग निर्माण केला आनी बऱ्योचश्यो बंदिशीयबी 
बांदल्यात. अर्थपूर्णतेन भरिल्ल्यो बंदिशी म्हणून विदेशांतल्या बैठकीत, तांकां 
भरपूर प्रतिसाद मेळळा. हालींसरा कवीवर्य बा. भ. बोरकार हांचे जन्मशताब्दी 
बर्स गोंयांत 2010 राज्य थराचेर मनयलें. गोंय सरकारच्या कला आनी संस्कृती 
खात्यान आयोजीत केल्या पं. प्रभाकर कारेकार हांणी बाकिबाबांच्यो दोन 
भक्ती स्वरूप रचना चाल लावन सादर केल्यो. 
ज्ञानदेव गेले तेव्हा कोसळली भींत 
वेद झाले रानभरी गोंधळले संत 
ही पहाडी रागांतली रचना, जाल्यार- 
मै तो फकीर कलंदर हूँ 
भवता हूँ मैन भवरस नदियाँ 
ही भैरवी रागांतली रचना, तांच्यो चाली पंडितजीन खूब सुंदर बांदल्यात. 
गोंयच्या संगीत रसिकांक आनी बाकीबाबांच्या काव्य मोगींखातीर ती एक 
जन्मशताब्दी निमतान ती एक मेजवानीच थारली. 
तशीं कितलीशींच मीरा भजनां, सुरदास भजनां, वेगवेगळ्या संतांचे मराठी 
अभंग पंडितजीन चाली बांदून गायल्यात. चड करून कार्तिकी वा आषाढी 
एकादशीच्या निमतान ज॑य ज॑य कार्यक्रम जाल्यात थंय थंय चडांत चड स्वतः 
संगीतबद्ध करूनच अभंग सादर केल्यात. 
पं. कारेकार म्हण्टात, 

...संगीताची साधना इतलो तेंप करतकच एखादी चाल बांदप हें गावपी 
कलाकाराचे बाबतींत व्हडलेशें अजाप न्हय. सगळें खाद्य आमचेचकडेन 
आसता. फक्त हांगाचे थंय आनी थंयचे हांगा करून हें घडोवपाचें आसता. 
तातूंत म्हाका व्हडलो पराक्रम केलोसो दिसना. आमची एक मैफल म्हळ्यार 
नव-निर्मितीच ती. 

खरें पळोवंक गेल्यार पोरणे आसा तेंच मातशें हांगाचे थंयचे हाडून 
जोडून नवी चाल जल्माक येता. संगीत क्षेत्रांत एखादीच एक चाल नव्यान 
घडटा. पुणून नव्यान घडटा ताका सुद्धां पोरण्या, सुरवटीचो थोडोतरी वास 
आसताच आसता. तरी प्रत्येक कलाकाराचे कसवटीचो हो विशय आसा. 
कारण संगीतकार म्हणून म्हणोवन घेवप वेगळे आनी निजाचो संगीतकार 
आसप वेगळें... तशी ह्या विशयाचेर बरीचशी वादात्मक चर्चा जाव येता. 
पं. कारेकार ह्या संदर्भात बीनधास्त उलयतात. 

तात्पर्य : पं. कारेकार आपल्या साधनेंत मग्न रावतात. आपल्या स्वतः 
च्या चालीनी प्रेक्षकाक मनसोक्त आनदय दितात. 

फाटली कितलीशीच वर्सा पंडितजी गायतात. ह्या संगीतकाराच्या 
स्वरगगेत ते कितले पावन जाले हाची मेजणी करप अशक्य. पुणून आतांमेरेन 
हजारानी मैफली पंडितजीन यशस्वीपणान सादर केल्यात. 

दिसपट्टे एकार एक कार्यक्रम करपाचें भाग्य मेजक्याच कलाकाराक मेळटा 
तातूंत पं. कारेकाराक तें भाग्य लाबलें. 

आज ताचें गाणे परिपक्व जालां. 

परंपरेचे कायदे आपले गायकीत पुरायेन मुरोवन, तातुंतच नव्यो संकल्पना 
जुळोवन आपले गाणे तांणी प्रतिभासंपन्न केलां. पं. कारेकाराचो आवाज 
थोडोसो नाकी पुणून भक्कम आनी पुरूषी. म्हणूनच सामर्थ्यवान माधुर्यान 
भरिल्लो स्थीर स्वर ताणी आजूय तिगयला. दीर्घ उस्वासान भरिल्ली तान ही 
तर तांची खाशेली खुबीच. निरोगी निर्व्यसनी जिवन शैलीची एक उत्तम देख 
ताणी घालून दिल्या. 

ख्यालाची मांडणी कशी करप हें तांचेकडल्यान शिकपासारखें आसा. 
तांची ख्यालाची रचना म्हळ्यार एक सुडौल, सुंदर बांध्याच्या अस्तुरेवरी. तिची 

सोबीतकाय वर्णन करपाच्या मुखार पाविल्ली आसता. अश्या आकृतीबंदान, 
नजाकतदार ढंगान आपली ख्याल गायकी ते मांडटात. आपल्या प्रेक्षकांक 
स्वरदंग करपाची एक आगळी वेगळीच शक्‍ती तांचेकडेन आसा. 

खरें म्हळ्यार एक कलाकार ह्या नात्यान मनापासून सांगीन दिसता, जांका 
मैफलींत गावपाचें आसा, तांणी पं. प्रभाकर कारेकारांचें गाणे कमीत कमी 
पंचवीस ते तीस वेळा तरी आयकुचें पडटलें. कारण तो एक वेगळोच अणभव. 
तें गाणे आयकुनच आपली मैफल आखूंक खूब मोटो आदार जातलो. 

तांचे गायकींत एक कल्पकता आसता. तांचे गायकीत एक उत्सुकता 
दिसता. तांचे गायकींत एक उत्स्फूर्तता आसता आनी सांगातान तांचे गायकींत 
एक अर्थपूर्णता आनी भावपूर्णताय आसता. म्हणूनच सर्वसामान्यापरस 
कितेंतरी वेगळे हे गायकींत आसा, हैं आमका दिसत रावता. 

स्वरांची कोमलता, भावनांचो हळुवारपणा, आनी गायकीची पूर्णता 
हांचो वेवस्थीत समतोल आमका पं. कारेकाराच्या गाण्यांत दिसता. छोटा 
गंधर्व हांच्या गायकीचो ठसो कारेकाराच्या गाण्यांत बरोच दिसता. स्वरांची 
तरलता, तान फेंकपाची शैली, आनी भावनांचो हळुवारपणा पंडितजीच्या 
गाण्यात अळंगपणान दिसून येता. 

राग मांडणीक एक गांभीर्य लागता, एक शांत चित्त लागता आनी खोलायेन 
वचपाची एक नदर लागता. ती नदर अचूकपणान हेरपी हो कलाकार जावन 
आसा. 

सुरश्री केसरबाई केरकार हांचे शांत शैलीक, आनी गांभीर्याक तांणी 
वेवस्थीत तेळ्ळ्या हें तांचे दीर्घ तानेत आमका सहज दिसून येता. 

बऱ्याच, बुजूर्ग गायकांच्य संस्कारान पं. कारेकारान आपले गाणे स्थीर 
आनी परिपक्व घडयलां. 

जयपूर, आग्रा, ग्वाल्हेर आनी किराणा ह्या घराण्यांच्या गायकीचे बरे- 
बरे गुण आत्मसात करून हें गाणें घडलां. म्हणूनच गाणे फक्त परंपरेचे न्हय 
तर त्या गाण्यात कितल्योश्योच छटा आसात. तें गाणे संस्काराचे आनी 
समन्वयाचे जावन आसा. 

आपल्या गाण्याक सुबद्धता येंवची हो यत्न करतां करतां एक वेगळीच 

प्रतिमा तांच्या गाण्याक स्पर्श करून गेल्या. 

खास कल्पना रम्यता, चमत्कृती चिंतन, स्वरांची आनी मांडणीची व्याप्ती 
हांचे सुरेल अशे रंग तांणी आपले गायकींत भरून दवरल्यात. 

आज पंडितजींचें जिवित परिपूर्णतेची वाट चलता. पंडितजी जिणे 
पट्ट्यार कृतार्थ जावन जगतात. आपल्या घोवाच्या जिवनप्रवाहात स्वतःचें 
जिवीत एकरूप करपी तांची घरकान्न प्रतिभा, संस्कारपूर्ण अशीं भुरगीं अमीत, 
निवेदिता आनी मनीष. मानसन्मान, वैभव, किर्ती आनी रसिकांचेर भरभरून 
प्रेम आनी माया हें सगळें तांकां लाबलां. | 

आपल्या साद्या पुणून परिपूर्ण अश्या स्वभावान पं. कारेकारान आपलें 
जिणेय तशेंच सादें दवरलां. वायट कर्तुपांपसून वायट प्रवृत्तीपसून अलीप्त 
रावप आनी हांसून खेळून जिवीत जगप हो तांचे जिणेचो मंत्र आसा. स्वरब्रह्म 
हेंच तांचे जिवीत! तो तांचो उस्वास! आनी तोच तांचो जिणेचो ध्यास! हें ध्येय 
सादपाक तांणी अख्खे जिणेत बऱयाच सुखमयी आनी चैनीच्या वस्तूंचो त्याग 
केल्लो आसा. जिणेत गाण्याच्या क्षेत्रांत पंडितजीन कितलीशीच दिव्यां केलीं. 
वेगवेगळीं आव्हानां स्विकारलीं. आनी प्रत्येक फावटीं हीं आवहानां पेलपाक 
ते यशस्वीय जाले. जिणेचे सत्वपरीक्षेंत ते उत्तम गुणांनी उत्तीर्ण जाले. 

प्रतिकूल परिस्थितीतल्यान मनशाची उंचाय वाडटा आनी कार्याक तेज 
लाबता अशे म्हण्टात. ही गजाल पं. प्रभाकरान साध्य करून दाखयली . 

एक मनीस म्हणून आनी एक सच्चो कलाकार म्हणून हो मनीस खूब 
उचेल्या पांवड्यावेलो जावन आसा. दिशीं दिशीं ताची उंचाय वाडत आसा. 
वायट परिस्थितीक तोंड दितना, तांचो तोल केन्नाच गेलोना. तशेंच बरे दीस 
आयले तेन्ना केन्नाच हवेंत तरंगपय जालें ना. जिणेक संपन्नता प्राप्त जाली, 
तरीपुणून जगपाचो समतोल केन्नाच बिगडलोना. आपल्यो मर्यादा सांबाळूनच 
एद्या व्हड कलाकारान जगप म्हळ्यार सोंपी गजाल न्हय. चारित्र्यवान, आनी 
सर्वसामान्य मनश्यावरीच ते आजय जगतात. मुखारय अशेंच जगतले हातूंत 
दुबाव ना. 

पंडीतजी आपल्या गाण्यातच देव पळयतात. मुर्तीच्या पुजेपरस साक्षात 
सरस्वतीच्या गानसेवेंत मग्न रावपांतच देव आसा. हो विश्वास तांणी आज 

सार्थ करून दाखयला. 

मळबाची उंचाय गांठपाक! पृथ्वीची खोलाय जिणेक स्थीरताय दिवपाक! 
देखूनच पृथ्वीवरी खोल खोल आनी गोल गोल असो तांचो स्वर. आनी 
मळबावरी वयर वयर वचपी अशी तांची मैफल! जिणेचे हे सांजेर पंडितजींची 
एकमेव इत्सा आसा ती म्हळ्यार जल्मभर, स्वरदेवतेची सेवा करीत रावप. 
तिच्यांत मग्न रावप, नादब्रह्मांत शेणून वचप आनी स्वरानंदाचो आस्वाद 
घेत घेतच असो आनंदमयी जगप. हीच जिणेची सार्थकता ! हे भावनेन 
पंडीतजी प्रत्येक दीस, प्रत्येक मैफल आनी प्रत्येक खीण सुखान, समृद्धतायेन 


जगतात. 
७७७ 

परिशिश्ट - 1 

बार बार परत तोहे पय्या 
अंतरा 
बिनती करत हुँ मानत नाही 
कैसे मनाऊ अब तोहे 

स्वरप्रभाकर पं. प्रभाकर कारेकार / 236 


ताल - तिनताल 


x 2 0 
| | 
| | 
सा - सा नी।ध नीसाग म।म 
ना 5 उ अ।ऽब तोऽ 5।हे 
| ।ग 
| ।स 
मध नी नी ध।म ग म ग।सा 
नाऽ 5 ही म।न की 5 बि।था 


मगल कस 


अंतरा 
x 2 0 
| | 
| | 
सां- सां ध।नीसांगंमं।गं 
गे ६ ते 5% 
| | 
| | 
गसा -।ग म धम।ध 
र त ह 5।मा 5 नत।ना 
| | 
| | 
सां -सां नी।ध मग म।ग 
विक लका काऊन 5-३ तो 


® $| 


सां । 

बि। 

- ध। 
9 की | 
ग | 

कै । 

ड सा । 


डः - ह| 


स्वरप्रभाकर पं. प्रभाकर कारेकार / 237 


परिशिश्ट - 2 


प. प्रभाकर कारेकार 
जिबीतपट 


1944 


1945 


1950 


1995 


1954 


[99S 


जुलय 4 - जल्म - जुवें, माशेल, गोंय हांगासर. एकूण पांच 
भांवडांत तिसरो. बापूय जनार्दन नारायण कारेकार. आवय : 
ताराबाय (शंकर भिकू नागवेकार, ओडले, साश्ट, गोंय, हांची 
धूव.) 

कुटुंबांत जुवें-माशेल सोडलें आनी मडगांव फातोड्डे (तेन्नाचें 
म्हाडूड) हांगा स्थायीक जाले. 

मडगांव सदानंद जांबावलीकरांचे शाळेत मराठी माध्यमातल्यान 
प्राथमिक शिक्षण सुरू. 

मड़गांवच्या न्यू एरा हायस्कुलांत प्रवेश. 

संद मेळटा थंय, सांजच्या वेळार भजनी मंडळात गावपाक 
सुरवात. 

मनोहरबुवा शिरगांवकार हांचे कडेन भेट. 

न्यू एरा हायस्कुलांत शाळेच्या स्नेह संमेलनांत पयलें गीत गायलें. 
पारकार मास्तराच्या आदारान संगीत कलेची पारख जाली. 

गाणे आयकून, मड़गांवचे उद्योजक गुरुदासबाब तिंबलो आनी 
नामवंत भांगरां व्यापारी रघुवीर रायकार आनी रामनाथ लोटलीकार 
हाणी, ह्या भुरग्याक “मुंबय धाडात, हो संगीतात नांव काडटलो' 
म्हणून सांगलें. 

जून 7 - बापूय जनार्दन, आनी भाव नारायण हांचे बरोबर मुंबय. 
सदानंद हळदणकर, हांचे घरा उतरले. (बापायचो मित्र) 

पं. सुरेशबुवा हळदणकाराकडेन संगीत शिकपाक सुरवात केली. 

सप्टेंबर, गुरुकूल पद्धतीन पं. सुरेशबुवाकडल्यान दिक्षा घेतली. 
तांचे गायकीचें अनुकरण सुरू केलें. 

दिसाचीं 24 बरां सुरेशबुवांच्या सांगातांत आशिल्ल्यान मैफलीनी 
तांचे फांटल्यान तंबोऱ्याचेर बसून थोडे भोव गावपय केलें. 
मनापासून निर्धार केलो संगीताभायर दुसरें कांयच करप ना. 

पं. सुरेशबुवांबरोबर लागीं- लागीं भारतभर मैफलीनी तंबोऱ्याचेर 
बसून साथ. 

आतामेरेन पं. सुरेशबुवांचो हो एक बऱ्यापैकी आनी गोड आवाजाचो 
शिश्य, म्हणून नामना मेळपाक लागली. 

आक्टोबर - आवय - बापाय सैत पुराय कुटुंब गोंयांसावन मुंबय 
स्थलांतरीत जालें. 

पं. सुरेशबुवांचे गुरू गणपतराव देवसकर हांची तालीम आयकूंक 
मेळ्ळी. (तालीम कशी दितात तें कळळें) 

ल्हानसो पयलो गायनाचो कार्यक्रम दत्त मंदिरांत गोरेगांव हांगासर. 
आयोजक आशिक्ले शशिकांत सोहनी. 

सप्टेंबर 10 - चवथीच्या दिसांनी थारिल्ठी पयली मैफल, मुंबय- 
ठाणे हांगा. 

डिसेंबर - सावन पं. सुरेशबुवा हळदणकरांक सोडून आयले. 

पं. अभिषेकीबुवा कडेन गायन शिकपाक सुरवात केली. 

प्रफुछ्ला डहाणुकराकडेन वळख. 

पं. जगन्नाथ बुवा पुरोहीत हांचेकडेनय म्हयनोभर शिकप जाले. 
पं. जगन्नाथबुवा पुरोहीत हांणी पं. अभिषेकी हांकां 'गाणे न 
शिकोवपाची...' शिटकावणी दिली. पं. सुरेश हळदणकारांच्या 
रागण्यान घडले. 

पं. राम मराठे हांणी पं. अभिषेकी हांकां दटायले आनी शिकोवपाक 
बंद करू नाका, चालू दवर म्हणून सांगले. 

आकाशवाणीची (ब उच्च श्रेणी) प्राप्त जाली. 

पं. अभिषेकीबुवांकडेन परतून गाण्याचे शिक्षण सुरू जालें. 
रघुपती भट हांच्या घरा रियाजाक वचपाक सुरवात केली. 

संगीत नाटक अकादेमीची स्कॉलरशीप मेळळी. 

नाटक करप काय स्कॉरशीप घेवप : दोट्टी मनःस्थितीत. 

पु. ल. देशपांडेकडसून, नाट्यगीत गायनाच्या कार्यक्रमांत गावपाक 
आमंत्रण. 

हांगाच्यान मैफलींत गाणे करपाक सुरवात जाली. 

नाट्यगीत, कार्यक्रम शांकुतल ते सौभद्र, कार्यक्रम ह्या कार्यक्रमांत 
“प्रिये पहा' हें गाणे खूब गाजलें. ते मैफलींत मोट -मोट्या 
बुजूर्गांपरस पं. प्रभाकराकच बरी दाद मेळ्ळी. हेच मैफलीक गोंयचे 
पयले मुखेलमंत्री भाऊसाहेब बांदोडकार हांची भेट जाली. 

भाव नारायण हांकां नोकरेंत बडटी मेळ्ळी. 

मुंबयचे मुंबयत ल्हान व्हड कार्यक्रम चालू . 

रतलाम गणपती मंदिरात कार्यक्रम खूब गाजलो. 

नवी दिल्लीक प्रतिश्ठीत लोकां मुखार पयली मैफल 

एच. एम. व्ही. कंपनीचे वतीन पयली ग्रामोफोन ध्वनिमुद्रिका 
प्रकाशीत. (नाट्यगितां 1. प्रिये पहा 2. मर्म बंधांतली 3. तेची 
पुरुष दैवाचे. 

पं. भास्करबुवा बखले हांचे पुण्यतिथी निमतान मुंबय जाल्ली मैफल 
अद्वितीय थारली. 

बारीक मोटे कार्यक्रम चालू. पुणून रियाजकरून, नवे -नवें गळ्यांत 
बसोवन घेवपाचेर चड भर दिलो. 

एच. एम. व्ही न - नाट्यगितांची आनीक एक ध्वनिमुद्रिका 
काडली. 

पं. सवाई गंधर्व संगीत समारोह पुणे, हांगां पयलेच फावट गावपाची 
संदी लाबली. 

सिने अभिनेता दिलीप कुमाराची वळख आनी मागीर तांच्या 
सांगातान मद्रास. 

शास्त्रीय संगीताची ध्वनिमुद्रिका राग : शुद्ध कल्याण आनी राग 
बैरागी. 

रोखड्योच एच. एम. व्ही. कंपनीनी आनीक ध्वनिमुद्रिका काडल्यो. 
सत्र : अहिरी ललन, राग : बागेश्री. 

Concert tour of USA & CANADA 

नास्य संगीताची - खाजगी कंपनीन काडिल्ली ध्वनिमुद्रिका. 
महाराष्ट्रभर कार्यक्रम, मैफली सुरू जाल्यो. 
बापूय जनार्दन हांका मर्ण. 
गोंयात मोटे प्रमाणान मैफलीचें आयोजन. गोंयचे मुखेलमंत्री, दयानंद 
बांदोडकार हांणी आंखिल्लो कार्यक्रम. 
पयली विदेशी भोवंडी - अमेरिका. 
दिल्ली हांगा चवथीच्या दिसानी विठ्ठलभाई पटेल सभाघरांत 
भाऊसाहेब बांदोडकार हाणी मैफल आयोजीत केली. 
नोव्हेंबर म्हयन्यात शिवाजी पार्कात दादरसारख्या मुंबयच्या नगरांत 
वास्तू (फ्लॅट) घेतलो. 
फेब्रुवारी म्हयन्यात पं. सी. आर. व्यास हांचेकडेन गाणे शिकप सुरू 
जालें. 
मे म्हयन्यात व्हंकल पळोवपाचो कार्यक्रम. गोंयच्या म्हापशेच्या 
बोडगेश्वराच्या देवळात. 
जून - सोयरीक जाली, अलका मड़कयकार हांचेकडेन. 
डिसेंबर - 28 ता. लग्न जालें, अलका मडकयकाराची, प्रतिभा 
प्रभाकर कारेकार जाली. 

जुलै 17 विदरा - लंडनाक. महाराष्ट्र मंडळाचो कार्यक्रम. 

20 ऑक्टोबर - पयलो चलो जल्मलो. नांव - मनीष. 
Concert tour organised by A. & M. University- Texas 
कार्यक्रमाची चडटी पायरी. 
संगीत नाटक अकादेमीची संगीत सभा न्यू दिल्ली हांगा खूब गाजली. 
ह्या वर्सासावन दिल्ली, लखनौ वटेन मैफली जावपाक लागल्यो. 
अनील अरुण (अनिल मोहिते/अरुण पौडवाल) हांणी स्वरबद्ध 
केल्ल्या भक्तीगितांची एच. एम. व्ही तर्फे ध्वनिमुद्रिका. 
अलाहाबादाक पयलीच मैफल रंगली. 
जुलै - मेघ-मल्हार संगीत समारोह, मुंबय. 

17 एप्रिल - महाराष्ट्र ललित कला निधी, मुंबय आनी देवल 
क्लबाच्या सहकार्यान मैफल. 
जानेवारी 21 - चलो अमिताचो जल्म. 

सतत दौरे आनी कार्यक्रम चालू. 

श्रीरामपूर म्युझिक कॉन्फरन्स कोलकोत्ता हांगा मैफल. 

गूनीदास संगीत संमेलन - मुंबय - गायन. 

कालिदास संगीत संमेलन - उज्जैन - गायन. 

विष्णू दिगंबर जयंती म्युझीक फेस्टीवल, नवी दिल्ली - गायन. 
कॉनसेप्ट टूर ऑफ यु एस ए आनी कॅनडा अमेरिकेची मैफल. 
पार्श्वगायन - सूर सिंगार अवॉर्ड. 

तानसेन पुरस्कार - (देशांत शास्त्रीय संगीताच्या मळाचेर प्रतिष्ठेचो 
पुरस्कार मानतात.) 

वर्सूय भर मैफली. जबलपूर, लखनौ, विलासपूर, भिल्लय म्युजिक 
सर्कल. 

आयटीसी (इंडियन टोबॅको कपनी) - गोल्डन फेस्टीवल - मैफल 
कोलकोता. 

डिसेंबर - संगीत संमेलन, उदयपूर 

अक्टोबर - एम. टी. डी. सी.कालिदास संमेलन - नागपूर. 
श्रीराम शकरलाल संगीत समारोह, नवी दिल्ली. 

दुबयची भोंबडी - शास्त्रीय संगीताचो कार्यक्रम दुबय शारांत करपी 
पयलोच गायक कलाकार. 

कोलकोत्ता, मद्रास (चेन्नय), बेंगळूर हांगा सगळेकडेन नांव आनी 
प्रसिद्धी . 

Concert tour of U. K. 

आय. टी. सी. संगीत संमेलन, उदयपूर. 

टायमूस ऑफ इन्डीया - मैफल 

आक्टोबर 17 - चली निवेदिताचो जल्म. 

अमरावती, अकोला, वर्धा, वडनेरा, होसावर, विदर्भातल्या सगळ्या 
गांवानी मैफली जायत रावल्यो. 

लता मंगेशकर पुरस्कार, गोंय सरकारचे वतीन. 

मराठवाडा महाराष्ट्रात चडानचड कार्यक्रम ह्या वर्सा जाले. 
नाशिक, मनमाड, अमरावती आदि शारांनीय ह्या वर्सा बरेचशे 
कार्यक्रम जाले. 

कनसर्ट टोअर ऑफ यु एस ए एन्ड कॅनडा. 

डोवरलेन कोलकोत्याक कॉन्फरन्स. 100 वर्सांच्या महोत्सवी 
उत्सवांत गाणे. (भक्ती संगीत) 

डिसेंबर 14 - टायम्स ऑफ इंडिया - दिल्ली. 100 वर्साची शतक 
पुर्ती उत्सव न्यू दिल्ली, अहमदाबाद अश्या शारांनी मैफली खूब 
गाजल्यो. 

डॉ. गंगुबाई हानगल, पं. भिमसेन जोशी, पं. जसराज हांच्या बरोबर 
पं. कारेकारांनी मैफल आयोजीत केल्ली. 

कर्नाटक बेळगांव, हुबळी, धारवाड हांगासरले कार्यक्रम खूब 
रंगले. 

मिरज, सांगली हांगा वर्सयभर कार्यक्रम जायत रावले. 

गुणीदास संगीत संमेलन - मुंबय, सगल्या बुजूर्ग कलाकारांचीच 
मैफल, तातूंत पं. कारेकराचें गाणे अत्यंत आव्हानात्मक जालें. 
अमेरिका - भोंवडी 

ध्वनिफीत - रिदम्‌ हावस (राग : भूपाल - तोड़ी) 

ऑस्ट्रॅलियेंत मैफलीखातीर वचप जालें. 

कनसर्ट टोअर ऑफ यु. एस. ए. अँन्ड कॅनडा. 

चंदीगड संगीत संमेलन - आयोजीत इन्डीयन नॅशलन थियेटर. 
भारतीय विद्याभवन आयोजीत बेळगावच्या गोगटे रंगमंदिराच्या 
सभाघरांत जाल्लो कार्यक्रम अविस्मरणी थारलो. दुर्मिळ आनी 
पोरण्या बंदिशिनी पं. कारेकारान इतिहास घडयलो. 

धारवाड म्युजीक सर्कलावतीन धारवाड मैफल खूब रंगली. 
ह्याच वर्सा - कर्नाटकांतल्यान गांवानी कार्यक्रम खूब जाले. 
दावणगिरी, उडकल, गदग, निजापूर, गुलबर्गा, गौड़ कुंदगोळ, 
मंगळूर, हुबळी, बंगळूर, बळळारी आदि. 

नवरस - सोनी कपनीन वेगवेगळ्या रागांचेर आदारीत बंदिशींची 
एक ध्वनिफीत काडली. 

14 एप्रिल दिसा मैफल रंगली. स्थळ - सेंट झेवीयरस्‌ कॉलेजींत. 
आयोजक इन्डीयन म्युजिक ग्रुप. 

दुबयचे खाजगी संस्थेन ध्वनिफीत काडली. 

बेंगळूरच्या म्युजिक सर्कलान आयोजीत केल्लो कार्यक्रम. 
गुणिदास संगीत संमेलन - नवी दिल्ली. 

कर्नाटकातल्या मंगळूर गांवात “संगीत साधना' म्युजीक सर्कलचे 
वतीन मैफल. ह्याच वर्सांत मंगळुरांत चार ते पांच मैफली जाल्यो. 
कर्नाटकांतल्या उडपी गांवांतयबी ह्याच वर्सा कार्यक्रम जाले. 
कर्नाटकच्या मणिपालांत पै ग्रुपान मैफल आयोजीत केली. 
एकाच वर्सात तीन कार्यक्रम. एकदां फक्त शास्त्रीय गायन, दुसरे 
फावट फकत भक्तीसंगीत, तिसरे फावट परत शास्त्रीय संगीत अशे 
कार्यक्रम. 
SPIC - MACAY चे कार्यक्रम. 

कनर्सट टोअर ऑफ ऑस्टेलिया. 

ऑस्ट्रेलिया 1994 - भजन कार्यक्रम. ध्वनिफिती (राग : जोगकस, 
राग : सोहनी) 

आय. टी. सी. संगीत संमेलन, उदयपूर. 

महाराणा कुंभ संगीत समारोह - मुंबय 

गुणीदास संगीत संमेलन-कोलकोत्ता. 

कनसर्ट टोअर ऑफ यु एस ए अँन्ड कॅनडा. 

संकट मोचन म्युझिक कॉनफरन्स, वाराणसी. 

कनसर्ट टोअर ऑफ यु. के. (लंडन भोंबडी) 

लंडनाक शास्त्रीय संगीताच्या कार्यक्रमाक परतून आमंत्रण. 

एम. टी. डी. सी., कालीदास संमेलन, नागपूर. 

श्रीराम शंकरलाल संगीत समारोह - नवी दिल्ली. 

उबारिया - 98 उटली. 

अबु-धाबी - मैफल 

अलुरकर म्युझीक सेंटरान दोन कॅसेटी काडल्यो. (एक, राग : 
अहीरभैरव आनी दुसरी, राग : मालव) 

हरिवल्लभ संगीत संमेलन, जालंधर. 

आलुरकर म्युजीक सेंटर हांणी ध्वनिफीत काडली. (राग : गुजरी 
तोडी आनी राग : मालकंस) 

नोव्हेंबर यु एस ए टॅक्सास ए अन्ड एम युनिर्वसिटी. 

UAA Indian Archieve Music Concert. 

USA Conscert tour of USA & Canada 

विष्णू दिगंबर जयंती म्युजिक फेस्टीवल, नवी दिल्ली 
आकाशवाणीची टॉप ग्रेड' कलाकार म्हणून निवड जाली. 

दिल्ली, कोलकोता, मुंबय, चेन्नय शारांत आकाशवाणी संगीत सभेंत 
कार्यक्रम. 

एप्रील - आवय, ताराबायचें मरण. 

डोवर लेन म्युझिक कॉन्फरन्स, कोलकोता. 

तानसेन संगीत समारोह, ग्वालीयर (गर्न्हमेंन्ट ऑफ एम. पी.) 
गोल्डन ग्रेट संगीत संमेलन आय. टि. सी. - कोलकोता. 

सवाई गंधर्व संगीत महोत्सव, पुणे 

ऑल इंडिया रेडियो म्हणजेच आकाशवाणी संगीत संमेनल, 
गोहाटी 

कर्मवीर समारोह, कारवार (गर्व्हमेंट ऑफ कर्नाटका) 

केसरबाई केरकर संगीत समारोह (गर्व्हमेन्ट ऑफ गोवा) गोवा कला 
अकादमी - पणजी. 

स्वरांजली 03 मुंबय, मैफल. 

भक्तीरस भजन संध्या षणूमुखानंद ऑडिटोरीयम, मुंबय. 

पं. भिमसेन, पं. प्रभाकर कारेकर आनी सुरेश वाडकर हांगेली ही 
भजनसंध्या मुंबय शारांत तेन्ना खूब गाजली आनी वर्साभितर चार- 
पांच प्रयोग घडोवन हाडले. 

कुदगोळ (कर्नाटक) सवाई गंधर्व संमेलनात डॉ. गंगुबाई हानगल 
हांचे हस्तुकीं सत्कार आनी उपरांत मैफल 

महाराणा कुंभ संगीत समारोह, उज्जैन 

जुलै 4 - षष्ठन्दी कार्यक्रम मुंबय मोट्या थाटांत मनयलो . महाराष्ट्राचे 
मुखेलमंत्री, कालनिर्णय 'चे जयंत साळगांवकार हांचे हजेरींत. 
Concert tour of USA and Canada 

कन्सर्ट टूअर ऑफ यु एस ए अँन्ड कॅनडा. आंतरराष्ट्रीय किर्तीचे 
कलाकार ऑरनेट कोलमन (युएसए) तशेच विख्यात सारंगीवादक 
उस्ताद सुल्तान खाँ हांचे बरोबर फ्युजन संगीताची 'रागा-यात्रा' 

ह्या संकल्पनेचेर कार्यक्रम न्युयोर्क हांगा खूब गाजलो. 

मुंबयच्या नेहरू केंद्रात शास्त्रीय संगीताचो सुवाळो. मोट-मोट्या 
बुजूर्ग लोकांचेच गायन-वादन. सगळ्या बुजुर्गामदी पं. कारेकाराची 
मैफल खुबूच रंगली. 

चंदीगड संगीत संमेलनात मैफल. 

मुंबय हांगा चतुरंग प्रतिश्ठान आयोजीत दिवाळी पहाट - एक 
अविस्मरणीय याद. 

गोंयच्या सम्राट क्लबान आयोजीत केल्ल्या दिनानाथ मंगेशकर संगीत 
संमेलनात सातत्यान दर वर्सा मैफल आयोजनांत जातीनं लक्ष. 
गोंयांत संगीत संमेलनानी आंतरराष्ट्रीय दर्जाचे कलाकार हाडपाक 
पं. कारेकाराचो म्हत्वाचो वांटो. 

महाराष्ट्र राज्य सांस्कृतीक पुरस्कार. 

अखिल भारतीय गंधर्व महाविद्यालयातर्फ सत्कार - नवी दिल्ली. 
महाराष्ट्र सांस्कृतीक मंडळातर्फे 'कठसंगीत' पुरस्कार. 

पं. कुमार गंधर्व संगीत अकादेमी पुरस्कार, मुंबय 

भीमसेन जोशी पुरस्कार - औरंगाबाद. 

ल्हान मोटे कार्यक्रम मुंबय तशेंच मुंबयच्या भायर गोंयांतय. सतत 
1975 सावन आतां मेरेन दर वर्सा 8 सप्टेंबराक प. प्रभाकराची 
वार्शीक मैफल रंगता ती सातारा हांगा रा. ना. गोडबोले ट्रस्टाचे 
वतीन प्रत्येक वर्सा नव्या नव्या बंदिशीनी, वेगवेगळ्या रागांनी 
वेगवेगळ्या उपशास्त्रीय संगीतातल्या रचनांनी पंडीतजी श्रोत्यांचे 
मनोरंजन करतात. 

संगीत साधना आनी देशभर मैफिली चालू. 

गोंय, मुंबय, दिल्ली, इंदोर, रत्नागिरी आनी पुणे हांगाच्या प्रतिश्ठीत 
संस्थानी आयोजित केल्लो मैफली. 

ग्वालेरचो मध्यप्रदेश सरकाराचो प्रतिश्ठीत असो तानसेन 
पुरस्कार. 

भारत गायन समाज पुणे हांचो पंडित राम मराठे पुरस्कार. 


स्वरप्रभाकर पं. प्रभाकर कारेकार / 246 

पं. प्रभाकर कारेकाराचो बापूय जनार्दन आनी आवय अनुसुया ऊर्फ ताराबाय. 












ह 
धूव निवेदिता, पूत मनीष आनी अमित, नातू निषाद 
सून अनन्या आनी घरकान्न सौ. प्रतिभा हांच्या सांगातान पं. प्रभाकर कारेकार. 

पं. प्रभाकर आनी घरकान्न प्रतिभा. 

पं. कारेकारांचो व्हडली भयण रजनी भयण श्रीमती 


व्हडलो भाव नारायण 





आवय ताराबाय 


पयलें अपत्य मनीष हाची 
अपुरबाय करतना प्रभाकर 

गोंयचे पयले मुख्यमंत्री भाऊसाहेबांचो आशिर्वाद घेतना पं. कारेकार. 

फिल्म निर्मातो यश चोप्रा हांचे हस्तुकी तानसेन पुरस्कार स्विकारतना पं. कारेकार. 

श्रीमती चव्हाण (शंकरराव चव्हाण हांची घरकान्न) 


हांचे हस्तुकीं भौमान स्विकारताना पं. कारेकार 

तेन्नाचे महाराष्ट्राचे मुख्यमंत्री, भौ. विलासराव देशमुख हांच्या सांगातान पं. कारेकार 

















ज्योर्तीभास्कर जयंतराव साळगांवकर, संस्कृत पंडित शंकरराव अभ्यंकर 
हांचे बरोबर पं. कारेकार. 





























उस्ताद जाकीर हुसेन आनी उस्ताद शाहीद परवेज, तशेच हेर कलाकारां सांगातान एके कॅसेटीचें 
विमोचन करतना पं. कारेकार 












पं. सुरेश हळदणकर 

& जितेंद्र अभिषेकी पं. सी. व्यास 

पं. कारेकार, औरंगाबादचे गायक पं. नाथ नेरळकर 
श्री. पाटील हांणी गौरव करून बांदिलले फेटे (वर्स 2000) 











कारेकार, पूत कु. मनीष, पं. भीमसेन जोशी आनी | 
घरकान्न सौ. वत्सला हांचे बरोबर गोंयांत. 

स्वरांजली, 

पं. कारेकार हांचे बरोबर संतूरवादक पं. शिवकुमार शर्मा; 
स्वरप्रभा (मुंबय) आयोजीत मैफल-स्वरांजली 








बांसुरीवादक पं. रोणू मुझूमदार आनी नामनेचे गायक पं. अजय चक्रवर्ती 
हांचे बरोबर पं. कारेकार 





ष्ट : विदुषी शुभा मुदगल हांचे आनी पं. कारेकार 

उस्ताद हलीम जाफर हांच्या 

















बासुरी वादक पं. हरिप्रसाद चौरसिया, तबलावादक पं. विजय घाटे आनी 
हार्मोनियम वादक पं. पुरुषोत्तम वालावलकर हांच्या सांगाता पं. कारेकार 





ज्योत्स्ना भोळे हांच्या नातवाच्या घरा सिंगापूर, मैफल जाल्ली 
तेन्ना तांच्या घरांत काडिल्लो फोटो. 











पलुस्कर पुण्यतिथी कार्यक्रम, नासिक - 1967 न मैफलीत 
सत्कार स्वीकारतना पं. कारेकार. 










क 


क्ट त्मक -- 
| 4 x 
॥ 8 
पा रंग कार्यक्रमांत श्री. अवर्सेकर हांचे कडल्यान सत्कार स्विकारतना पं. कारेकार 
रवींद्र नाट्यमंदिर मुंबय - 2000 




















साठाव्या वाडदिसानिमतान आयोजित सत्कार समारंभांत ु पं. कारेकार 
घरकान्न प्रतिभा, श्री. प्रकाश जावडेकार, तेन्नाचे महाराष्ट्राचे मुख्यमंत्री श्री. विलासराव देशमुख 
आनी पं. भीमसेन जोशी 




















है प्रभाकर कारेकार, सौ मुजुमदार, पं रोणू मुजुमदार आनी पुत मजुमदार 
श्री. अमित कारेकार, पं. विजय घाटे, पं. हरिप्रसाद चौरासिया आनी 
स्वरांजली कार्यक्रमाचे वांगडी. 





हांचे कडल्यान लता मंगेशकर पुरस्कार स्विकारताना पं. कारेकार. 


Ee . 
सांगितीक भासाभास करताना पं. कारेकार 

बांसुरी वादक पं. रोणू मुझुमदार आनी सतारवादक उ. रईज खाँ हांच्या सांगातान पं. कारेकार. 

पं. कारेकार आनी श्री. सुरेश वाडकर हांचो भजनाचो कार्यक्रम. 
तांचे फाटल्यान योगेश कामत (गोंयचो गायक) 








पं. पुरुषोत्तम वालावलकर, उ. राशिद खाँ आनी तबलावादक योगेश सामसी हांचे बरोबर 

पं. शिवानंद पाटील आनी सौ. योजना पाटील 
संगीतकार प्रभाकर पंडीत आनी तांची शिश्या सांगातान प॑. कारेकार - 2002 

सुवर्ण मंदिर अमृतसर, इश्ट हाच्या सांगातान 













जिणेंतली पयली विदेश भोंबडी, 
1970 सालांतली 


अमेरिकेच्या 
दौय्याचो 

आनंद घेतना 

पं. कारेकार 


अमेरिकेंत न्यू जर्सी i me 
काडिल्ो फोटो. # ७४ लाग 

पुणे हांगा डॉ. जोगळेकर हांच्या घरा मैफल मांडटना पं. कारेकार. 

गुनीदास संगीत संमेलन प्रभादेवी मुंबय हांगा मैफल मांडटना पं. कारेकार. 











35: 


| मुंबय हांगा रंगिल्ली पं. कारेकाराची मैफल - 1972 
साथसंगत : माधव इंदूरकर-तबला, वासंती म्हापसेकार - हार्मोनियम, 
तंबोऱ्याचेर शिश्य प्रभाकर जाधव 

सुरांच्या राज्यात स्थिरावतना पं. कारेकार 

आकाशवाणी पणजी केंद्राच्या स्टुडीयोंत पं. oi शास्त्रीय गायनाचे ध्वनीमुद्रण - 1971 
तबल्याचेर श्री. नंदकुमार पर्वतकर, तंबोऱ्याचेर श्री. पुरुषोत्तम सिंगबाळ. 















धन्य आनंददिन पूर्ण मम कामना... ! 

घरगुती मैफलीचो वेगळोच 





rN 
८९08 
AY 


i 








° का 





| शकुंतला भरणे 
वाणिज्य फांट्याची बि. कॉम पदवी. संगीत क्षेत्रांत संगीत अलकार' पदवी. 
मराठी -कोंकंणी विशय घेवन एम. ए. केल्या. 

संगीत शिक्षणाची सुरवात पिरायेच्या आठव्या वर्सा सावन. 


शालेय म्हाविद्यालयीन आनी राज्यस्तरीय गितगायन सर्तीनी इनामां . 


प्रारंभीक संगितातलें शिक्षक - पं. रामराव नायक 
संगीत शिक्षणांतल्यो गुरू-पद्मविभूषण डॉ. गंगुबाई हानगल. मार्गदर्शक - 
पं. प्रसाद सावकार, शालिनी सावकार, पद्मविभूषण गानसरस्वती किशोरी 


_ आमोणकार. 


आकाशवाणी, दूरदर्शनाची मान्यतायप्राप्त कलाकार, शास्त्रीय गायन, सुगम 
संगीत, कोंकणी आनी मराठी नाटकां खातीर. 

“स्वरानंद आनी 'नादब्रह्म' हीं संगीत विशयाचेर कोंकणींत उजवाडा 
आयिल्लीं पुस्तकां. 

नेमाळ्यांनी, दिसाळ्यांनी संगीत विशयाचेर लेख, लेखमाला बरयल्या. 
कवयत्रींच्या 'अप्रूप' ह्या कोंकणी प्रातिनिधीक काव्यसंग्रहांत कवितांचो 
आसपाव. क्रमीक कोंकणी पुस्तकांत कवितेचो आसपाव. 

गोंयांत नक्षत्र उत्संव मा. दीनानाथ मंगेशकार संगीत संमेलन, गिरिजाताई 
केळकार संमेलन, पं. रामनाथकरबुवा स्मृती संमेलन, आदी संमेलनांनी 
गायनाच्यो मैफली जाल्यात. 

गोया भायर महाराष्ट्रातल्या सवाई गंधर्व स्मृती संगीत संमेलन-पुणें, 
कोल्हापूर, मिरज, मुंबय तशेंच कर्नाटकातल्या कुंदगोळ, गदग मठ, हुबळी 
आर्ट सर्कल, बेळगांव आर्ट सर्कल, हांगा गायनाच्यो कार्यावळी सादर 
केल्यात. 

जोधपूर (राजस्थान), केरळ राज्यात श्रिसूर, कोची, गुरुवय्यूर, कॅलीकट, 
तिरुवनंतपुरम, ह्या सुवातांचेर मेफली . 


आकाशवाणी पणजी केंद्राचेर निवेदिका म्हणून प्रसार भारतीचे सेवेत. 


